



# కవికలగ్రంథావళి



3: నాటకములు.

THE ANDHRA BOOK HOUSE  
SULTAN BAZAR, HYDERABAD-DN.

వరదాచారి



సర్వస్వామ్యములు  
గ్రంథకర్తవి.

వెల  
౨—౦—౦.

Acc
Cla
Book




ప్రభాత ముద్రాణాలయము,  
నెల్లూరు.


సీతావనవాసము.

ప్రథమ ముద్రణము 1921





స్వాతంత్ర్య వన వాసము



నాం ది

శ్రీవైదేహియుఁ బుత్రకుల్ కుశలపుల్  
 నేవింప, సౌమిత్రి భ  
 క్త్యావేశమున్నఁ ఛత్రమెత్త, నిరుచా  
 యన్ నిల్చి వీచోపులన్  
 వైవంగా లవణారియున్ భరతుఁడున్  
 భద్రాసనాసీనుఁడై  
 యీవిశ్వంబును నేను రాముఁడిడు మీ  
 కిష్టాయురారోగ్యముల్!

# ప్రథమాంకము



ప్రథమ స్థలము: లంక



[శూర్పణఖ ప్రవేశము.]

శూర్ప: ఆహా! కాలవైషమ్యము! దానవేశ్వరుఁడు పేరొలగంబుండు సభామండపమున సాలెపురువులు గూఱు లల్లుచున్నవి. సకల సామంత మహీకాంతుల కైవారములకు మాటు గుడ్లగూబల క్లగ్లకఠోరములగు నిరావములు వినవచ్చుచున్నవి. ఔరా, రాజధాని దుస్థితి!

సుర సిద్ధ సాధ్య కిన్నర యక్ష గంధర్వ  
రాజులకును డాయరాని లంక!

పన్నగాశనపక్ష పరిభవ సంపాది  
యంభోధి పరిఖియై యలరు లంక!

మేరుకోదండు దుర్వార శౌర్యంబైనఁ  
గరగించు వీరులఁ గన్న లంక!

అభ్రంక షోత్తుంగ హర్త్యగోపుర వైభ  
వముల నాకము సిగ్గుపఱచు లంక!

ప్రళయ దుద్రాగ్ చండ విభ్రాజ తేజః  
 డైన దశకంతునకు రాజధాని లంక!  
 నేటి కెట్లయె—నక్కటా! నేలమట్ట  
 మాయె దుష్టదైవము మాకు దాయయాట.

ఔరా! రాక్షసులకు వినాశము! సురేంద్రుని పరాభవించిన మేఘనా  
 దుండు మడసె. అవార్య శౌర్యబలసాహసుండు కుంభకర్ణుండు కాల వశం  
 వడుడయ్యె. మాల్యవదాది రాక్షసవీరనాయకులు శరత్త్వము లలంకరిం  
 చిరి. చతుర్దశభువన విద్రావణుండు రావణుండు పరాభూత భుజవీర్యుండై  
 రణక్రోడశాయి యయ్యె.

కైలాసేశ్వరు వెండికొండ వడకంగా జేత నూగించి, ది  
 క్పాలశ్రేణికి నాజ్ఞవెట్టి, మునులం గారించి, నైలింప క  
 న్యాళి దెచ్చి నవగ్రహంబులను గారాగారమం దుంచి శౌ  
 ర్యాలంబంబుగ రాజ్యమేలిన సురేంద్రాతియుం గూలెగా!

వీరవతంసులకు విరోధి సైన్యంబుల జీల్చి చెండాడి విజయలక్ష్మిని  
 వరించుటయో లేక యాత్మోచిత మరణంబునొంది స్వర్గభోగలాలసు లగు  
 టయో ధర్మముగాని, రాక్షసయోధులకు ఇంతటి యధఃపతనము తగునా!

మరణము నైజమెల్లర, కమానుష దోర్బల సాహసాంకు లా  
 సుర నికరంబు, లట్టిదికి శూరులు వోయెడి త్రోవలెస్స గా  
 ని, రణమునన్ నరాశనుల నిశ్చల యోధవతంసులట్ల వా  
 నరులు నరుల్ జయించిరన నా కుదయించెడి లజ్జవెల్లుగన్.

దండకాటవి రాముఁడు నా ముక్కు. సెవులు గోమంపఁ గినిసి రావ  
ణునిం బురికొల్పి సీతఁ జెరఁబెట్టించితినియుఁ దన్మాటంబున రాక్షస కుల  
వినాశం బయ్యెననియు దైత్యాంగసలు నన్ను దూఱుచుంగురు. ఆ యంగ  
వైకల్య కథావిధాన మొకవంకయు అసురకులవినాశ సంతాపనన్ని నేటొ  
కవంకయు' నాచిత్తము దరికొల్పుచున్నది. దైత్యకుల తుల్యమునకు నేనా  
హేతుభూతురాలను ? — కాను; కాను; ముమ్మాటికిం గాను. సుగారికుల  
కలంకుఁడు ప్రతిపక్షభూషణుఁడు స్వపక్షదూషణుఁడు అవిభీషణుఁడే  
కారకుఁడు ఆరాక్షసాధముఁడే నిజరాజ్యరహస్యంబులఁ బరుల కెఱింగించి  
కులాధఃపాతంబునకుఁ దోడ్పడియె. ఓరీ విభీషణా, నీయొక్కని యవివేకం  
బున దైతేయసముదాయమున కంతటికి నాపదవాటిల్లెఁగదా. నీ మహాధ్యమునఁ  
గదా లంకాపురలక్ష్మీ భగ్నావశేషగోపురమివంబునఁ జేతులు బాగచాపి  
రణనిహత భర్తృకా విలాపంబుల వాపోవుచున్నది. ఛీ! ఆ దైత్యకులాంగారుని  
నామమేల స్మరించితివి? అట్టి పంద పవిత్రమగు మాకులమున బన్మించి వంశ  
పాగంపర్యాగత గౌరవంబు నేల నేలపా లొనరించె?

అరిపాదంబులు పట్టి దాసుఁడయి, దైత్యవాత్సల్యముం బోరిగోఁ  
బరిమార్చించి, సహోదరానులమృతికా భాగ్యంబుగా నెంచు ము  
ష్కరుఁడై నేఁడు విభీషణాసురుఁడు లంకారాజ్య మేలంగ సి  
గ్గటి యుచ్చో నివసింపఁగావలెనె యొక న్నిచపుం గూటికిక?

వనంబునఁ గండమాలఫలాదులు లేవా యీపాడుపొట్టు నించికొనుట  
కు ? ఆఁడుదాన వయ్య రాక్షసకులంబున దశకంఠునకు సోదరినై జనియింప  
లేదా? [ఐల్కిపడి యాకసమువంకఁజూచి] ఆహా ! రణనిహతులైన దైతే  
యవీరులు నాకన్నలకుఁ బొడకట్టుచున్నారు. పోటుగంటులనుండి దొరంగు  
ఒక్కొక్క రక్తఘోరమును ఒక్కొక్క నాలుకగ ప్రతిహింసా పరాయణత్వ

ము నుపదేశించుచున్నది.

మేఘనావాది మహావీరులారా, నాప్రతిజ్ఞ వినుఁడు:

మీరల్ రాక్షస వీరయోధులు బలామేయ ప్రభావైక ను  
ర్వారుల్ పోరులు నే నరాంగనకునై స్వర్గం బధిష్ఠించి యు  
న్నారో, యాధరణీ కుమారి యవమానం బొంది శోకార్తయై  
ఘోరారణ్యములం దనాథయయి యెగ్గుంబొందఁ గల్పించెదన్.

[అశ్చర్యముతో] ఏమిది! వారెంతలా అదృశ్యులైరి! ఇదియేమి  
మనోభ్రాంతియా? స్వప్నమా? లేక సత్యమైయుండునా? నన్నుఁ బ్రతి  
హింసకుఁ బురికొల్పుటకై పితృలోకవాసులు నాకు దర్శన మిచ్చియుండురు  
కాఁబోలు!

రాముని మోసగించి తనచేతనే సీతను గాంతారముల దోయించి ఆ  
నృపతి గోడుగోడని దుఃఖింప నేను పకపక నగ నిలింప లోకవాసులగు మా  
బంధుసందోహము , వహవా! శూర్పణఖా! యని న న్నభివందించునప్పుడు  
గదా నాజన్మము కృతార్థమగుట! నేడే నే నయోధ్యకుంబోయి పూర్వ  
లోచిత కల్పనాక్రమంబున సమయమువేచి పగతీర్చుకొనియెద !

[ నిష్క్రమించును.]



ద్వితీయ స్థలము: వనము.

[ సీత, ఊర్మిళ విహరించుచుందురు. ]

సీత: గృహారామ పరిసరము అతిక్రమించి నిసర్గ రమణీయమగు నీ  
వనోపాంత దేశమునకు వచ్చితిమి.

ఊర్మి: అక్కా, చాల అలసితివని మున్నే హెచ్చరించితినిగదా.

కడప దిగలేని నిర్భర గర్భవతివి,  
చారు సుమకోమలపు, ప్రయాసమున కోర్వ,  
వెంట చెప్పిన వినక వనాంతరమున  
కింత దవ్వేల నడువంగ నగురుబోడి ?

సీత: వనాలొకన. క్షతాహలము నన్నింతదూర మెలయించినది.

ఊర్మి: అత్తగా రీసాహసము వినిన—

సీత: ఏమి?

ఊర్మి: మనల నిద్దఱను గోపింతురు.

సీత: ఆత్మవిశ్వాదార్థము ఇందుల విహరించుచుంటిమి.

ఊర్మి: అట్లయిన గమనాయాసము లేదా ?

సీత: ఇపుడిపుడు దోచుచున్నది.

ఊర్మి: ఇంక మరలుదమా ?

సీత: ఇంచుక సేపీ వెన్నెల తాలతిన్నెపై విశ్రమించి యంతఃపురము  
న కేగుదము. చెల్లెలా, మార్గపరిశ్రాంతము లగు నాయవయవముల కీ మందఁ  
మారుత సుఖాశ్లేష మమృత లేపనమువలె నున్నది.

జలిబిలి కమ్మదేనియల చిత్తడి జాఱుచుఁ, బుప్పడిక వసీ  
తలముల రాల్చుచుం, గునుమ తల్పములంబొరలాడుచున్, ధునీ  
సలిల తరంగ డోలికల సంతత మూఁగుచు, శీతలంపుఁ గౌఁ  
గిలుల మదంగకంబుల సుఖింపఁగఁజేయు మరుత్కిశోరముల్.

ఊర్మిశా, గృహ రామములకన్న ఈవనాంతరములు రసచీయములుగ  
నున్నవి.

చాలుగ మార్గపార్శ్వ తరుశాఖలఁ బుష్పిత వన్యవల్లులు  
య్యాలల పోలికఁ గదలియాడ, మయూరములెక్కి కూయుచు  
గేళిఁ జరించుచుండి తొనికింపగఁ దీవలనుండి కొంబువుల్  
రాలిన నేలయంత నవరత్నమయంబుగఁ గాంతు లీనెడున్.

ఊర్మి: అక్కా, పదునాలుగేడులు దండకారణ్యమున నివసించిన  
నీకు కృత్రిమా రామ వాటిక లింపునాలుపునా? అచ్చటి నిగ్గురములు,  
అచ్చటి శకుంత సంతానములు, అచ్చటి వివిధవృక్షవిహార సందర్శనములు  
ఇచ్చట లభించునా?

సీత: చెల్లెలా, దండకారణ్యచన్నంతవే నాయెడలెల్ల గగురెత్తు  
చున్నది.

దండకారణ్య వాసంబు దలఁచినంత  
హర్ష శోకానుభవము పెల్లగ్గలించు;  
వనవిహారము, తాపస జనుల మైత్రీ,  
రాక్షస విరోధమట మాకుఁ బ్రాప్తమాట.

ఊర్మి: అక్కా, గడచినది గదా యాగణ్యవృత్తాంతము.

సీత: అయినను అందనుభవించిన సుఖదుఃఖావస్థలు మఱివునకు వచ్చునవియా? జనస్థానమునఁ బడునాలుగు వేల కంచురథముల రక్కసులతో నసహాయ శూరుఁడయి పోరి, వారినుక్కడంచిన ఆర్యపుత్రుల శౌర్యమూర్తి నేఁడు దర్శించినటులఁ బొడకట్టుచున్నది.

ఖరదూషణాది దైత్యో

త్కరముల నునుమాడి, రుధిరధారలు దొరఁగన్

శరజ క్షతములఁ గాంతుఁడు

వఱలెను కింశుకము బూతపట్టిన యటులన్.

ఊర్మి: అక్కా, శూర్పణఖా పరిభవానంతరము గదా ఈ సమరము జరిగినది.

సీత: అవునవును! ఆ దానవి కడుమాయలమారి పిశాచి జంత.

‘నిను మ్రింగెద’ నని యనురాం

దన బాహువు లప్పళించి ఘన ఘోషమునన్

నను దరియరాఁగ నగ్రిజు

పనుపున నీప్రియుఁడు దానిఁ బరిభవ పఱచెన్.

ఊర్మి: ఆ రక్కసికి మంచి శాంతి పూజయే జరగినది.


సీత: ఊర్మిశా, యదైత్యాంగనయేగదా నాయపహృతికి మూలము!

ఊర్మి: [ఆశ్చర్యవిషాదములతో] ఏమీ! దాని యకార్యమా యది యంతయు?

సీత: చెల్లెలా, కాలము గానియపుడు అమృతముగూడ విషమగు

మాఁకము]

నీతావనవాసము



చుండును. ఆ బంగారుజింక యెంతపని చేసింద?

కనకమయమైన హరిణంబు గఱికబయలు

గోల్లుదాటుచుఁ గొమ్మల గీటుకొనుచుఁ

జిక్కిచిక్కక యల్లంతఁజేరి బెదరి

చూచు మురిపెంబు చిత్తంబు సొచ్చివిడదు.

అయ్యో! ఆగ్యపుత్రా, యింతవఱకే నీసందర్శనము. సన్యాసివేషమున—హా! యింక నుడువఁజాలను, పవిత్ర చరిత్రుడగు లక్ష్మణకుమారుని నిర్దోషకముగఁ దూలనాడిన ఫలము తత్క్షణమే యనుభవించితిని.

ఊర్మి: అక్కా, యెందుకీ కగ్లకఠోరవృత్తాంతము? [స్వగతము] నేనేల దండకారణ్య వృత్తాంతము నెత్తితిని?

నీతి: నన్నారక్కసుని బారినుండి రక్షించుచుటకు నిజప్రాణ పర్యాయము గావించిన మహాత్ముఁడు పక్షిరాజు జటాయువు నా తలఁపునకు వచ్చుచున్నాఁడు.

సురరిపుబాణపాతములనుక్రియ నెత్తురుగ్రియమ౯ మహాధీర్ధుర గగుదంచ లానిల విధూత విమాను నొనర్చి రావణు౯ ఖర నఖరాగ్ర కుంచికలఁ గండలు దొల్చుచు నెట్ట కేలకు౯ దురమునఁ గూలె దుష్టవిధి దోడ్పడమి౯ ఖగవర్యుఁ డక్కటా!

ఇదే యాశాభంగపరమావధి! ఇదే దండకాంత్యదర్శనము! ప్రాణేశ్వరా, రక్షింపుము! రక్షింపుము! [మూర్ఛిల్లును]

ఊర్మి: [దుఃఖముతో] అయ్యో! యింక నేనేమి సేయుదును? అక్కా, అక్కా.

[రాముఁడు ప్రవేశించును.]

రాము: [స్వగతము] ఎవతెదో స్త్రీకఠస్వనముగ నున్నదీ దీనా  
లాపము?

ఊర్జిత: ఓహో! బావగారిచ్చటకే వచ్చుచున్నారు. అక్కా,  
యూరడిల్లు మూరడిల్లుము.

రాము: [దగ్గర] ఇది యేమి యూర్జితా, మీయక్క మూర్ఛిల్లి  
యున్నది? భయకారణమేమియుఁ గలుగదు గదా?

ఊర్జిత: ఆరణ్య నివాసవిషయము స్మరించి మూర్ఛిల్లినది.

రాము: ఓసి జేలా! [కరస్పర్శగావించి] ప్రేయసీ, యూరడిల్లుము.  
గడచిపోయినది లెమ్ము వనవాసవిషయము.

సీత: [మెల్లగఁ గనులువిప్ప] ప్రాణవల్లభా, గక్షింపఁబడితిని.

రాము: భ్రాంతి నుండియా?

సీత: ఏమీ దండక గానా యిది?

రాము: నీ మృగుల హృదయము నడుగుము.

సీత: [స్వగతము] స్వప్నమునందువలె నవస్థాంతరము పొందితిని.  
[ప్రకాశముగ] ఆర్యపుత్రుఁడు విహారమునకై యిచ్చటికే విచ్చేయనేల ?

రాము: [చిటునవ్వుతో] నేనడుగఁ దలచిన ప్రశ్నను నీవే యడి  
గితివా ? మఱి యెక్కడ విహరింతును? ధర్మాసనము వీడి యంతిపురంబున  
కేగితిని; అయ్యది ప్రియావిశూన్యమగుట హృదయాహ్లాద వస్తువు నస్వేషిం  
చుచు నింతదూరము వచ్చితిని.

సీత: ఆరణ్యవాసముతప్పినను అభ్యాసము వాసనా రూపముగ  
నున్నది కాబోలు!

రాము: [చిటునవ్వుతో] కావుననే గర్భాలసవయ్యా వనముల  
విసోదించుట.

సీత: [సిగ్గుతో] ఆర్యపుత్రునకే ఋణపడితిని.

ఉర్వి: అక్కా, సంధ్యాపూజకుఁ గుఱుమములు కోసికొనివచ్చెదను. [పువ్వులబుట్టతో నిష్క్రమించును.]

సీత: [స్వగతము] నామనోభీష్టము నెఱింగింతునా ?

రాము. ప్రేయసీ, యేమొ తలపోయుచున్నట్లున్నావు.

సీత: ఏమియు లేదు.

రాము: జానకీ, నీవు నా బహిఃప్రాణమవుగదా, మనకిద్దఱకుఁ శశ్యోన్య మెఱుంగరాని రహస్యము లుండునా?

సీత: రహస్యముగాదు. నాకొక యభిలాషగలదు. భాగీరథీ పరిసరాటవుల నివసించు తాపస కన్యకల స్నేహానుబంధము నన్నీడ్చుచున్నది.

రాము: ఇందుకా యింత శంకించుచుంటివి?

సీత: ప్రాణవల్లభా, మునికన్యకలతోఁ బ్రోద్ధువుచ్చుచుండిన యాదినములు నేనెట్లు మఱుతును?

గిరిసాను సుగ్రీత నిర్మలతటములం గ్రీడింపగాఁ బోయి, సాంధ్య రమారంజిత పశ్చిమాశఁ గల చిత్రంబుల్ విలోకించుచు, సరసాలాపము లాడికొంచు ఋషికన్యల్ నేను సంతోష నిర్భరచిత్తంబులఁ బుచ్చినట్టి దినముల్ భావంబుఁ బ్రేరించెడిన్.

రాము: కాంతా, నిండుపున్నచునాఁటి రేయి నీవును ఆరణ్య బాలికలు గూడి యాడుచుండ—

సీత: చాలుచాలు ఆర్యపుత్రుని వినోదము!

రాము: గాంగ పరిసర వల్లీ కుడుంగములను  
దాపసాంగన లీవును దాఁగియాడ

నెవరెఱుంగక పొదరింట నేను సొచ్చి  
సింహగర్జన మిమ్ము వంచినపలేదె ?

నీత: మృత్యులైన తాపనకన్యకల బెదరుమాపులు ఆర్యపుత్రున  
కామెత్తలైనవి కాబోలు.

రాము: నీతా, యా దినములు మఱచినను మఱపురావు.

నీత: ప్రాణవల్లభా, ఆ వనప్రదేశములు మఱొకమాటు దర్శించి  
వస్తాము.

రాము: అటులనే పోవుదము లెమ్ము.

నీత: [స్వగతము] ధన్యము.

రాము: ఇక సంతకపురమున కేగుదము.

పశ్చిమాద్రికి డీకొని పగులవాటి  
యర్కుడను నావ సాంధ్య రాగాబ్ధియందు  
నల్లనల్లన మునుంగంగ నా యుదంత  
మవనిఁ దెలుపంగ ననఁ బట్టు లఱచి పఱచు.

నీత: ఊర్మిశా.

ఊర్మి: ఇదిగో! వచ్చుచున్నాను.

[అందఱు నిష్క్రమింతురు.]



# ద్వితీయాంకము

ప్రథమ స్థలము: సభామంటపము.

[రామ లక్ష్మణ భరత శత్రుఘ్నులు, వసిష్ఠమహర్షియు  
ఆసీనులైయుండురు.]

వసి: రామచంద్రా, ఋశ్యశృంగమహర్షి యజ్ఞక్షేత్ర వహించి మనకు  
నాహ్వానపత్రిక నందియున్నాఁడు.

రాము: విషయము వినిపింపుఁడు.

వసి: జానకి ఆపన్నసత్వ; దూరప్రయాణాయాసమున కోర్వఁ  
జాలదు. రామచంద్రుఁడు సీతావిరోధార్థ మచ్చటనే నిలుచుఁగాక; కాస  
ల్యాది మహాదేవులును, లక్ష్మణ భరత శత్రుఘ్నులును, వసిష్ఠాది ఋషీశ్వరు  
లును, దక్కిన బంధుమిత్రులును దర్శనార్థము విచ్చేయఁ బ్రార్థితులు.

రాము: మనందా, మాబావగారి సీతాపక్షపాతమువలన యజ్ఞ  
సందర్శన కుతూహలమునుండి తొలఁగింపఁ బడితిని. మునిపుంగవు లెల్లరు  
యోగమంటపము నలంకరించి ఋశ్యశృంగమహర్షి నిగృతకృత్యునిగావింపుఁడు.

వసి: వత్స! సవనమన్నఁ దాపసులకుఁ బండ్లవుగదా.

రాము: భరతా, ప్రయాణసన్నాహము లొనరింపుము.

భర: ఆజ్ఞానువర్తని.

[భరతుఁడు నిష్క్రమించును.]



[మునులు ప్రవేశింతురు.]

మునులు: త్రైలోక్యభద్రా రామభద్రా, దీనశరణ్యా, రక్షింపుము, రక్షింపుము!

రాము: మునీంద్రులారా, స్వాగతము!

లక్ష్మ: ఋషిపుంగవులారా, యభివాదనములు.

శత్రు: తాపసులారా, వందనములు.

వసి: రామరాజ్యమునఁ గుశలమేగదా తాపసోత్తములకు?

మునులు: ఇవిగో! మా కుశల నిదర్శనములు. [వస్తువులుంతురు.]

శత్రు: [నిరూపించి] భగ్నకమండలములే యివి!

లక్ష్మ: ఇవి త్రితాక్షమాలికలు; ఇవి వల్కలాజిన ఖండములు—  
ఋషీశ్వరులారా, ఏల యీ తాపసవస్తు ప్రదర్శనము?

ముని: [కోపముతో] రక్షోదుష్కార్య భిన్నావశేష తాపస వస్తు  
ప్రదర్శన మనిన సార్థకముగనుండును.

రాము: ఏమి యీవిపరీతము?

వసి: రామరాజ్యమునఁగూడ రాక్షస బాధయా?

లక్ష్మ: రాక్షసుల గర్వమింకను శేషించియున్నదా?

రాము: మునీంద్రులారా, యీ యాసనములపైఁ గూర్చుండుఁడు.

1- ముని: రాజా, మాకేల యీ యాసనములు?

2- ముని: రామచంద్రా, మేమిప్పుడే గోడ కట్టిలుగూర్చుండి  
నిగివచ్చితిమి.

3- ముని: మహారాజా, మా గడ్డముల పీచుత్రాళ్ళతో గుడియఁ  
గట్టఁబడి రేముంబవలు కదలమెదలలేక కుంచితాంగులమయి, పుణ్యచశమున  
విడిపింపఁ బడిన మాకు నిలుచుండుటయే సౌఖ్యము.

రాము: అయ్యో! యెంతకష్టము!

శత్రు: ఔరా! రాక్షసాధముల దుష్కార్యము లెట్లు మేర మీ

ఋచున్నవి?

రాము: మునీశ్వరులారా, మిమ్ముఁ జీకాకుపఱచిన రాక్షసాధముఁ డెవఁడు?

1- ముని: మహారాజా, యారాక్షసునిపేరు దలఁచినంతనే యా దురాత్ముని భయంకరస్వరూపము మాకుఁ బ్రత్యక్షమగుచున్నది.

వసి: పాపము! రాక్షసభీతు లీ ఋషీశ్వరులు.

2- ముని:

హిమవత్పర్వత సానుభాగమున గౌరీశుం దపోన్దిష్ట మో దము నొందించి, విరోధి వీర నికర ధ్వంసోగ్రమా శూల రాజము నార్జించి, తదాది తాపసుల నాశంబే వ్రతంబట్లు దుర్దముఁడై యా లవణాసురుండు వనులన్ దర్శించి వర్తించెడిన్.

రాము: ఓహో! శంకర వరప్రసాద గర్వితుఁ డా లవణుఁడు?

లక్ష్మ: శునకపుచ్చముఁ బట్టుకొని మహాసముద్రము నీడఁ గడఁగుటయా?

4- ముని: [స్వగతము] లవణుఁడు శంకర వరప్రసాద దుర్వారుఁ డని వెనుదీయునా రామచంద్రుఁడు?

శత్రు: ఆ దుష్టరాక్షసుఁడు అర్ధనారీశ్వర వరప్రసాద మాత్రిము ననే యింత గర్వింప వలయునా?

సీతాదేవి స్వయంవరంబున నృప శ్రేష్ఠుండు మాయన్న డా చేతంబట్టిన శైవకార్ముకము విచ్చిన్నంబుగాఁ గూలదే!

భీతింజెందుదుమే త్రిశూల మునినన్? వేయేల? భూతేశ్వరున్ మాతోఁ బోరుకుఁ దెచ్చిన నిష్ఠతుమే మాంసాశనవార్తమున్.

1- ముని: రాజకుమారా, ఆత్మోచితకూరాలాపము లాడితివి.

2- ముని: మేము రక్షింపఁబడితిమి.

3- ముని: దీనరక్షామణీ, వర్ధిల్లుము.

రాము: మునులారా, భయపడవలదు.

4- ముని: [మునులవంకఁదిరిగి] తాపసులారా, మహారాజు అభయప్రదానముచేసెను. ఇంక భయపడకుండు.

వసి: ధర్మము గౌరవింపఁబడినది.

2- ముని: మహాప్రభూ రామభద్రా, ఆదుష్టరాక్షసుఁడు బ్రతికి యుండువఱకు మా నిత్యనైమిత్తిక కృత్యములు కొనసాగవు.

1- ముని: దీనశరణ్యా, మా యాపద లేమని విన్నవించుము?

సవన యూపస్తంభ నివహంబు రోకళ్ళ

కని పెల్లగింప మాతాడరాదా;

యాగభాగంబుల నర్చింపుఁ డనికోర

నీకున్న యమపురి కేగవలయు;

పీచుగడ్డంబులు పెఱికి త్రాళ్ళులుపేన

వలెనన్న నెదిరింప వలనుపడదు;

తపసి కన్నెలఁబట్టి దయమాలి చెఱఁబెట్టఁ

గనులు కాయలుగాయఁ గాంచవలయు;

రాక్షసుల దుండగంబులు రాజసభలఁ

దెలుపునట్టివె? యటఁజూడ నలయుఁగాని,

రామభద్రఁ డార్యావర్త రాజ్యమేలఁ

దాపసుల కిట్టి దుర్గతి దాపరించె.

వసి: హరి హరి! యెంతటి మాట వినవలసె.

రాము: పాపము శాంతించుఁగాక!

2- ముని: మహారాజా, ఆ లవణాసురుని విజృంభణ మటుండనిచ్చి మానవ మాంసాభిలాషులగు ఆ దానవసైనికుల యపలాప ప్రలాపంబులు విని విని మాచెవులు కాయలు గాచినవి.

లవణుం డీ భువనత్రయియాశ్వరుఁ, డిఁ కేలాపల్కు? లింకొక్క మా నవనాథుం బతియంచు వాకొనిన మీనాల్కల్ దెగంగోసి నె త్తు వెదల్ చల్లెద మూరకాకులకు, నేరో మిమ్ము రక్షించు ధ ర్మవిదుల్ దెండన నాశ్రయించితిమి రామా, మానికల్పద్రుమా.

వసి: దానవసంహారమునకై యవతరించిన ధర్మస్వరూపునకు విధి గదా తాపస రక్షణము.

లక్ష్మ: మునీంద్రా, యూరపిచ్చుకపై బ్రహ్మాస్త్రము ప్రయోగింప వలయునా? ఆ యల్పరాక్షసుని వధించుటకు దశకంఠసంహారకుఁ డేగవల యునా?

సుగంధి- ఒక్కరుండఁ జాలనే మహోగ్రవహ్ని కీలలం గ్రక్కుబాణ సంచయంబు గాడనేసి వాని పే రక్కుఁజీల్చి నెత్తుకండ లంతటన్ విదల్పఁగన్ దక్కు వారలేల యొక్క దానవున్ వధింపఁగన్.?

ముని: లక్ష్మణకుమారా, భళి! భళి! ఇంద్రజిత్సంహారకునకుఁ దగి నవే యీ వీరవాక్యములు!

శత్రు: అన్నా, నిజప్రతాపమునేల యుజ్జగించుకొందువు? కుక్క

ను గొట్ట బచ్చెనకోల కావయినా?

కాయల్గడ్డలు మెక్కు బక్కరుసులం గారించు దై తేయులన్  
మాయింపన్ యశమానె? నీవలుగఁగా మాయావియకా యింద్రజి  
త్తో, యుద్ధంబునఁ గుంభకర్ణ ముఖ దై త్యోత్తసులో వార! లే  
లాయీ పూనికి? లక్ష్మణా, యసురఁ గూల్చున్ నన్నుఁ బుత్రైంచుమా

రాము: వత్సా శత్రుఘ్నా, నీపలుకులు ముద్దులొలుకుచున్నవి.  
నీవే యాలవణాసురుని వధియింపఁ బోయెదవులెమ్ము.

శత్రు: ప్రసాదము.

మునులు: మహాప్రభూ, మాగుండెలు కుదుటఁ బడినవి.

రాము: తాపసులారా, యింక మీ మునిపల్లెకుఁ బొండు.

1-ముని: శ్రీరామచంద్ర, నీవే  
యీ రాజ్యము నేలనయ్య యీతి రహితమై  
ధారాళ సౌఖ్యములు చే  
కూఱఁగ జనులెల్ల సతముఁ గుతుకము నొందన్!

[యవనికజారును.]

# తృ తీ యాం క ము

విష్కంభము: హజారపు ముంగిలి.

[ భద్రుడు ప్రవేశించును. ]

భద్రు: గూఢచర్య మెంత నిమరమైన యుద్యోగము! ఆపియమైనను సత్యమే పలాకవలయును. భూపతులు చారణేత్రులుగదా! ఏమి సేయుదును? ఎంతకాలము తెలుపక యూరకుందును? విశ్వసనీయుండ ననిగదా మహారాజు నన్నీ కార్యమున నియోగించెను? ఎన్నిమాటలలో పలుక యత్నించియు నాలుక యాడమి నూరకుంటిని; నేం జెప్పక దాచినను మఱి యేచారుడైన దెలుపవచ్చును. కుండనుమాయ మూకుడు గలదుగాని, లోకమును మాయ మూకుడు గలదా?

కటకటా! యిట్టి యుద్యోగమునకా యంతకాలము జీవించియుంటిని? ఆత్మహత్యగావించుకొని యీరహస్యము దాచియుంతునా? [ఆలోచించి] ఎంత వెట్టివాడను. నే హత్యగావించుకొనిన మహారాజు విశ్వసయనీడగు వృద్ధచారుని గోల్పోవుటగాక మఱి యేమి లభించును? కోమలస్వభావయగు జనకరాజకుమారి యీ యపవాదము విన్న బ్రతికి యుండగలదా?

ఆహా! లోకమెంత యవివేక పూరితము!

అగ్నికీలలఁ బరిశుద్ధ యైనతల్లి,  
బుక్తిరథునకుఁ గోడలి, బరమసాధ్వీ,  
రాఘవుని పత్ని, సద్గుణ రత్నఖనిని  
దూఱి రీలోకులు కళంక దూషితనుగ.

[మందారిక ప్రవేశించును.]

మందా: [స్వగతము] అంతఃపురమున నమ్మకమైన దాసిగనుండుట కన్న బావిలోపడి చచ్చుటమేలు. ఏపనికైనను మందారికయే పోయి నావ వలయును. ఆ పురోహితుడు ఎక్కడ బ్రాహ్మశాస్త్రము చేయుచున్నాడో యెట్లు కనుగొందును? వాడుగో! భద్రుడు, దివాణము నిర్వహణ కే వచ్చు న్నాడు. అతని నడిగిన దెలియును. ఈ ముసలిభద్రుడు అంతఃపురమున తా నొక్కడే విశ్వాసపాత్రుడని గర్వపడుచుండును. అతని కొకింత శవ మెక్కించిపోయెనను. [మందారిక తొలగి తొలగిపోవుచుండును.]

భద్రుడు: ఎవరక్కడ?

మందా: [పలుకదు.]

భద్రు: ఎవరది? మందారికా, ఏమిపలుకవు?

మందా: ఏమియాపదగలిగినది, ప్రాణముపోయేట ద్విరుస్తున్నావు?

భద్రు: ఓసి తొత్తుకూతురా, ఏమి తొలగి తొలగిపోవుచున్నావు?

మందా: నీవంటి నవకోటిచన్మథాకారుని రాచుకొని పోవల యునా? [పోవుచుండును.]

భద్రు: మాటలలోనే దాటిపోవుచున్నావె! ఇటురమ్మ. నీయొడి లో నేమొదాచుకొని పోవుచున్నావు. ఏమైన దొంగిలించవు గదా?

మందా: నీపనికి నీవుపొమ్ము. తక్కినపనితో నీకేమిసంబంధము? దివాణమంతయు నీ మొగముపై నడచుచున్నదా?

భద్రు: ఒసే బానిసకూతురా, మహారాజంతవాడు నన్ను పట్టెత్తు మాటయనరు. నీవా నన్ను తిరస్కరించుదానవు? రామభద్రుని వైశరము మునుండి నేను నేవకుడను సుమా.

మందా: అబ్బా! అయోధ్యారాజ్యమును రక్షించితివి నీవుచచ్చిన రాజకుటుంబము పుట్టియునుగును. [పోవ ప్రయత్నించును.]



భద్రు: ఓసీ మాయలాడి. [చేయిపట్టుకొని యెడి తడవును]

మందా: [చిటునవ్వుతో] భద్రా, మనకిరువురికి పాణిగ్రహణమా?

భద్రు: ఛీ! ఛీ! గయ్యాళి. [చేయివదలును]

మందా: నీ రసికత్వము తెలిసిందిగాని, పురోహితుని యెక్కడనైన చూచినావా?

భద్రు: ఎందుకు?

మందా: నిన్నటిరాత్రి నాలుగోజామున దేవిగారు దుస్వప్నము గన్నారట. అందుకై శాంతిపూజ చేయించవలసిందని ఆజ్ఞ అయింది.

భద్రు: [ఆశ్చర్యముతో] దుస్వప్నమా! ఔరా! దుర్భిక్షమునకు ముందు ధూమ కేతువు.

మందా: [స్వగతము] ఈ ముసలి భద్రునకు ప్రతిదియు అమిత ముఖ్యముగ దోచుచుండును.

భద్రు: మందారికా, పురోహితుఁ డెక్కడనున్నాడో నాకుఁ దెలియదు.

మందా: ఈ వానకా ఇన్ని ధమధమలు? [నిష్క్రమించును.]

భద్రు: ఇంక నాలసింపదగదు. సేవకు లస్వతాత్రులుగదా.

[యవనిక.]



[వధను స్థలము: విశ్రాంతిభవనము.

[రాముఁ డాసీనుడై యుండఁగాఁ దెలుయెత్తఁబడును]

రాము: ఓరి, యెవఁడురా అక్కడ ?

ద్వారపాలకుఁడు: మహాప్రభో, దాసుఁడను.

రాము: ఓరీ, రాజ్యకార్యవిముక్తులమైన మా కించుకనేపు లోకవ్యవహార విచారము గాపింపవలయునని భద్రునకు మామాటగఁ దెలియఁజేయుము.

ద్వార: ఏలినవారియజ్ఞ. [నిష్క్రమించును]

భద్రు: రామభద్రా, జయము జయము !

రాము: భద్రా, విశేషము లేవియైనఁ గలవా?

భద్రు: [నవ్వుచు] ఒక గొప్ప విశేషముగలదు. పాపదేవత. మాత్రము మిమ్మెప్పుడు వేయినోళ్ళ దూషించుచుండును.

సకల భోగభాగ్య సౌఖ్యములకుఁ బుణ్య

కార్యములకు నునికి గలదు రామ

రాజ్యమందు, నాకు రవయేనిఁ దలదాఁప

నీడ లేదటంచు నిత్య మగులు.

రాము: [చిఱునవ్వుతో] ఓయీ, నీ ప్రియోక్తులు చాలింపుము లోకు లే మనుకొనుచున్నారు?

భద్రు: దేవర పవిత్రచారిత్రము లోకమున కాదర్శప్రాయ మైనది.

రాముఁడు లోకరక్షకుఁ, డరాతిభయంకరుఁ డుగ్రదైత్యదో  
స్థేమహారుండు, దుష్టజన శిక్షకుఁ, డార్యజనావనుండు, స

త్యామల నీతికోవిదుఁ, డహంకృతిదూరుఁ డటంచు సజ్జన  
స్తోమము లాడుకోఁగఁ బరితోషముతో వినుచుందు నెప్పుడున్.

రాము: భద్రా, యివి కేవలము స్తుతివాక్యములు. లోపములేవి  
వాకొనరా లోకులు ?

భద్రు: [స్వగతము] హా! మందభాగ్యుడను ఏమి తెల్పుదును ?

రాము: ఓయీ, యేలపంకక యూరకున్నావు?

భద్రు: [స్వగతము] ఇంకఁ జెప్పకతప్పదు. [చెప్పఁబోయి యూర  
కుండును.]

రాము: సంశయించెదవు! [స్వగతము] ఈతనికేలాకో దుఃఖావేశ  
ము గల్గినది. పలుకఁజాలక స్తంభితుడై యున్నాఁడు.

తను వుద్గత ఘర్మబుగఁ

గనుఁగొనలను బాష్పవారి కణములు జారన్

ముని పెదవులు చలియింపఁగ

మనమునఁ గల వనటఁ దెలుపుమాదిరిఁ దోఁచున్.

[ప్రకాశముగ] ఓయీ, లోకుల కేమి యవాంతగము వాటిల్లదు గదా?

భద్రు: [నిట్టూర్పుతో] అట్టిలోకుల కేల యవాంతరము గలుగును?

రాము: [ఆతురతో] ఎట్టిలోకులకు?

భద్రు: బుద్ధిహీనులైన పురజను లాడెడు

పలుకు లెప్పుడు నమ్మ వలనుపడదు

రాము: [ఆతురతో] పౌరు లేమనుకొనుచున్నారు?

భద్రు: అగ్నిశుద్ధియైన యమలచిత్తకుఁ దప్పు

లంటఁగట్ట జంక, రథుకు వడరు.

రాము: [ఉద్వేగముతో] హా! యేమి వినుచుంటిని. భద్రా, యే మంటివి? జానకిని నిందించిరా లోకులు?

భద్రా: జానపదులు నీరుదెచ్చుకొను బావికడ నొకపల్లెత యేమే మొ యపవాదములు పలుకుచుండెను. నే నెట్లు చెప్పగలను?

రాము. భద్రా, యశుకు పడవలదు.

భద్రా: రావణుఁ డెత్తుకొనిపోయి తనయింట నుంచుకొనిన సీతను మరల రాముఁడు పరిగ్రహించెను; కౌసల్యాదేవి యింటఁబెట్టికొనుటకు సం దేహింప లేదు. కౌసల్యయే నేనైన కోడలి నిప్పుడే యిల్లు వెడలించి యుం దునని యేమేమొ యసంబద్ధము లాడుచుండెను.

రాము: ఔరా! మందభాగ్యుడనగు నన్నగుటించి సాధ్వీమల్లి యగు కౌసల్యా దేవికింగూడ నిందాపాదనమా! అకటా! వఁచింపఁబడితిని. శైత్యమునకై శ్రీఖండతరువు న్లాళ్లేషించితిఁగాని, కోటగ నిలీనయగు విను భుంజగిని గాంచనైతి. ఛీ! దుష్టహృదయమా, వహ్నిపరిశుద్ధయైన సీతను నైతము సంశయించుచున్నావా?

భద్రా: రామభద్రా, యవివేకుల యాడికోలు పొటింపఁదగదు.

రాము: ఓయీ, సత్యముపలికితివి.

ఏ లలితాంగి సచ్చరిత మెల్లజగంబులఁ గాపవల్లికా  
మూల ఖనిత్రమై భువనపూజ్యమునై నుతికెక్కె, నట్టి నా  
పాలిటి భాగ్యలక్ష్మీ యపవాదభరంబునఁ గుంగునట్లు కా  
తాళముతోడ లోకు లనఁ దా లిమియొందు నె చిత్త మిత్తటిక?

ఓ నిర్విచారప్రపంచమా, నీకుఁ గాలావధి యయ్యెఁ గాఁబోలు

అనల పరిశుద్ధయైన పూతాత్మసీతఁ  
 దూలనాడిరి లోకులు దురితమతులు,  
 అగ్నిశిఖితోడ సయ్యాట లాడఁబోవు  
 శలభము లెటుంగునే ప్రాణసంకటంబు?

భద్రుః [స్వగతము] అయ్యో! యేమి యుత్పాతము లుప్పటిల్లనున్న  
 వో ! [ప్రకాశముగ] మహాప్రభో, శాంతిల్లుము. దేవరయే కోపించిన నీకఁ  
 బ్రపంచమున కెవ్వనిపాదతలము శరణ్యము ! ఆకాశమే కూలిపడిన నెత్తి  
 పట్టువార లెవ్వరు?

రాముః [స్వగతము] కోపావేశమున సత్య మతిక్రమింపనుంటిని.  
 [ప్రకాశముగ] భద్రా, సీత రావణాపహృతయైనదనుట సత్యము, లంకలో  
 నివసించుటయు యథార్థమే. ఇంక లోకులేమి యన్యాయమాడిరి?

భద్రుః ఇంతవఱకు నిజమాడిరి.

రాముః అవును. లోకము పాపశంకి.

భద్రుః ఇట్వొకువంశము అపవాదాతీతము గదా.

రాముః [స్వగతము] హృదయమా, నీ కాగ్య మెట్లు నిర్వర్తించె  
 దవు? ప్రియాంగనాశ్లేషసౌఖ్యము నశేక్షించి చిరకాలాగతమగు రఘువంశ  
 కీర్తి కళంకితము సేయుదువా? సద్యశమును రక్షించుటకయి యర్ధాంగి  
 నైనఁ బరిత్యజించెదవా? కఠినచిత్తమా, యేమి యుపదేశించుచున్నావు?

పెండ్లివేళఁ గాలిబొటనవ్రేలి నొక్కి  
 కంకణమనోజ్ఞమగు సీత కరము గొన్న  
 ప్రియము విడనాడి నేడు గర్భిణిని సాధ్వీఁ  
 గీ రికొఱకు వనంబున గెంట మనెదె?

[ప్రకాశముగ] భద్రా, నీవుపోయి లక్ష్మణునిటకు రమ్మనుము.

భద్రా: ఏలినవారిచిముత్తము. [నిష్క్రమించును.]

రాము: ఈయపవాదమును లక్ష్మణునకె ట్లెఱింగింతును?

[లక్ష్మణుఁడు ప్రవేశించును]

లక్ష్మ: [స్వగతము] అన్న గారేమో దీనవదనులై విచారించుచు న్నారు. [ప్రకాశముగ] అన్నా, లక్ష్మణుడు మొక్కుచున్నాఁడు.

రాము: వత్సా లక్ష్మణా, రామునిజీవితము శూన్యమైనది. ఇంక నీ వసుంధరా భారమును నీవ వహియింపుము. అందుకై నాకొక ప్రత్యుపకారము సేయుము.

లక్ష్మ: [ఆశ్చర్యముతో] ఏమి యీ విఠ !

రాము: లక్ష్మణా,

ఈ కరవాలము గైకొని,

నాకంఠముఁ దుగ్గించుమీ—

లక్ష్మ: అమంగళము శాంతించుఁగాక !

రాము:

క్షణంబును రావూ

డీకష్ట లోకజీవన

శోకము సహియింపలేదు క్షుభితాత్ముడై.

లక్ష్మ: అన్నా, అకాండముగ నీ మనమేల యిత భ్రాంతిల్లినది ? ఏమి యాపద సంభవించదుగదా. నీ కఠోరవాక్యములు నాహృదయపుట ము భేదించుచున్నవి. కాంతావియోగమునందైన నింతటి నిర్వేదముఁ బొంది యెఱుంగవు.

రాము: లక్ష్మణా, సీతావిరహము రామునిది మాత్రమే. కీర్తివియోగము ఇట్వొకవంశ మంతటిది.

✓ చిరకాలార్జితమైన గౌరవ యశఃశ్రీ నేడు లోకాపవా  
ద రజఃపంక కళంకితంబయి చెడెం; దమ్ముండ, యింకేల యీ  
ధరణీరాజ్యము? పూజ్యవంశగర్విమన్ దైన్యాంబుధిన్ముంచితిన్;  
నరనాథుల్ ననుగాంచినవ్వరె? యిసీ! నా కేలయీ ప్రాణముల్?

లక్ష్మ: అన్నా, నీపలుకులు వింతగొలుపు చున్నవి. ఇట్వాకువం  
శమా అపవాదపంకిల మగుట? ఆశ్చర్యము!

నిష్పానకుఁ జెదలు పట్టునె ?

కష్పర సిర మొలయునే వికారపుఁ దావిం ?

దప్పులు గలుగునె రఘుకుల

మొప్పును దేజంబు దొరఁగ నో రఘువీరా.

నీ మనం బిటుల శోకసంతప్తమగునటుల నపరాధ మొనర్చిన  
వారెవ్వరు ?

రాము: రావణాపహృతయయి పునర్జన్మహీతయగు నీత.

లక్ష్మ: [నిర్విణ్ణుడయి] కటకటా! యేల యట్టి సంశయోక్తు  
లాడెదరు ?

రాము: సంశయోక్తులు లోకులవి.

లక్ష్మ: [కోపముతో] ఏమీ? — లోకులు దూషించిరా పతివ్రతా  
శిరోమణిని ?

అలియరొ ! ధారుణీతనయ, తెంపరిమూకల యాడికోలుకున్  
వెలుపటి సత్యతేజమని, వీరలవారల పోల్కిఁ గండ కొ

వోలయఁ బవిత్రవర్తనను నొప్పని కారులుప్రేరినట్టి లో  
కులను నుపేక్షసేత మనకు న్నరపాలురకై స ధర్మమే?

అన్నా, లోకులు మందబుద్ధులు; గతానుగతికులు; సత్యాసత్య వివేక  
శూన్యులు.

రాము: అవును; అగుదురు.

లక్ష్మ: అట్లయిన వారి యపలాపప్రలాపములా మనకుఁ బ్రమా  
ణములు?

జను లపవాదముల్ పలుకఁ జాలుదురంచుఁ దలంచి, లంకలో  
ననల విశుద్ధహతాటకు నిలాత్మజ మీ రడుగంగ నెమ్మనం  
బున నళుకింతలేక నగుమోమునఁ జొచ్చె హుతాశనార్చులన్  
జనకజ సిష్కశంకయని సన్నుతియింప నిలింపసంతతుల్.

రాము: వత్సా, నాకన్నలను నేనే విశ్వసింపక పోవునునా?

నమ్మెడివాడఁ గాను లలనామణి జానకి సంతయుంప న్యా  
యమ్మని, యైన లోకులు నయమ్మెడఁ బాసి వివేకశూన్యులై  
యిమ్మలినాపవాద ముదయుంపగఁ జేసిరి! దూఱువాప నిం  
ద్యమ్మె యధర్మమోవిధి మొతమ్మఁడ, నీవెతలంపు మీయెడన్

లక్ష్మ: ఇక మూఢాత్ములే ధర్మసాక్షులా?

రాము: లక్ష్మణా,

మూఢచిత్తులె న, బుద్ధిమంతులె యైనఁ

బ్రజల రంజనంబు పాలనంబు;



సత్యబాహ్యమైన, సమ్మతిగానున్న  
వారి ననుసరింప వలయు నృపతి.

లోకు లభినందింపని రాజ్యపాలనము నిరర్థకము.

సన్నైన సీతనై నను,  
నిన్నైనను రాజ్యమైన నేవిడతును లో  
కోన్నత కులకీర్తికి నా  
పన్నత వాటిల్లనేనిఁ బలుకు లిఁకేలా ?

వత్సా, యేల వితర్కము? కార్యము నిశ్చయింపఁబడినది.

లక్ష్మ: [ఆతురముతో] ఎటులు?

రాము: ఇటుగమ్ము. [మెల్లగా] సీతను ఋష్యాశ్రమమున వదలి  
రావలయు.

లక్ష్మ: [చకితుడై] అకటా! యేమివింటిని? కానలకుఁ బంపు  
టయా? అన్నా, చిత్తచాంచల్యమునఁ బలుకవురా?

రాము: నిండుచూలాలి జానకి నెనరులేక  
కాననంబుల కంపింపఁ గడఁగూ వీని  
తెక్కడిది చిత్తచాంచల్య? మేటికరుణ?  
యేన క్రూరుండఁ బల్కితి నిట్టిమాట.

లక్ష్మ: అన్నా, అతి కఠోరశాసనము.

రాము: లోకమును సంతోష పెట్టవలయు.

లక్ష్మ: లోకమున సజ్జనులులేరా?



రాము: తమ్ముడా, సజ్జనుల కత్తిపోటులకన్నను దుష్టనుల నాలుక పోటు లతి క్రూరములు.

లక్ష్మ: అన్నా, అపూర్వ మీ ఘోరశిక్ష.

రాము: ఇహ్మంకువంశకీర్తి దిగంతవిశ్రాంతము. ఈయపవాదము తూలరాశింబడిన యగ్నికణమువలె సకలదిక్కులకు వ్యాపించును.

లక్ష్మ: మీకు ధర్మము నుపదేశించునంతటి కోవిదుడనా?

రాము: ఉపదేశించియు నిరుపయోగము.

లక్ష్మ: [స్వగతము] అయ్యో! యిక నేనేమి నేయుదును?  
[ప్రకాశముగ] అన్నా, దేవి ఆపన్నసత్వ,

రాము: ఈకూరిరాత్ముని చిత్తము పాపాణసదృశము.

లక్ష్మ: వెనుక చింతించియు— [అర్థోక్తియందే]

రాము: లక్ష్మణా, కర్మఫలానుభవ మెవ్వరికిందప్పదు. కార్యము నిశ్చితము. ఆజ్ఞను పాలింపుము.

లక్ష్మ: [స్వగతము] వినయముచే నిరుత్తరుడనైతి [ప్రకాశము]  
మియిష్టానుసారము ప్రవర్తించెదనా.

రాము: దండకారణ్య నివాసినులగు తాపసబాలికల దర్శింప సీత యభిలషించినది. నేడే ప్రయాణము సాగింపవలయు.

లక్ష్మ: [దుఃఖముతో] అన్నా! మఱియొక్క మాటీ—

రాము: లక్ష్మణా, యిక మాతాడిన నాయాన గలదు. అగ్రజుని పనుపు నేయుము. పొమ్ము.

లక్ష్మ: [స్వగతము] ఎఱిగి యెఱిగి నేనీ ఘోరకృత్య మెట్లొనరింతును? హా! పాపపుదైవమా నీకంత నెనరులేక పోయె. [నిష్క్రమించును.]

రాము: [దుఃఖముతో] ఔరా! యెంతటి కారిత్య మారోపించుకొన్నను శోకభారమున నాచిత్తము కుంగుచు నేయున్నది. పత్నీవిరక్తుడనగుటయే గాక యనుజ తీరస్కారియగు గావలసె.

జానకి లేక రామునికి నునికిగలదా? కఠిన హృదయమా, నీ కార్యము నిర్వర్తించితివి. ఇంక రాముని సంసార మసారమైనది.

హా! వనవాసప్రియసఖీ జానకీ, నిన్నుఁ గానలకంపి నేనెట్లు బ్రతికి యుందును? పదునాలుగేడులు ఘోరకాంతారముల నివసించియు నీవు నన్నుఁ గూడియుండుటఁగదా యాపదలెల్ల సౌఖ్యములుగను. అరణ్యమే యయోధ్య గను జూపట్టినది. నీవు దైత్యాపహృతవైనప్పుడు గదా నాకు యధార్థమైన యరణ్య నివాసము.

ప్రాణప్రియా, యీక్రూరాత్ముని యుపభోగ్య హారవల్లికయని గ్రహించితివి; విషవ్యాథ మై కఱవనున్నాఁడు.

దేహముననుండి హృదయమ్ముఁ దీసివై వ  
హృదయ దేహమ్ము లెడవకాట బ్రతుకఁ గలవె?  
నాదు నర్థాంగి సీత ననాదరమునఁ  
గాన కంప మాయిద్దటి గతులిఁకేము!

జానకియందు లోక మేగాదు అపరాధి; ఈకారుణ్య రహితుఁడు రాముఁడుకూడ!

ప్రియుఁ డటంచును, సౌందర్యమయుఁడటంచు,  
ధీరుఁడనుచును, దైలోక్య వీరుఁడనుచు  
నెనవి నమ్మి కరాంబుజ మిచ్చినావొ  
ఆ కులాంతకుఁడే కానకంపు నిన్ను.

సీతా, మదేకజీవితా, నేను జీవించియు నీ వనాథవైతివా? [దుఃఖించును.] [యవనికజాటును.]

## ద్వితీయస్థలము: సీతనడకటిల్లు

[సీత నిద్రించుచుండును; రాముడు ప్రవేశించును.]

రాము: అకటా! కత్తోరిచిత్తమా, నీవేల మెత్తందన మూనితివి? వన్నెల యర్ధరాత్రమున నీయంతఃపురమునకుఁ గొనితెచ్చితివి? నీయం దను రాగ మిసుమంతయైనఁ గలదా? అట్లయిన లక్ష్మణుని మృదుమధురములగు అనునయాలాపములు నీ వజ్ర సదృశమగు కవచమునేల భేదింపలేక పోవును?

జననంబాది నిశాత శస్త్ర విదళ చ్చత్రా త్తమాంగ స్రవ ధ్వజ రక్త హ్రాదమందుఁ జేతులను సంక్షాళించు నీ రామభ ద్రుని చిత్తబవు! నీకు నెక్కడిది కారుణ్యంబు? గాకున్నఁ గా ననముం జేర్పఁగ నియ్యకొందువె సతీ సంపూర్ణ గర్భాలసక?

ఇదే జానకీ శయనాగారము. ఈమందిర మనుదిన పరిచితమయ్యు, మనోలాల్యమువలన నూతన వివేశమువలె నగపడుచున్నది.

అంతఃపురమంతయుఁ బ్రకాంతమై నిద్రానిబద్ధమై నిశ్చలమై యల రారుచున్నది. అచ్చటచ్చట మధుపానమత్తలై నిదురించు పరిచారికల యుచ్చాస నిశ్వాసముల యలుకుడుదప్ప నొక్కచీమగైనునను నిశాప్రకాంత మునకు భంగము గావింపదు. లోకమంతయు నిద్రానందపరవశమై యున్నను రాముడు మాత్రము శోకాకులుడై దొంగవలె ప్రసుప్తయగు సీతాలతాంగి శయనాగారముఁ జొచ్చుచున్నాడు.

[పరిచారిక కలవరించును.]

ఏమది? పరిచారిక లెవ్వరైన మేల్కనిరా? కాదు. ఎవరెయో కల

వరించినది. నా జీవితేశ్వరి యెక్కడ నిద్రించుచున్నది? ఆ — అదిగో! హంస తూలికా తల్పమున—

కన్నుల సత్తపఃఫలము కాయము నొందెనో! యంబుదంబులం జెన్నొలికించు మించటకుఁ జేరెనో! కల్పలతా కుడుంగ మం దు న్నెఱవూలపాన్పుపయిఁ దూఁగు నిలింపలతాంగి యేమొ! కా ది న్ననబోణి నాదు హృదయేశ్వరి జానకియే నిజంబుగన్!

ఆహా? యేమి యీ యమాయక వదనబింబమునఁ దాండవించు లావణ్యము!

అలకా క్రాంత లలాటసీమను గవాక్షాయాత చంద్రాంశుమా లలు కర్పూరపు నిగ్గులం జిలుకఁ దల్పింబండు నిద్రించు నీ లలనారత్నము సీత, యైందవ శిలా లావణ్య సారంబు స్రో జ్వల కాంతాకృతి నొందెనో యనఁగ నాభావంబు రంజించెడిన్!

కరచరణాద్యవయవ శోభితమగు నాహృదయమే యిది. [మృద్ధిడఁ బోయి వారించుకొని] ఛీ! నే నెవ్వడ నీ నారీమణి నంటుటకు ?

రాముడను గానో? నిద్రించు రామ సీత  
గాదో? నేనేల మృద్ధిడరాదో?

నన్ను నేనే శూన్యడనుగఁ దలంచుకొనుచున్నాను. ఏమి యిది  
స్వప్నమా?

నకట! దాగుణసత్యంబు; నవనిజాత

రామ హృదయంబుగాదింక, రమణి యెవతొ?

మజేకజీవితా, సీతా, గృహేందిరా, హృదయేశ్వరీ, అని మధురము  
గ సంబోధించు నా నామక నేటి కిట్టి కఠినాలాపము లాడవలసెగదా!

ఏకన్య పాణి నందీయ శతానందుఁ

డంగంబు పులకింప నందికొంటి;

ఏ ననబోణి నే నేగుదెంచఁగఁ దానె

ఘోరాటపులకుఁ న స్తూడివచ్చె;

ఏ సాధ్యి దను జాపహృతయయ్య నేక వే

ణీవ్రతంబున సతీనియతి గడపె;

ఏ మోహనాంగిని నెడఁబాయ నాకు లో

కము శూన్యమగునట్టి విమలహృదయ;

అంబుజేక్షణ, రాకా శశాంక వదన,

యజన భూజాత, పూతవిఖ్యాత సీత

పాపకర్ముని కీర్తినాఁ బాసిపోవు;

రామభద్రుని కింక దుర్భరము బ్రతుకు!

జానకీ, నాహృదయమును దొంగిలించుకొని పోవునువా? ఈ రాము  
నకు హృదయ మొకటికలదా? కలిగిన బంగారుబొమ్మను, ఈ ముద్దుల  
మూటను వన్యమృగములకు బలియియ నెంచునా? కాంతామణి, ఈలోక  
మున నిన్నుఁ గాంచుటకిదియే కడసారియా? ఆశా కుసుమంబున కీ సందర్శన

మే వృంతచ్యుతియా?

లలనామణీ, నిరపరాధిని వగు నిన్నుఁగాన పాలుసేయనున్న ఈ కతి నాత్ముని మీ యిలువేల్పులైనఁ గోపింపరేల? పితృలోకవాసులగు నో రఘు కులేశ్వరులారా! నన్నేల మీరు శపింపరు? నిలింపులారా, మీ సమక్షమునఁ గదా సీత యగ్నిపరిశుద్ధయైనది, అట్టి మిమ్ములనైన గౌరవింపక కులకాంతను అడవులకు వెడలించు ఈ నిర్దయుని ఏల సహించుచున్నారు. ప్రకృతీ, నీవేల తామసించితివి?

నిర్భర ప్రళయాబ్ధి గర్భసంభూతమై

కులిశోత్కరంబు నన్తూల్పదేమొ!

ఝుంఝానిలోద్వేల సాగర కల్లోల

ములు పొంగిపొరలి నన్ముంప వేము!

పెటపెటార్భటితోడఁ బెటిలి యీ కుతలంబు

అతలంబునకు నన్ను నడపదేమొ!

క్షణకాలభగ్నమై స్తంభావలంబంబు

సౌధంబు గూలి నం జదుపదేమొ!

రాముడే లేకయున్న నీరాజవదన

యఖిల సౌఖ్యాభిరామయై యలరకున్నె?

శోక ఘూర్ణితమయ్యును సొక్కుఁగాని

యెంత కతినంబొ పగుల దీ హృదయమకట!

సీత: [నిదురలో] ఆర్యపుత్రా, నన్ను మఱచితివా?

రాము: సీత మేల్కొనినదా? [చూచి] కాదు కాదు. కలవరించు

చున్నది. ఆహా! ప్రణయోత్కంఠము. ఈ లతాంగి నిద్రయందైనను నన్నే  
తలపోయుచున్నది.

హృదయేశ్వరీ, కూరసర్పము అమృతమయఫలంబు నంటురీతి ఈ  
నిద్రయుండు కడసారి ముద్దుగొనుచున్నాడు.

స్తీత: [మేల్కొనఁబోవును.]

రాము: జానకి మేల్కొనుచున్నది. ఇంక నిటనుండఁదగినది. వీడి  
పోవఁ గాళ్ళురాకయున్నవి. ప్రేయసీ, యిదే కడసారి సందర్శనము.  
[నిష్క్రమించును.]

స్తీత: [మేల్కొని] ఆర్యపుత్రుని కంతస్వనమువలె నెద్దియో అ  
వ్యక్తగంభీరధ్వని నాకు వినబడినట్లు తోచినది. [కలయంజూచి] ఇచ్చట  
ఎవ్వరును లేరు. కలగని మేల్కొంటినిగాఁబోలు! కను తెప్పలు నిద్రమాం  
ద్యమునఁ గూరికొని పోవుచున్నవి. [నిద్రించును.]

[యవనిక జాటును.]



# చ తు ర్థా ం క ము

విష్కంభము.

[మధురిక అటుతర్వాత ఒక నిమిషమునకు  
మందారిక ప్రవేశింతురు.]

మధురిక: ఇదిగో! అంతఃపురపరిచారిక వస్తూవున్నది. దీని నడిగిన  
సమాచారమంతా తెలియును. ఒక మందారికా, తలవంచుకొని యెక్కడెక్కడ  
బిరబిర పోతున్నావు ?

మందా: ఓహో! మధురికా.

మధు: నీవు రాణిగారితోగూడా మునికన్నెల చూడడానికి  
పోలేదా?

మందా: ఆ—నాపని పోయినట్లే వుంది.

మధు: ఏమే గొంతుకు వురివేసుకో బొయ్యేదానివలె మాట్లాడు  
తున్నావు? అంతః పురంలో నీకేమైనా చీవాట్లు తగిలినవా ?

మందా: కాదే పిచ్చిదానా, మహారాజుగారివొట్లు జబ్బుసంగతి  
నీకు తెలియలేదా?

మధు: ఏమో చూచాయగా విన్నాను. ఇప్పుడేమైన నెమ్మదిగా  
వున్నరా ?

మందా: మధురికా, యేలినవారికి జ్వరతమందము గలిగిందని  
రాజవైద్యులు చెప్పి కొనుచుండగా నేను రహస్యముగ విన్నాను; దేవిగా  
దీని గుఱించి యేమేమొకలువరిస్తున్నాడట మహారాజు! రాజకులమంతా

హలకల్లాలంగా వుంది.

మధు: అయ్యో పాపము ! యీసంగతి రాణిగారికి తెలిసివుంటే మునికన్నెల చూడడానికి పోయ్యేవుండదు.

మందా: దేవిగారు బయలుదేరిన వెనుకనే పెద్దభువుగారికి జన్మి పట్టినదట.

మధు: అయ్యో ! నీవొక్క మూరైనా దరిశింపలేదా యేలినవారిని.

మందా: వైద్యుల వుత్తరవులేనిదే రాజబంధువులు గూడ అక్కడికి పోగూడదని భద్రుడు చెప్పినాడు.

[నేపథ్యమున]

ఒసే మందారికా, నీవింకా యిక్కడనే పెత్తనము చేయుచున్నావా ?

మందా: వాడుగో! భద్రుడు అరుస్తున్నాడు. తొందరగా పోవలెను. ఆ ముసిలి కట్టెతో నా కత్తకోటరికమైనది. [పోబోవును]

మధు: మందారికా, యిట్లెక్కడికి పోతున్నావు ?

మందా: నవగ్రహదానా లియ్యడానికి కొట్టిడినుండి నవధాన్యాలు తెమ్మని పురోహితుడు పంపించితే పోతున్నాను.

మధు: సరేపోమ్మ, సాయంత్రం అక్కడికి వస్తాను.

[ఇరువురు నిష్క్రమింతురు ]

వృథమస్థలము: అడవి.

[సీత చెట్టుమొదట నిద్రించుచుండును—  
లక్ష్మణుడు ప్రక్కన నిలుచుండి యుండును]

లక్ష్మణ: వాడుగో! శుక్రభగవానుడు దయింపనున్నాడు. [ఆలకించి] ఆహా! శకుంతసంతానముల కలకల నినాదములు సమీరసమ్మిళితములై వీనులకు విందొసరించుచున్నవి!

అనిలోచ్చాలిత పర్ణ మర్మర రవవ్యాప్తి సుఖస్వప్న బంధనము ల్వాయఁగ నుల్కిలేచి ఖగసంతానంబు నీడంబులకుఁ ఘనరావంబొనరింప యామవతి యాజ్ఞ గాలముందెల్పఁగో యని చాటించెడు కాలమాపకుని కంఠారావమో నాదగున్.

[సీతంగని] ఔరా! మానవుల కెంతటికష్టములైనను అనుభవించుకొలది సాధారణమగుచుండును. లేకయున్న అంతఃపురనివాసయోగ్యులు ఈ సుకుమారి యెక్కడ? ఘోరమృగభయంకరమయి కఠినశిలాకంటక భూయిష్ఠమగు ఈ కాంతారతలమున నిదురించుట యెక్కడ?

లవలీపల్లవ కోమలంబులగు సీతావణ్యవత్యంగముల్ దవులం గావలసెం గఠోరధరణీ తల్పంబునన్; రామ బాహువు దిండి సుఖనిద్రనొందఁదగు నీ యోషిల్లలామంబు దామవుఖండం బుపధానముం జలిపి గూర్చుం బూవుముండ్లంబలెన్.

మానవజీవితము సుఖదుఃఖ పరిపూరితమయ్యెను గర్మఫలాను భవ

మందు వ్యత్యాసము గనుపట్టుచుండును. అకటా! మా కుటుంబమంతయు నెడతెగని శోకదవానలంబున మృగ్గుటకే జన్మించెనా? ఒక్కరి నొసటనైనను మంచి వ్రాతవ్రాయఁడా ఆ విధాత?

వనవాసంబుగతించె, దానవుల దుర్వ్యాపారముల్మూసె, భామినిచేకూఁతె, ధరాధిరాజ్యవిభవామేయానుభావంబునక మనమింపార సుఖంబులొందు చెటులో మాకాలముం బుచ్చునొ నని యోచింప నిటా యె; జిత్రము లహా!యా దైవనిర్దేశముల్!

తల్లి విదేశారాజనందనీ, ఘోరదవానల జ్వాలలు తెరుకొటరమున కంటుకొనుచుండ నేమియుండెలియక సుఖనిద్రా పరవశయైయున్న శారికా కుమారివలె శయనించియున్నావా?

శామచంద్రా, యిట్టి మృగచ్ఛాయను ఇట్టి లోకపావనచరిత్రను నీవెట్లు విడనాడ సాహసించితివి? ఎంత వేడికొన్నను వినవైతివే! అకటా! యీ పాపకార్యమొనరింప అగ్రజుఁడు నన్నే నియోగింపవలయునా?

పనునాలుగేండ్లు వనముల

నొదవిన కష్టముల కొర్చి యున్నాఁడు దయా

స్పదచిత్తుఁడు గాఁడని యా

సదయుఁడు నన్నీ యఘంబు సలుపఁబనిచెనో!

కాకున్న నిట్టి నింద్యోద్యోగమున నన్నేల నియమించును? కులికా ఘాత ప్రాయమగు రామసందేశము నీ కుసుమకోమల కెట్లెఱింగింతును? ఎట్లెఱింగింపక యూరకుండును? ఒకవంక నలంఘ్యమగు నగ్రజునియాజ్ఞ— వేటొకవంక మృదులమగు మానుషస్వభావము — నా యంతరాత్మను

బీడించుచున్నది.

సీత: [మేల్కొని] మందారికా,—[కలయంజూచి] ఓహో! అంతఃపుర మనుకొంటిని. వత్సా, యదుణోదయ మయినట్లున్నది.

వనవృక్షచ్ఛదసంచయూతరములకా వ్యాపించిసూర్యాంశు కాంచనకాంతుల్ పరికీర్ణ నిష్కముల యోజకా నేల బింబిప భానుని భీతి నిమిరంబు తారకల సందోహంబుతోవచ్చి కాననపాదంబుల నాశ్రయించె నన నానందంబు సందించెడికా.

లక్ష్మణా

లక్ష్మ: [ఆలోచించుచు బయకడు.]

సీత: [స్వగతము] నిన్నసాయంకాలమున నేర బిలిచినను దెలిసికొనక లక్ష్మణుడ డేదియో యోచించుచుండెను. ఇప్పుడు నైతము అన్యాయత్తిచిత్తుడై చింతించుచున్నాడు. [ప్రకాశముగ] అన్నా, లక్ష్మణా.

లక్ష్మ: అమ్మా, యేమంటివి?

సీత: నిన్నటినుండియు నీవేలాకో దీర్ఘచింతానిమగ్నుడవై యున్నాడవు. నీ మోముమాడ దైన్య మొలుకుచున్నది.

లక్ష్మ: విశేష మేమియ్యలేదు. ఈ వనమనోహరత్వమును దలపోయుచుంటిని.

సీత: [స్వగతము] అదియేమో నామనమున నూహింపరానిసంశయము వొడముచున్నది. [ప్రకాశముగ] లక్ష్మణా, నిన్నటిదినమున మనము గంగానదిని తరియించితిమి గదా, ఇంక ఋష్యాశ్రమముల కెంతదూర మేగవలయును? వత్సా చూచితివా, ఆ లేత్తికొదమను,

లక్ష్మ: ఎక్కడ?

నీత: [నిరూపించి]

ఆశ్రమకురంగ మల్లదే! యఱుతఁబూల  
మాల వ్రేలాడ సెలయేళ్ళ కూలములను  
గప్పురము లట్లు నురుగులు గాఱుచుండ  
మిసిమి పచ్చిక జొంపంబు మేయుఁ గనుము!

లక్ష్మ: అమ్మా, ఈవనసౌభాగ్యము దిలకించుకొలఁది యీప్రాంత  
ములు తాపస నిలయములుగఁ దోచుచున్నవి.

వనహోమోద్గత ధూమధూన్రిములు పర్ణంబుల్ ధరాజంబులన్  
బువుగుత్తుల్ మునిబాలికాపచితముల్ పూజార్థ, మిక్కానలో  
సవనాజ్యమల సౌరభంబులొలుకున్ సర్వంబు; వేయేల? మా  
ని వరుల్ కాపురముండు చిహ్నములురాణించున్ వి శేషంబుగన్

నీత: వత్సా, మనము పోవలసిన తపోవన మెంతదూరముననున్నది?

లక్ష్మ: ఈ భాగీరథీ పరిసరారణ్యముననే కొంత దవ్వేగవలయు.

నీత: అటులైన నేనిక నడవఁజాలను. ప్రొద్దుత్తినుండియు శ్లేదో  
మనోవికారము ననుఁ గలఁచుచున్నది. రాత్రియంతయు నిదుర పట్టియుఁ  
బట్టకయుండుటవలన అవయవముల బడలిక యింకను దీఱదు. అదియుంగాక  
సూర్యతాపము హెచ్చుచున్నది. కొంతనే పీ శీతల తరుచ్చాయల నేదదీర్చి  
కొని మెల్లగఁ జోవుదము.

లక్ష్మ: అటులనే విశ్రమింపుము. దప్పిగొనియున్న — [అశో  
క్రియందె.]

సీత: లక్ష్మణా, నా కేమియుం బనిలేదు. ఈమనోహరారణ్యవాటి కఁ గాంచి నంతనే నామన మానందపులకితమైనది. ఆహా! నాజీవిత కాలమంత యు నిచ్చోటనే గడపఁగలిగిన—

లక్ష్మ: [స్వగతము] హతవిధి, ముందుగ నే పతికించుచున్నావా?

సీత:

సరసఫలావనమ్ తరుజాలము తియ్యని పండ్లనిచ్చు; ని  
ర్మలములు నిర్మలాంబులిడు; జల్లనినీడలొసంగుఁ బూబొదల్;  
మరుతము పుష్పసారభ సమంచితమై గమనప్రయాస ని  
ష్ఠురతఁదొలంచు; మృత్యువిటఁ జొప్పడినంబ్రియమకానులక్ష్మణా!

ఆహా! ముందటిజన్మమున నేనేమి నోములునోచి ఆర్యపుత్రునివంటి  
యనుకూలపతిని గాంచితి నో గదా. ఆ సరసుఁడు నామనోభీష్టమును అనుస  
రింపకున్న నాకీ ప్రకృతి రాక్షసీయకము దర్శించుభాగ్య మబ్బియుండునా?

లక్ష్మ: [స్వగతము] అయ్యో! అమాయికా! [కన్నీరునించును]

సీత: [చకితయై] అన్నా లక్ష్మణా, నీవేల కన్నీరునించుచు  
న్నావు? నిన్నటినుండియు నీ చర్యలన్నియు శంకావహములుగ నున్నవి.  
ఊరక నిట్టూర్చుచుందువు. అలోచించుచుందువు. దీనవదనుడవై నేలచూ  
చుచు నీలోన నీవే మాటాడికొందువు. హృదయము నొగిలించు శోకభా  
రము నీమోమునఁ దొలకాడుచున్నట్లున్నది. వలె, అందఱకు సేమమే  
గదా. నీవేల పలుకవు?

ప్రేమ మయుండు నావిభుఁడు, పీరకులా భరణుండు, సద్గుణ  
స్తోముఁడు, శౌర్యధాముఁడు యశో ధవళీకృత దిక్తుండు, స



త్యామలవర్తనుండు, కరుణామృత సాగరుఁ డా యయోధ్యలో  
నేమియు నాపదంబొరయ కే సుఖ మొందుచు నున్న వాఁడొకఁ?

లక్ష్మ: అన్న గారు సుఖముగ నే యున్నారు.

సీత: లక్ష్మణా, నాచనమునఁ దెలుపనలవిగాని యనుమాన ముప్ప  
తిల్లుచున్నది. నేను వనములకు వెడలునప్పుడు రాజకార్యలంపటుఁడయి  
హృదయేశ్వరుఁడు నన్ను వీడ్కొలుపఁడాయె. అన్నా, శత్రుఘ్నుని సమర  
యాత్రలో నేమియు అచుంఁగము వినవుగదా! సవనదర్శనార్థమేగిన భర  
తకుమారుఁడును గురుజనులు కుశలముగ నున్నారా?

లక్ష్మ: పూజ్యురాలా, అందఱకుం గుశలమే.

సీత: లక్ష్మణా, మీయన్న జనరంజకముగఁ బాలించుటలేదా?

లక్ష్మ: అమ్మా, లోహల సంతోష పెట్టఁ దన యర్థాంగి నైనఁగాన  
పాలునేయ సాహసించు కీర్తి కాముఁడు ధరాతలమెల్ల శాసింప నిఁక జనరం  
జకత వేఱ చెప్పవలయునా ?

సీత: అట్లైన నీహృదయాందోళనమున కేమి కారణము?

పరమసౌఖ్యములను భార్యను విడనాడి  
యన్న ననుసరించి యటవికేఁగు  
నప్పుడైన నిట్టి యార్తితోఁ గుందవు  
చింతఁబొందనేల చెప్పుమన్న.

లక్ష్మ: [కన్నీటితో] తల్లీ లోకపావనీ,

ఏమని దెల్పుదున్ రఘుకులేశ్వరునాజ్ఞ—

[నిట్టూర్చును.]

సీత: [చకితయై] ఆస్థయేమి — ఏల విలంబించెదవు?

లక్ష్మ:— ... శతారపాతమై

సీ మనముం గలంచదె! అనింద్యచరిత్ర, బతివ్రతామణి  
గోమలచిత్త నిన్నుగొని ఘోరమృగాకుల భీకరాటవిక  
రాముడె వీడబంచెనన, బాణము లింకెటు చిక్కిబట్టెదో.

సీత: [దిగాలుపడి] వత్సా, వత్సా లక్ష్మణా, ఏమంటివి? ఆర్య  
పుత్రుడే నన్ను గానలో విడువబంచెననియా?...నిజముగనా? - ఆ- ఆ  
[మూర్ఛిల్లును.]

లక్ష్మ: అకటా! యెంతకష్ట మెంత కష్టము! రామమయ జీవిత  
మూర్ఛిల్లినది. — ఇట్లే, యూరడిల్లుము.

సీత: [సగములేచి] లక్ష్మణా, ఆర్యపుత్రునియెడ నేనేమి యప  
రాధ మొనరించితిని.

తడిగుడ్డ జుట్టి చల్లగ  
మెడగోసెడు కఠినహృదయు మేలనిపించె  
నడుకాన నన్ను గెంటగ  
దొడరిన కౌసల్యసుతుడు; దుర్భర మకటా!

అయ్యో! నేనెంత పాపాత్మురాలను? నామనోనాయకుని నిష్కార  
ణముగ నిందించుచున్నాను. అన్నా, నీవేమిపరాకున వింటివో గాని, క్షణకాల  
మైన నన్ను విడనాడి జీవితసేరని ప్రణయసముద్రుడు నామనోహరుడు  
ఇట్టి ఘోరకార్యమున కియ్యకొనునా?

ననుగాంచి నిమిషమైనను నొక్కయుగమని .

పలుమాఱుఁదిలకించు ప్రణయమహిమ;  
ప్రణయకోపమున నవ్వలి మొగం బయ్యును  
మునుదానె మాటాడు మోహగరిమ;

నామనంబెఱిగి మన్ననగ లాలించుటే

జన్మఫలంబను జాణతనము;  
అగ్నిసాక్షిగఁ బెండ్లియాడిన ననుఁబ్రేమఁ  
దలఁపున కెలయించు ధర్మసక్తి;

నవ్వులాటలకైనను నన్నుఁజేరి  
మేలమాడంగనోపని మెత్తఁదనము  
నేఁడు వమ్మయిపో విడనాడినాఁడె?  
మన్ననోహగుఁ, డిదియేటి మాట వత్స!

లక్ష్మణా, ఆర్యపుత్రుఁ డేమనెనో ఆపలుకులనే వినిపింపుము.

లక్ష్మ: [స్వగతము] అయ్యో! యీసాధ్వీమణి యెంతముద్దరాలు!  
[ప్రకాశముగ] తల్లీ, చెప్పెదను.

జానకి మన్ననఁపదము సాధుజన స్తవనీయశీల ము  
గ్ధానన...

సీత: [స్వగతము] హృదయమా, యింతకే సంతసింపకుము.

లక్ష్మ:...ఏలొకొ కుజనులాడిరి నిందలు దుర్మదాంధులై

సీత: ఏమి? లోకాపవాద దూషితనా?

లక్ష్మి:

మానిని నింక నేలికొన మానితమా రఘువంశకీర్తికిన్  
న్యూనతగల్గుఁగాన నెగులొందక కానన వీడుమీ సతిన్.

సీత: ఆహా ! మేఘాండబరములేని వజ్రపాతము ! లక్ష్మణా,  
అయోధ్యలో సజ్జనులు లేరా ఇది తగదని బోధించుటకు? నీతికొవిదులగు  
తాపసోత్తములు కఱవయిరా? నాహృదయేశ్వరుని మనము సత్యా సత్య  
వివేకశూన్యమైనదా? మున్నటిప్రేమ యంతయుఁ గపటనాటకమా?

హృదయకూలంకషంబుగఁ బొదలి పొంగి  
పొరలు ప్రణయ ప్రవాహంపుఁ దరఁగలైన  
సరసవీక్షణలసేకంబు సలుపు ప్రియుఁడె  
యటవులకు నన్నుఁబంపుట యద్భుతంబు!

లక్ష్మి: కరుణాసముద్రుఁడు కఠినచిత్తుఁడగుట దైవ దుర్విపాకము  
గాక మఱి యేమనవచ్చును?

సీత: కుమారా, ఆర్యపుత్రుఁడు తనకన్నులనే విశ్వసింపఁడా? తన  
మనమునే సంశయించునా? నా పాతివ్రత్యము ననుమానించెనా?

జనముల్ నోటికివచ్చినట్లు పలుకన్ శంకింప రెవ్వరినిన్  
మనుజాధీశ్వరుఁ డట్టి వాక్యముల సమ్మానించి, చూలాలి కాం  
తను నిశ్చింతగఁ గానకంపఁదగవే? ధర్మబె?యీన్యాయముల్  
మనకై పుట్టెనె లక్ష్మణా? యిదియు సన్మార్గంబెమీబోంట్లకున్ ?

లక్ష్మి: తల్లీ, లోకపావనీ, నీపాతివ్రత్యమును రామచంద్రుఁడు

శంకింపలేదు. ఇక శంకింపబోడు. అవివేకు లాడుకొను నపహదయులవలన  
గఘువంశకీర్తి కళంకితమానోయని వెఱచి తనహృదయమును బెఱికి వైచిన  
టుల నిన్ను విడనాడెను.

సీత: [దుఃఖముతో] లక్ష్మణా, యిక నెప్పుడైన ప్రాణవల్ల  
భుని దర్శించు నవసర మబ్బునా?

లక్ష్మ: [స్వగతము] ఈతల్లిని ఇట్టి యవస్థలో వీడి నేనెట్లు పో  
గలను?

సీత: జీవితేశ్వరా, ఇకనైన దిగంత కీర్తి విస్తారద్రవ్యము. నా  
కిక మరణమే శరణ్యము.

లక్ష్మ: [స్వగతము] అయ్యో! ఆత్మహత్య గావించుకొనునా?  
[ప్రకాశముగ] అమ్మా, నిలుకడమోదనైనఁ బ్రజలకు నిజము దెలియకుం  
డునా?

సీత: మందభాగ్యునగు నాకుఁగూడ నిట్టి యాశావలంబనమా!

లక్ష్మ: [స్వగతము] కౌన్యమా, నామనము నావేశింపుము.  
[ప్రకాశముగ]

దురితుడ బంధువిరక్తుడఁ

గరుణారహితుండఁ గ్రూరకర్మతుడను ము

క్కురత వనంబున నిన్విడి

పఱతెంచఁగ నున్న కటికవాడను దల్లి.

సీత: వత్సా, ఆత్మనిందవలదు. సార్వభౌముని శాసనము ఎల్లఱకు  
వలంఘనీయము. నీకు మార్గము మంగళకరమగుఁగాక!

లక్ష్మ: [స్వగతము]

ప్రణయపాశంబు లెట్టివో బలిమిబట్టి  
లాగినను ద్రేవ్విపోవక సాగుచుండు,  
లలిత బిసనాళ ఖండంబులను దెమల్పు  
నడుమ సాగెడు సూత్రకాండములు వోలె!

[ప్రకాశముగ] అమ్మా, యేమి సెలవిచ్చి పంపెదవు?

సీత: లక్ష్మణా, నేం జెప్పిపంపున దేమున్నది?

అపవాదదూషిత యైన కాంతను బాసి  
పతికీర్తి బొందుట భావ్య మనుము;  
కౌసల్యయాదిగాఁ గలుగు నత్తల కేను  
గడుభక్తితో మొక్కు లిడితి ననుము;  
తోడికోడండ్ర నాతోడి నేస్తము నెంచి  
కడసారి సేమంబు నడిగె ననుము;  
చెలికత్తియలు నన్నుఁ బలుమాఱుఁ దలపోసి  
యుమ్మలింప నిరుపయోగ మనుము;  
ప్రజల నిఁకమీఁద మోదంబుఁ బడయుఁడనుము;  
పతిని నెడఁగొని యిఁక సీత బ్రదుక దనుము;  
జన్మజన్మంబులకు రామ సార్వభౌముఁ  
బరనుపావను భర్తగాఁ బడతు ననుము.

లక్ష్మ: అమ్మా, యీ ప్రాణఘాతుకుని మన్నింపుము. [నమస్క

రించును.]

సీత: అన్నా, విచారింపక పయనము గమ్ము.

లక్ష్మ: తల్లీ, వనదేవతలు నీకుఁ బ్రసన్న లగుదురుగాక!

వనదేవతలారా, రా

మునిపత్నిని నొంటి వీడి పోయెడివాఁడ౯

వనమృగ బాధలఁ బొందక

జనకజ రక్షింపుఁడమ్మ సౌఖ్యములిడుచు౯.

[కొన్నియడుగు లిడి- స్వగతము] పాదము లసమృతముగ ముందడు  
గిడు చున్నను మనసేమె వెనుకకే మరలుచున్నది. [నిష్క్రమించును]

సీత: [లక్ష్మణుఁడేగు దెసఁ జూచుచు] నాజీవితశేషమువలె  
లక్ష్మణుఁ డేగుచున్నాఁడు! నాకు లోకమంతయు నందకారమలీమసమై  
తోఁచుచున్నది. అయ్యో! ఈనిర్జరారణ్యమున దిక్కులేనిదాననైతిని. ఇంతటి  
తిరస్కారము సంభవించునని కలలోనైనఁ దలఁచి యెఱుఁగను. హృదయేశ్వ  
రా, కుసుమకోమలమైన నీచిత్తమేల వజ్రసదృశమైనది? కానికాలమునకుఁ  
దారహారము విషవ్యాళమై కఱచెనన్న సామెతి నేఁడు యథార్థమైనది.

నవకోటి మృతాకారా, దీనమందారా, హృదయేశ్వరా, యెన్నిక  
వ్బము లనుభవించుచున్నను నీ త్రిజగన్మోహన స్వరూపము తుణమైన మఱచి  
యుండఁగలనే?

మఱవంగవచ్చునే శరదిందు బింబంబుఁ

బురణించు చిన్నారి మోముతీరు ?

మఱవంగవచ్చునే మాణిక్య కుండలో

జ్వలకోమల కపోల విలసనంబు?



మఱవంగవచ్చునే యరవింద దళ సుంద  
 రంబై చెలంగు నేత్రద్వయంబు?  
 మఱవంగవచ్చునే మకరంద రస బిందు  
 తుందిలంబైన ముద్దుల యెలుంగు?

నయనపర్వముపేయు నానాథుమూర్తి  
 నింక నీజన్మమునఁగాంచ నెట్టులబ్బు?  
 ప్రణయవృంతంబు విడిపోవ వాడకున్నె  
 జీవ నవపుష్ప మూర్పుల తావి దొలఁగి.

[ప్రాణవల్లభా, త్వమే కాలంబను నన్నిటులఁ గాన పాలానరింప నీకు  
 న్యాయమా? మనోహరా, ప్రాణవల్లభా, యింక నాగతియేమి? [చెట్టు  
 కొమ్మపట్టుకొని దుఃఖించును]

[యవనికజాటును.]

ద్వితీయ స్థలము: అడవి.

[వాల్మీకి, మాండవ్యుడు మాటలాడుచుండఁగా  
తెఱయెత్తఁబడును.]

వాల్మీ: మాండవ్యా, నీవు చూచితి నని చెప్పిన సాధ్వీ యెచ్చట  
నున్నది?

మాండ: ఇచ్చోటనే మూర్ఛిల్లి పడి యుండినది, ఇపు డెచ్చటికో  
పోయియుండును.

వాల్మీ: ఈవనమం దెయ్యెడనో వృక్షచ్ఛాయల విశ్రాంతియుం  
డునేమో చూతము రమ్ము.

[నిష్క్రమింతురు.]

[తెఱయెత్తఁగా సీత తరుమూలమునఁ గూర్చుండియుండును.]

సీత: చిత్తమా, యూరక యేల యంతరాళసౌధములు నిర్మిం  
చెదవు? మున్ను లంకలో నశోకవనమున నివసించుచున్నప్పుడు నామనోనా  
యకుఁడు దానవ పతిని వధియించి నన్ను మరలఁ గొంపోవునను పేరాసతో  
మేన నసువులు భరియించితిగాని, యట్టి యాశావలంబము నేఁడు లేదుగదా.

[వాల్మీకి, మాండవ్యుడు ప్రవేశింతురు]

వాల్మీ: [స్వగతము] ఈకుమారియా! [ముక్కుపై వ్రేలిడికొని]  
ఆహా! అంతయుఁ దెలిసె. [ప్రకాశముగ] రామపత్ని.

సీత: [ఉల్కిపడి లేచి—స్వగతము] ఎవరో మునీశ్వరులు! నన్నె  
టు గుర్తించిరి? [ప్రకాశముగ] మహాత్ములారా, మందనములు.

వాల్మీ: దీగ్గ సుమంగలీ భవ!

సీత: [స్వగతము] శీఘ్రమే మరణించునట్లు దీవింపరుగదా.

వాల్మీ: బిడ్డా, యోగదృష్టిప్రభావమువలన సంతయుం దెలిసికొంటిని. కర్మవశంబున సత్యవంతులకైన నిక్కట్లులు జలుగుచుండును. సంసార సాగరమున మునిగినవారలు సుఖదుఃఖ తరంగ తాడితులు గాకుందురా?

సీత: మునీంద్రా, నిరపరాధులును శిక్షార్హు లగుదురా?

వాల్మీ: అమ్మా, నీ వమాయికవు. నిరపాయకరజీవనము సల్పుచు ఆరణ్యమున నివ్వరుల నేరికొని తిని బ్రతుకు శకుంత సంతానములు సైతము వ్యాధుని యంపకొలకు గురియగుట లేదా?

సీత: మహాత్మా, లోకు లవివేకులైనను ఆర్యపుత్రుఁడుగూడ వారి నే యనుసరింప వలయునా?

వాల్మీ: అమ్మా, ఇది రాజకీయరహస్యము. రాజునకుఁ బ్రజ ప్రాణాధారము. ప్రజలు విద్వేషించి తిరుగబడిన సామ్రాజ్యమైనను బునాదిలోనికిఁ గూలిపోవును. కుమారీ, కాలదుర్విపాకమునకు లోబడనివారెవరు?

అనిలాలోల జలప్రవాహ చలితంబై శుష్కపర్ణావళుల్  
వెనుకన్ముందుకుఁ బోవురీతి జనులున్ విశ్వంబునం గాలవా  
హిని నోలాడుచు నస్వతంత్రులయి యేయేవేళ నేదేది గాం  
చనగున్ దానిఁ బరిగ్రహించి తుదకుం జాలింతు సంసారముల్

సాధ్వీ, ఆరణ్యకుల్యాపరిసరమున మా యాశ్రమ మున్నది. ఆచ్ఛట మునిబాలికలు నీకు సహచారిణులై యుపచరింతురు,—మాండవ్యా.

మాండ: స్వామీ.

వాల్మీ: నీవు శీఘ్రముగఁబోయి పరిపక్వ ఫలములు గోసికొని యాశ్రమమునకు రమ్మ.

మాండ: చిత్తము.

[నిష్క్రమించును.]

వాల్మీ: బిడ్డా, శంకింపవలదు. మీతండ్రి జనకరాజేంద్రుడు మా కత్యంత ప్రియమిత్రుడుగ నుండెను. మాయాశ్రమము నీ పుట్టినిల్లుగఁ దలఁచుకొనుము. శీఘ్రకాలమున నీవు వీరమాత వయ్యెదవు.

సీత: [కన్నీటితో] మునీంద్రా, నాపరీభవమును మాజనకుఁడెఱుంగక మున్ను తపోవనవాసి యయ్యెను. లేకుండైన నాకొఱ కెట్లు పరితపించి యుండునో!

వాల్మీ: కుమారీ, విచారింపకుము. నీ వాసన్నసత్వపు మార్గాయాస మున బడలియున్నదానవు. అరణ్యసహజమగు నాతిధ్యముంగొని విశ్రామింతువు రమ్మ.

సీత: [స్వగతము] తాపసులు నిర్హేతుక వాత్సల్యవంతులు! [ప్రకాశముగ] మహాత్మా, నే నేమహ్నిచే గరుణింపఁ పడితిని?

వాల్మీ: వత్సా, నన్ను వాల్మీకి యందురు.

సీత: [స్వగతము] ఈపవిత్రనామమును మున్నే వినియుంటిని! [ప్రకాశముగ] తాపసోత్తమా, యీ దిక్కులేనిదానిని రక్షించితిరి.

వాల్మీ: బిడ్డా, అందఱును రక్షించుటకు సకలాంతర్యామి భగవంతుఁ డొకఁడు గలఁడు. పోదము రమ్మ, కాలవిలంబునఁబునఁ దపోంతరాయము గలుగును.

సీత. మీచరణముల ననుసరించుచు వ్వాను.

[స్వగతము] దరియు దాపులేక తరంగ లుల్లోలించు  
జలధి మధ్య నావ సడలి క్రుంక  
మునుంగనున్న నావికునికిఁ జెక్కవిధానఁ  
బ్రాప్తమయ్యెఁ దాపసాశ్రయంబు.

[నిష్క్రమించును.]

## పంచమాంకము.

వృథాను స్థలము : అయోధ్య.

[శూర్పణఖ ప్రవేశించును.]

శూర్ప: మాన్యులొనరింపనేరని మహితకార్య  
మొక్క యల్పుడె యొడగూర్చు నొక్కవేళ;  
రావణేంద్రజిదాది వీరప్రముఖులు  
సలుపజాలని పని నాకు శక్యమయ్యె!

నే నాటిన యుక్తికల్పలతాబీజ మంకురించి, తీవలల్లుకొని, పూలు పూ  
చి ఫలించినది. నా కల్పనాచాతుర్యము పరమావధి నొందినది. పల్లెత వేసము  
దాల్చి భద్రుఁడు వినునట్లు సీతను అపనిందలాడితిని. ఆముచుసలిగొడ్డు గఁభీ  
రముగఁ దలయాపుచుం బోయెను. ఒక్కగడియలో సీతాపవాదము వాడ  
వాడల మాటుమోగునటుల అమ్మలక్కలు నీటికివచ్చు బావులకడను పణ్య  
వీధులందును రచ్చకొట్టములదగ్గరను వివాదములు పెంచుచుంటిని. రామ  
రాజ్యముపై ప్రజలకును మునీశ్వరులకును ద్వేషబుద్ధి జనియించునటుల లవ  
ణాసురుని ప్రేరించి తిపోవనములు ధ్వంసముగావించితిని.

అహ! నేటికి నా కపటనాటకము ముగిసినది. రామచంద్రుఁడు  
సీత నడవులకు వెడలించి తాను నేఁడు విరహవిహ్వలుడై శోకసాగరమునఁ  
బారము గానక ప్రాణసంశయావస్థలో నున్నాఁడు. గర్భ మంధరయగు  
సీతను ఒక్కవెట్టునఁ జంపిన నేమి లాభముగలదు? అడవులలోఁ బడరాని  
యిడుములు గుడిపించి క్రమక్రమముగ శోకానలంబున మాడ్చినగదా నా

కసిదీఱును. [వికటహాస మ్మొనరించి] ఆహా! నేడేడుగడా నేను దశకంఠునకు  
సహోదరినిగ వన్నె కెక్కుట! నేడేడుగడా పితృలోకవాసులగు మా బంధు  
మిత్రులు పరిత్యక్తులగుట! [అకాశమవంకఁగాంచి] దశకంఠా, మేఘనాథా,  
కుంభకణ్ణాది రాక్షస వీరనాయకులారా,

సీతారామ విషాదబాష్ప సలిలాసేకంబు గావించి మీ  
చేతంబుల్ రగిలించు శోకదహనార్చి న్నేడు చల్లార్చితిం;  
బ్రీతిరాక్షస విక్రమోచిత సుఖశ్రేయంబుల బొంది చిం  
తా తాపం బెడలించి శాంతిగొనుఁడీ నాకంబున న్నిచ్చులు.

నేటికి నా గుండె బరువు తీసినది. ఇదిగో! నాదీక్షాకంఠము  
విచ్చుచున్నాను. సంతోషరసపూరము నాహృదయతటముల నొరసికొని  
ప్రవహించుచున్నది. వేగమ పోయి యాయుదంతము యుద్ధనిహతధి గృకలగు  
దైత్యుల కెఱింగించి వారి చిత్తము లించుక చల్లబఱిచెదను.

[నిష్క్రమించును.]

ద్వితీయస్థలము : అంతర్భవనము.

[రామ భరత వసిష్ఠులు కూర్చుండి యుందురు]

రాము: తమ్ముడా, నేనెంత కరుణాశూన్యుడను?

చేతులారంగఁబెంచి చేజేతఁ బూవ  
నున్న మల్లికఁ బెకలించు తెన్నుగఁగఁ  
బ్రాణములకన్న మిన్నయె పరగు ప్రియను  
ఘోరకాంతారములద్రోసి కూళనైతి.

భర: అన్నా, నీవే యిటులఁ జింతించుచున్న మాబోంట్లుగతి యేమి?

వసి: వత్సా రామచంద్రా, సర్వమెఱిగిన నీవే యిటుల నడు  
కానఁ బడుచున్నావు.

రాము: అంతపుణ్యము నా కలవడునా?

వసి: గంధ సింధురము పంకనిమగ్నమైన దారి నుద్ధరించు వార  
లెవ్వరు? నీశోకమును దిగ్మింగి తమ్ములను బుజ్జించి వలసినవాడవు గదా.

రాము: మునీంద్రా, జానకిని దిగ్మింగినవాడను, శోకమును దిగ్  
మింగలేనా? కొండలు మ్రింగువానికి గండశిల లొక లెక్కయా?

భర: అన్నా, నీపరితాపమునకు మేరయే దొరకకున్నది. మాయల్ప  
దైర్యముగూడ ప్రవాహ సంఘస్థానమున నైకతబంధమువలె కరఁగిపోవుచున్నది

వసి: భరతా, యుమ్మలింపకుము, మియన్న నూరడింపుము. చింతిం  
ప నేమి లాభముగలదు?



శోకదహనార్చు లుజ్జ్వలించుటయె తప్ప,  
బాష్ప బిందువులెడలేక పడుట దప్ప,  
గాంచువారల మనములఁ గలత దప్ప  
నేల శోకింప? నుపయోగ మేమిగలదు?

రాము: తమ్ముడా, లక్ష్మణుడు వచ్చెనో లేదో కనుగొనిరమ్ము.

భర: వచ్చిన మీదర్శనము చేయకుండునా?

రాము: ఏమో, అయినను చూచిరమ్ము.

భర: [స్వగతము] ధీరహృదయుడగు రామచంద్రుడే ప్రియా  
విగహ చంచలుడయి యిట్లు గుందుచున్నాడట! ఇక సామాన్య మాన  
వుల విషయము చెప్పవలయునా?

[నిష్క్రమించును.]

రాము: తాపసోత్తమా, ఉంఛవృత్తితో జీవించు నీచుని నిర్బాధ్యత  
కుఁగూడ నే ననూయ పడవలసిన వాడనైతిని.

వసి: వత్సా, యట్లన వలదు. ఉన్నతవృక్షములకుగాక ఝంఝూ  
మారుత సంఘర్షణ మల్ప కుటజంబులకుఁ గల్గునా? బాధ్యత వహించు పురుష  
పుంగవుల కెల్లరకు స్తుతినిందలు సుఖదుఃఖములు అనివార్యములు.

రాము: [విననియట్లు] అయ్యో! ఆమోహన స్వరూపమును నేనెటు  
మఱవఁగలదు?

కలగని నిద్ర లేవ నటఁ గాంచినదెల్ల మనంబులోపలక  
గలకగ ఖండఖండములుగా వలఁగాంచిన దృశ్యమట్టులం  
దొలఁగి తొలంగకే వెనుకఁ దోచెడిరీతి ధరాకుమారి యు  
లమగు సుస్వరూపమెదఁబాయక పాసియుఁబాయకుండెడుక



[భరతుఁడు ప్రవేశించును.]

భర: అన్నా, లక్ష్మణుఁ డింకను రాలేదు.

రాము: ఏలరాఁడు? ఇంతలో వచ్చియుండును. మరలఁబోయి కను గొనిరమ్ము.

భర: [స్వగతము] అకటా! నిశ్చలమైన రాముని చిత్తమెంత శౌల్యము వహించినది?

[నిష్క్రమించును.]

రాము: వసిష్ఠమునీంద్రా, మీరు దివ్యవృష్టివంతులుగదా మా జానకి యేమైనదో చెప్పగలరా?

ఎంతవెట్టివాఁడను? ఏమైయుండును?

అకట! కంటక భూయిష్టమైన కాన,

గర్భభరమునఁ బాగ్ని భాగములు క్రుంగ

నడుగు నామడగా నల్ల నడుగులిడుచు

నడవిమృగముల కాహార మయ్యెయుండు!

మాతల్లి కాసల్య వత్సా, నా ముద్దులకోడ లెక్కడ'యని యడగిన వన్యములకు బలివెట్టితి నమ్మాయని చెప్పుదునా? [దుఃఖించును]

వసి: రామచంద్రా, మిన్నలువడ్డచోటు పోవుకొలఁది నిరంతము గఁ బోవుచుండును. దుఃఖసాగర మీదుకొలఁది నిరవధికమై దోచుచుండు ను. ఏప్రజల రంజమునకై ప్రియాంగనను విడనాడితిలో, రాజ్యకార్యముల నారయమి, ఆలోకులకే కష్టము వాటిల్లును. వత్సా, నీవు విధిజ్ఞుడవు. శోకింపక ధీరుడవుగమ్ము.

రాము: తాపసోత్తమా, దుగళ మెంత యడఁచికొన్నను నీటిబుగ్గ  
వలె నిరంతరముగఁ బెల్లుబుకుచున్నది.

విరహా సంతాపమెట్టిదో నిరయగహ్వ  
రంబువెడలెడి ధూమపరంపర లటు  
లేచి హృదయాంతారాళ మలీమసముగఁ  
గడలుకొను బుద్ధిసూర్యుండు కప్పవడఁగ.

[భరతుఁడు లక్ష్మణుఁడు ప్రవేశింతురు.]

రాము: [ఆతురతతో] అన్నా లక్ష్మణా, వాజానకి నేమిచేసితివి?  
[కొఁగిలించుకొనును]

లక్ష్మ: కఠినాత్ముడను, మీయాజ్ఞ నిర్వర్తించి వచ్చితిని.

రాము: హా! మదేకజీవితా, సీతా. [క్రంగిపోవును]

[యపనికబాటును]

# షష్ఠాంకము

ప్రథమ స్థలము: అడవి.

[వార్మికి కృష్ణాజి నాసీనుడై యుండును ]

వార్మి: సర్వకాల సర్వావస్థలయందుఁ దపోనందనిలీనమైన నా చిత్తము కుటుంబవాగుల దవుల్కానది. ఆహా! సుప్రసాదోపము! కుశలవుల నెత్తి పెంచుకతమునఁ, దపోదగ్ధరసమగు నాహృదయముగూడ సాంసారిక ప్రేమకుఁ దావలమైనది. ఇక సామాన్యుల విషయము చెప్పవలయునా?

లోకేశ్వరా, నిదాఘసంతాపమున శుష్కించిన వన లతలువోలే యెన్నఁడో జీర్ణించిన సుసారవాసనలఁ బునరుజ్జీవింప నెంచి యిట్టి చిత్రమగు లీలనొకటి గల్పించితివా? అఘటనా ఘటన చాతురీసమంచితా, కుశలవుల నా పోషణముననుంచి యొక బాధ్యతను గలిగించితివి. నన్నెప్పుడు బాధ్యతావిముక్తుని గావించెదవు? కుశలవులకు యధావిధిగ ఉపనయనము గావించితిని. తుత్త్రయోచితవిద్యలయందు నిపుణులఁగాంచితిని. వీరకుమారులికఁ బగ్గశాలలఁ గవ్చములకుఁ బాల్పడఁ దగరు. నవఖండ సామ్రాజ్యధురంధర తుముండగు రామభద్రుని పుత్రులెక్కడ—ఆకలములు దిని, అడవులఁ దపోనివ్వలఁ గాలముగడపు మాబోంట్ల కుటీరములెక్కడ?

ఆ జనకరాజకుమారి, పుత్రకులమూలమున నింతకాలము బ్రతికియున్నది. లేకున్న నెప్పుడో ప్రాణపరీత్యాగము గావించికొనియుండును.

[నేపథ్యమున]

వార్మికిమునీంద్రా, మృత్యుంజయ తీర్థవేదాత్మరులగు ఋషీశ్వరులు

వేచియున్నారు.

వాల్మీకి: ఇదిగో! వచ్చుచున్నాను.

[నిష్క్రమించును]

ద్వితీయ స్థలము: అడవి.

[మునిబాలురు ప్రవేశింతురు]

మాండవ్యుడు: కుశలవు లింతలో నెట్లుపోయిరి ?

సానండుడు: అయ్యయ్యో—

మాండ: సానందా, యేమేమి?

సానం: వారుగో! కుశలవులు. కొదమనులాగివైచి తల్లసింగమును పాలు పితుకుచున్నారు.

మాండ: అబ్బబో! చచ్చిరి, చచ్చిరి. సింహము తిరిగిగూచి పండ్లకిలించుచున్నది.— అబ్బ, బిడ్డలుగారురా పీళ్ళు పిట్టపిడుగులు.

సానం: వీరుచచ్చిన మనసైకివచ్చును. మాండవ్యా, మనము ఆశ్రమమునకు వెళ్ళుదమురమ్ము.

[కుశలవులు ప్రవేశింతురు.]

లవు: [సింగపుకొదమను ముద్దుపెట్టుకొనుచు] బుజ్జమ్మా, మన మాడుకొందాము. నీకు తియ్యనిపండ్లు కోసిపెట్టెదను.

కుశు: [పెద్దసింగపు జూలుపట్టుకొని] సింహమా, పరుగెత్తుము. నీనె స్వారిచేసి చూచెదను.

మునిబాలురు: [భయపడుదురు.]

లవు: సానందా, యీబుజ్జచ్చుచు తీసికొని మేముగూడ ఆశ్రమానికి వచ్చెదము.

సానం: మీరు చచ్చునదిగాక మమ్ములనుగూడ చంపుటకా ?

మాండ: సానందా, నాకు భయమెత్తుచున్నది. మనము వీరికన్న ముందుగ పరుగెత్తుదము.

కుశు: మాండవ్యా, భయపడకండి. ఇవి పసిపాపలవండ్రివి. మనల నేమిచేయవు.

లవు: [నవ్వుచు సింగపుఁగొదమను మునిబాలురపై విసరుచు] ఇదె గో! సింగపుకూన, వదలిపెట్టిన మిమ్ము కఱచి చంపును.

మునిబాలురు: అయ్యో! చచ్చితిమి—చచ్చితిమి.

లవు: అబ్బా! యెంత మహిమావంతులురా వీళ్ళు! చచ్చి మరల బ్రతికినారు.

సానం: లవా, మీదుండగములు తల్లితోఁజెప్పి మిమ్ములఁ గొట్టించెదము.

లవు: ఏమీ కొట్టించెదరా ?— [సింగపుఁగొదమను చంకఁదెచ్చు కొని సానాదుని దగ్గఱకుఁ బోవును]

సానం: [పెరుకకుఁదగ్గఱు] అయ్యో! అక్కడనే యుండుము. నుమ్ము సింగపుఁగొదమచేఁ గఱిపింపకుము. [బాహ్మణ హత్యా పాతకము చూపుకొనును.

కుశు: [స్వగతము] మునిబాలకు లెంత పీటెకినారు!

మాండ: లవా, యొకసించాముండినట్లు నుటియొకసించా ముందఁగఁ సుమా. నీమురిపెము గిరినెము వెళ్ళినచ్చును.

లవు: [చిఱునవ్వుతో] అవునవును! ఉండవు; కొన్ని అడవి, కొన్ని మొగవి; కొన్ని చిన్నవి; కొన్ని పెద్దవి.

మాండ. మేము మాట్లాడిన మీకు ఎగతాళిగనున్నది.

కుశు: తిమ్మదా, వీరు ధైర్యవంతులు, వీరితో చర్చాటము లాడఁ జోకుము.

లవు: [ఒరుగుచు] సానందా, యీ సింగముబారినుండి చుమ్మ రక్షింపుము.

సానం: ఏమీ మమ్మెత్తిపొడిచెదరా? మేము పిటికివార నును కొంటిరా? మా తల్లిగండ్రులు నిగ్రహానుగ్రహ శక్తివంతులు — శాపప్రయోగ దక్షులు!

కుశు: ఊ—ఊ! మాకు భయమెత్తుచున్నది. చీమలపుట్ట మాడు దాగుకొంటాము.

లవు: [నవ్వుచు] మాతాత ముత్తాలుగూడ రాజ్యాలేలిన ప్రజ్ఞా వంతులే!

మాండ: సానందా, నీవింక మాటాడక రమ్మ; అడవిమేకల సాలు క్రావి వీరికి పొగరుపట్టియున్నది. వాల్మీకిపాదులవారి యాశ్రమమునకుఁ జోయి మనపయి సొడ్డులేకుండ వీరితల్లితోఁ జెప్పుదము.

సానం: అవును. పోదము పద.

[నిష్క్రమింతురు.]

లవు: అన్నా, తల్లిసింగమును తరుమగొట్టుము. ఈ చిన్నికూనను ఆశ్రమమునకుఁ దీసికొనిపోయి నివ్వరియన్నముపెట్టి సాకుదము.

కుశు: పాపము! ఆగొదమను విడిచిపెట్టుము. దానితల్లి యూగకే వీరిట్లు చూచుచున్నది. మనతల్లిదగ్గఱనుండి మనలను బలవంతముగ నేటుపఱచిన మనకును అమ్మకును ఎంతకష్టముగ నుండును.

లవు: అన్నా, మృగాలకుఁ గూడా అంతేనా?

కుశు: అవునవును.

లవు: అట్లయిన వదలిపెట్టెదను. [కూనను ముద్దుపెట్టుకొనుచు]

నాబుజ్జికూనా, నీవుపోయి నీతల్లి పాలు త్రాగుము. [వదలిపెట్టును.]

కుశు: మునిబాలకులు మనలను వదలిపెట్టి పరుగెత్తిరి చూచితివా?

లవు: అన్నా, వారుతల్లితో యేమేమో చాడీలు చెప్పుదురు. మనముకూడ వెళ్లుదము రమ్ము.

కుశు: అవును! కదలుము.

[నిష్క్రమింతురు.]

తృతీయ స్థలము: వాల్మీకి ఆశ్రమము.

[సీత తాలిబండపైఁ గూర్చుండియుండును.]

సీత: అకటా! బిడ్డలారా, యీమందభాగ్యురాలి కడుపున నేల పుట్టితిరి? రఘుకులాలంకారుని యంకపీఠమునఁ గూర్చుండి ముద్దులొసఁగు భాగ్యమునకుఁ దొలంగి యీనట్టడపులఁ దాపసబాలురతోఁ గ్రుమ్మరునట్లు విధి మీశాసట వ్రాసెనా?

జలధి పరీత భూవలయ శాసనకర్తకుఁ బుత్రులయ్యు ముద్దులనుతులెట్టి సౌఖ్యపరితోషము లొందక మానియాశ్రమంబుల ఫలమూలము ల్గుడిచి భూషణముల్ కయిసేతలేక పట్ట లజినముల్ ధరించి యకటా! సమిధల్ గొని తెచ్చుటాయెనే?

అంధకారమయమైన యాకాశమున నక్షత్రద్వయమువలె బాలకుల సుందర వదనారవిందములు నాకుఁ గొంతయానందము గలిగించుచున్నవి. మొలబఁటి దుగ్ధమున మోకాలిబంటి సంతోషమనునది యిట్టిదే కాబోలు.



[మాండవ్యుడు, సానండుడు ప్రవేశింతురు.]

సానం: అమ్మా.

సీత: నాయనా, యేమి?

సానం: మీ కుశలవులను గట్టుదిట్టము నేయకున్నఁ బ్రాణాపాయము కలుగును.

సీత: సానందా, యేల యిట్లు పలుకుచున్నావు? నా రేమిచేసిరి?

సానం: కొదమను లాగివైచి తల్లిసింగమును పాలు పితుకుచుండిరి. మేము అది యేమిపనియన్న మాపైకి సింహకిశోరమును విసరి భయపెట్టిరి. నే నబద్ధమాడిన ఈ మాండవ్యుని అడుగుము.

మాండ: ఇంకేమి యబద్ధమున్నది.

సీత: అయ్యో! వారికిఁ గూరమ్మగములతో నేమి చక్కాటము? వాల్మీకినాయనగారితోఁజెప్పి కుశలవులకుఁ దగు శిక్షచేయించెదను. మీరుపొండు.

మాండ: అమ్మా, అడవిచ్చుగములన్న లవునకుఁ గొంచెముగూడ భయములేదు. మాబోఁటివాండ్లమే భయపడుచుందుము.

[నేపథ్యమున]

అన్నా, నావిల్లుగూడ కొమ్మకుఁ దగిలించుము.

సానం: అమ్మా, మే మింకవెళ్ళెదము; లవుని కంఠస్వనమువలె నున్నది. మమ్ముఁజూచిన సింగపుకూనను ఉసిగొల్పుదురు.

[నిష్క్రమింతురు]

సీత: కురంగములతోడఁ బంచానన కిశోరములఁ బెంచినను వాని స్వభావ మేల మానును?

మొగిలి పుట్టంగ ముగ్ధును బుట్టినటులఁ  
గుశలవులతోడ శౌర్యంబు గూడఁబుట్టె;  
నార్యతాపస సాహచర్యమున నైన  
క్షాత్రగుణముల కటకట సమసిపోదు.

[లవుఁడు ప్రవేశించును]

లవు: అమ్మా, నేను సింఘబుజ్జమ్మను ఆశ్రమానికి తెచ్చెదనంటే  
అన్నయ్య వద్దన్నాఁడు.

సీత: [కొంగిలించుకొని] అయ్యో! నా ముద్దుకూనా, కూరమ్మ  
గములతోడ మీ కేమి చర్చాటము? అవి యొకప్పుడు మిమ్ముగఁజచినను గఱవ  
వచ్చును.

లవు: [నవ్వుచు] మాచేతిలో లేవా కఱకుబాణాలు?

సీత: నాయనా! యిదిమీఁద మీ రట్టిసాహసకార్యము లొనరిం  
పకుఁడు. మందభాగ్యులకు నమ్మతముగూడ విషమగుచుండును.

లవు: అమ్మా, వాల్మీకితాతగారు చెప్పే రామాయణము నీవు వివ  
లేదా? అందు కథానాయకుఁ డగురాముఁడు చిన్ననాఁడే తాటకను మారీచ  
సుబాహులను చంపినాఁడట! ఆయన క్షత్రియుఁడట! అమ్మా క్షత్రి  
యులందరు చిన్నతనమందే యుద్ధము నేర్చుకొంటారా?

సీత: నాయనా, మునిబాలురకు మీ కేల యా వినారము.

లవు: అమ్మా, వాల్మీకితాతగారు మాకు చిన్నప్పడే బాణప్రయో  
గము శిక్షించినారుగాదా! నేను క్షత్రియుఁడ నయ్యెదను. అమ్మా, అన్నయ్య  
కూడా అవుతాఁడుగాదా.

సీత: [లవుని జవిరియెత్తుకొని] నా కన్నతండ్రీ, అట్లే అగుదువా  
లెమ్ము.

## [నేపథ్యమున]

తమ్ముడా, రమ్ము రమ్ము.

లవు: [కాగిలి విడిపించుకొని] అన్నయ్య యెందుకో పిలుచు చున్నాడు.

[నిష్క్రమించును.]

సీత: అక్కటా! నామద్దకొమరులు ఈ యజ్ఞాతవాసకస్త్రము లెన్ని దినము లనుభవించుదురు? ఈబిడ్డల ముద్దుమాటలు వినిన ఆర్యపుత్రుల డెట్లు సంతసించియుండునోగదా?

జనకుడు గని మోదింపని

తనయుల మృదుభాషణములు ధైర్యోద్ధతులన్

దనరియు వ్యర్థంబులు ని

ర్జనవనమునఁ బూచియున్న ప్రసనము లటులన్.

[యవనికజాటును.]

చతుర్థ స్థలము: అడవి.

[యజ్ఞదత్తుడు ప్రవేశించును]

యజ్ఞ: సవనమన్నసంబరమునఁ గప్టముల గుర్రెలుంగక యాయుద్యోగమున కొప్పుకొంటిని. నడచినడచి నాపాదములు పుండ్యయినవి. ఏపుట్టలానో యేపాదలానో గుక్కిరి మిక్కిరి మనకుండ ముక్కుపట్టుకొని యెన్నడో ప్రాణముపోయిన పీనుగులవలె బిట్టబిగిసికొని కూర్చుండియున్న వగ్గుతాపసుల

యిక్కలు నేనెట్లు కనుగొందును? ఆ జడవారులు రాకున్న అశ్వమేధము చక్కగ నెరవేరదట! మేములేమా అయిదారువేదములు చదువుకొన్న మహా బ్రాహ్మణులము. అయిననేమి? శంఖమునుండి జాతిననీళ్ళే తీర్చమగును.

ఇచ్చట నలుదెసలకుఁ బలుమార్గములు పోవుచున్నవి. ఏదారిని పోయిన నే యరణ్యము సొచ్చి యేక్షూరమృగములవాతఁ బడుచునో అను భయమున నాగుండెలు దేవతార్చనగంటవలె గడగడ గొట్టుకొనుచున్నవి. అయ్యో, నేను తిరిగి దారపుత్రులఁ గాంచు భాగ్యముండునా? ఎట్లయిన నగుగాక! ఇట్టితటి ధైర్యసాహసము లవలంబించి రెండవ పరశురాముడ నయ్యెదను. [నలుదెసలు పరికించి] ఈమార్గము వెడల్పుగను చక్కగనున్నది. అపాయము జరుగునెడల నిరాటంకముగఁ బరునెత్తుటకుఁ దగియున్నది. [కొంతనడచి] అయ్యో సింహము! సింహము! చచ్చితిని చచ్చితిని. వేదాధ్యయనపఠఁడను, బ్రాహ్మణుడను, రక్షింపుడు. రక్షింపుడు!

[లవుఁడు విల్లుభుజమునఁ తగిలించుకొని పూలబుట్టతో వచ్చును]

లవు: ఎక్కడ ఎక్కడ సింహము? [విల్లుచేతికఁదుకొనును]

యజ్ఞ: [గద్గదస్వనముతో] నాయనా, అదిగోసింహము. నిన్ను దైవము సమయమునకే పంపినాఁడు.

లవు: [విల్లెక్కు పెట్టి] ఓయి ఛాందసుఁడా! నాచేత మునిహత్య గావింపనెంచితివా?

యజ్ఞ: అబ్బాయీ, కాదుకాదు. అదిగో! సింహము పొదమాటునఁ గాలికి జూలెగురుచున్నది చూడు.

లవు: చూచి చెప్పెదను.

యజ్ఞ: నేనిక్కడ నుందును.

లవు: [చూడఁబోవును]

యజ్ఞ: మునికుమారా జాగ్రత, జాగ్రత.

లవు: చూచితివా. యీయన సునందుల తాత!

యజ్ఞ: అబ్బో! నిజముతెలియక యెంతభయపడినాను. వీరు ప్రతి  
అమావాస్యకు డోగము చేయించుకొన్న నాకింత భీతిగలిగియుండదుగదా.  
[స్వగతము] ఈ మునిపేరు పట్టిలోనున్నదా? [చూచి] ఉన్నది. [ప్రకాశ  
ముగ] ఆర్యా, సునంద మునీంద్రా.

లవు: బ్రాహ్మణుడా, సమయము తెలిసికొనక హెచ్చరింప  
కుము. సునందుల తాతగారు సమాధిలో నున్నారు.

యజ్ఞ: అబ్బో! మునిశాపము తప్పిందుకొంటిని. నాయనా, వాల్మీకి  
మునీంద్రుల యాశ్రమము చూపించెదవా?

లవు: మీరెవ్వరు? ఎందుకు మాతాతగారి ఆశ్రమానికి వచ్చినారు?

యజ్ఞ: మునికుమారా, నేను సద్బ్రాహ్మణుడను. ఈమకగ కుండ  
లములు నాశాస్త్రవిద్వేమును నాకిన్న ముందు హెచ్చరింపలేదా? చతుర్దశ  
వేదసారమును ఈడబ్బాలోవైచి పీల్చుచుందును. [ముక్కుసాడి డబ్బా తీసి  
చిటికె పొడిపిల్చి] అనగా వేదములెల్ల నాకు కరతలామలకములు.

లవు: అయ్యా, మీరు వాల్మీకితాతగారికి గురువులుగా నుండవలసిన  
వారు. మాతాతగారికి నాలుగువేదములు మాత్రమే తెలియును.

యజ్ఞ: అటులనా—[నవ్వును]

లవు: అవునుగాని, మీ పేరేమి?

యజ్ఞ: నాపేరా? యజ్ఞదత్తుడు.

లవు: మీరిచ్చట కేల వచ్చినారు?

యజ్ఞ: సకలసామంత మహీకాంత మణి కిరీట ప్రభా రంజిత పాద  
పద్మండగు ఇత్వోకువంశ ప్రదీపకుడు రామచంద్ర నరేంద్రుడు అశ్వమేధము  
జూసరింప మన్నాడు. ఆ యజ్ఞదర్శనార్థము మునీశ్వరుల నాహ్వానింప నేను  
వియోగింపబడితిని.

లవు: రామచంద్రుని రేంద్రుడా! [ఆలోచించి] ఏమీ రామాయణ

కథానాయకుడా?

యజ్ఞ: [ఆశ్చర్యముతో] రామాయణ మేమిట్టి?

లవు: మీకు తెలియదా?

యజ్ఞ: అయ్యో! తెలియదే.

లవు: నిజముగనా?

యజ్ఞ: ఏమీ మాబోర్తి మహాబ్రాహ్మణు లబద్ధములాడుదురా?

లవు: వాల్మీకితాతగారు రఘువంశీయుడైన రామునిచరిత్రమును ఛందోబద్ధముగాపించిరి. ఆరాముడేనా మీ రామచంద్ర నరేంద్రుడు?

యజ్ఞ: అట్లేయున్నది. ఏమిచిత్రము! నేదములందుఁ గాక ఛందస్సు మఱియొక చోటఁబుట్టెనా?

లవు: అవును; మాతాతగారి అవృతవాక్కునందు.

యజ్ఞ: ఎట్లు?

లవు: ఒకనాఁడు ప్రొద్దువొడుపున వాల్మీకితాతగారు శిష్యులతోఁ గూడ గంగానదికి స్నానమునకుఁ బోవుచుండ దారిలో నొకచెట్టుకొమ్మపై నొక క్రొందమిఠునము ముద్దులాడుకొనుచుండెనట. అంతెలో నొకబోయ యొకపిట్టను కఱకుటమ్మున నెలగూల్చెను. పాపము! రెండవపిట్ట దానిని గాంచి కరుణముగ వాప్రొవుచుండ తాతగారు పీక్షించి ఆబోయవానిని శపించిరి.

యజ్ఞ: తర్వాత?

లవు: ఆశాపము అనుష్టప్ప శ్లోకరూపమున వెలువడినది. ఈచిత్రమునకు శిష్యులును తాతగారును ఆశ్చర్యపడుచుండు సమయమున బ్రహ్మదేవుఁడు ప్రత్యక్షమయి రఘురాముని చరిత్రమును శ్లోకరూపమున రచియింపుమని ఆదేశించెను.

యజ్ఞ: [స్వగతము] ఆహా! యీకథను వినుకొలది వింత వొడముచున్నది! [ప్రకాశముగ] నాయనా? నీవెవ్వరిబిడ్డవు, మీ తండ్రిపేరేమి?

లవు: ఏమో నాకుఁదెలియదు.

యజ్ఞ: [స్వగతము] ఆహా! ఈకుమారుఁడు రాజకుటుంబమునఁ బుట్టవలసినవాఁడు. [ప్రకాశముగ] నాయనా? వాల్మీకిమునీంద్రుల, యాశ్రమము చూపించెదవా?

లవు: వాల్మీకితాతగారు కుటీరమునలేరు. మృత్యుంజయ తీర్థమునకు శిష్యులతోఁగూడ పోయియున్నారు.

యజ్ఞ: ఏమి నే బయలుదేరిన లగ్నచూత్యము! ఆగస్త్యమహర్షి యాశ్రమమునకు ఏతట్లు పోవలయును?

లవు: రమ్మ. దారి చూపించిపోయెదను.

యజ్ఞ: నాయనా, దీర్ఘాయుష్మంతుఁడవుగమ్మ.

[నిష్క్రమింతురు.]

నంచమస్థలము: అడవి.

[కుశలవులు సమిధలకట్టలతో ప్రవేశింతురు]

కుశు: తమ్ముడా, నీవేరిన సమిధ లివేనా?

లవు: అన్నా, నేను పుట్లలు ఏరునప్పుడు కాలిలో ముల్లు విటిగి నొప్పిచేసినది. అందువలన కొద్దిగ నేరితిని.

కుశు: ముల్లు తీసికొంటివా?

లవు: తీసితిని; ఇంకను కొంచెము నొప్పిగానున్నది.

కుశు: కుటీరమునకుఁ బోదమురమ్ము; గారనూనె పూసిన నొప్పితగ్గును.

లవు: ఇప్పుడే ఆశ్రమమునకు నడువలేను. కొంతసేపీ చెట్లనీడ కూర్చుండి పోవుదము.



కుశు: అట్లే కూర్చుండెదము. [ఇరువురు కూర్చుందురు]

కుశు: [ఆలోచనోన్ముఖుడై స్వగతము] మాతల్లియేలొకొ  
యడపరానిశోకముచే నెల్లప్పుడుఁ గ్రాగుచుండినటులఁ గన్పట్టును? ఇతర  
మునికన్యలవలె పువ్వులు ముడువదు; గారనూ నెచరుముట లేక తలవెండ్రు  
కలు జడగట్టికొనిపోయెను. నీరింకిన వాడిపోవు తమ్మితూఁటివలె మాయమ్మ  
ఎందువల్లనో (కమక్ర)చుముగ దిగఁ గరఁగుచున్నది ?

లవు: అన్నా యేమి శలపోయుచున్నావు?

కుశు: తమ్ముడా, అమ్మ యున్నశిశువు నీవెప్పుడైన కనిపెట్టితివా?

లవు: ఉమ్మలిక మెందుకు ?

కుశు: మనయమ్మ యప్పుడప్పుడు శోకమునఁ గుములుచుండును.  
నిన్న సాయంకాలమున నే నాశ్రమమునకుఁ బోవుసడికి నొంట్రిగఁగూర్చుండి  
కన్నీరు నించుచుండెను. నేను వచ్చుటఁగాంచి గన్నీరద్దుకొని నన్ను ముద్దిడి  
కొనియెను. శోక కారణ మడిగిన ముద్దులు గురిపించి నామాట పులిమి  
పుచ్చెను.

లవు: అన్నా, మునికన్యలేమైన అమ్మను కష్ట పెట్టినారు కాఁబోలు.

కుశు: అటుగాదు; వారు మనతల్లిని ఎంతో యాదరమున నుపచ  
రించుచుండెదరు.

లవు: అన్నా, మన మాశ్రమమున కరిగి అమ్మను నిజ మడుగుదము.

కుశు: లవా, నాకొకసందేహము గలుగుచున్నది; మన మెవ్వరము?  
మనమేల యీయరణ్యమున నున్నాము?

లవు: అన్నా, అంతమాత్రము తెలియదా? వాళ్ళీకి తాతను అమ్మ,  
నాయనా, యని పిలుచుచుండును. మనతల్లి తాతకూతురుగదా?

కుశు: అట్లయిన మన తండ్రియెవరు? ఒక్కనాడైన మనము  
ఆయనను చూచియెఱుఁగము.

లవు: [దీనముగ] అన్నా, మనకుఁ దెలియని పిన్ననాటనే మర

నించె గాఁబోలు!

కుశు: కాదు, కాదు; మనతల్లి మంగళనూత్రముధరించియున్నది.

లవు: [కొంతసేపూఁకుండి] అన్నా తెలిసినది, తెలిసినది. మన తండ్రి యెచ్చటనో తపస్సు చేయుచుండవలయును.

కుశు: నాకేమియుఁ దోఁపకున్నది. మనకును ఇచ్చటి మునిబాలురకును చాలభేదము గనుపట్టుచున్నది. వాల్మీకితాతగారు లక్ష్మీన తాపసకుమారులకు శిక్షింపని బాణప్రయోగము మనకుమాత్రమే యేల నేర్పించిరి?

లవు: మనలను తృప్తియులను జేయుటకు.

కుశు: లవా, నీసమాధానము నాకు నచ్చలేదు. ఇంకేదో కొంత దాపణీకమున్నది. ఎట్టులైన హటముపట్టి ఈరహస్యము నెఱుంగవలయును.

లవు: ఆవునవును; మనమిద్దఱుపేడ్చి అన్నము దినకుండన అమ్మ యీరహస్యము చెప్పకమానదు.

[నేపథ్యమున]

ప్రళయకాలాబ్ధి కల్లోలపటలిరేగి

పృథివీ గబళింపవచ్చెనాఁ బృథులనై న్య

మటవిఁగాల్పెట్ట భీతిల్లి యాశ్రమముల

కొక్కపెట్టునఁబర్వె మృగోత్కరంబు.

[కుశలవులు లేచి]

లవు: ఏమి నైశ్యమా?

కుశు: ఆహా! తాతగారు చెప్పినట్లే అయినది. “నేనాశ్రమమున లేనిసమయమున రాక్షసులువచ్చి యజ్ఞవేదికలు పెళ్ళగింతురు. మునిపల్లె కొల్లగొట్టుదురు; జాగరూకులై యుండుండ ”ని హెచ్చరించిపోయిరి. లవా,

ప్రమాదము వాటిల్లినది.

[ఇరువురు విలైక్కు పెట్టుదురు.]

[నేపథ్యమున]

ఆహా! వింతమృగము! వింతమృగము!

[మాండవ్యుడు ప్రవేశించును]

మాండ: ఆహా! వింతమృగము! వింతమృగము!

లవు: మాండవ్యా, ఏమి మృగము?

కుశు: ఆశ్రమముతట్టుకు రక్కసి బలగములు వచ్చినవా?

మాండ: [భయముతో] అయ్యో! కుశా, నన్ను గాపాడుము.

కుశు: భీతిల్లకుము; రాక్షసులు నీ కెదురుపడిరా?

మాండ: లేదు.

కుశు: అట్లయిన సైన్యములేమి?

మాండ: [స్వగతము] దిగులుతీతినది. [ప్రకాశముగ] అరణ్యమార్గమున ధూళీపటలము ఆకాశమున కెగయుచున్నది. ఒక వింతమృగము బంగారు మొగము పట్టు తళతళమనునట్లు పరుగుత్తుచున్నది.

లవు: మాండవ్యా, అదేమి మృగము?

మాండ: వృద్ధతాపసులు దానిని యజ్ఞాశ్వమని చెప్పుచున్నారు.

కుశు: ఆశ్వములు వాహనములని రామాయణకథయందు విందుము.

లవు: అవునవును.

మాండ:

మత్తకోకిల—కాంచమింతకు నట్టివింతమృగము నెప్పుడు నీచనిక  
మించుపోలిక సంచలించును మేదిని న్నడయాడెడుం;  
బొంచిపట్టగఁ బోవఁ దాడును బోదపచ్చిక మేసెడిం;  
గుంచెతోకయుఁ గుచ్చుజూలును గొప్పడెక్కలు చెన్నగున్.

లవు: అన్నా, మనము పోయిచూతము.

కుశు: మాండవ్యా, ఆ గుఱ్ఱ మెచ్చటనున్నది?

మాండ: కళ్యాణ సరోవరప్రాంతమునఁ బచ్చికబయల మేయఁ  
చున్నది.

లవు: పోవుదమురండు.

[అందఱు నిష్క్రమింతురు.]

[తెఱయెత్తఁబడును. గుఱ్ఱము కనఁబడును.]

కుశు: ఆహా ! ఈవారువమెంత తీరుగానున్నది !

మాండ: [దూరముననుండి] కుశా, యొంటిగ దగ్గఱకుఁబోకుము .  
అది కఱచు నేమి.

లవు: ఈగుఱ్ఱముపై స్వారిచేసిన నెట్లుండునో? [దగ్గఱి] అన్నా,  
అదిగో బంగారు పట్ట మోమున వేలాడుచున్నది.

కుశు: [మొగముపట్ట తీసికొనిచూచి] దీనిపై రత్నాక్షరములు  
గూడ మెఱయుచున్నవి.

మాండ: [స్వగతము] గుఱ్ఱమునకు కఱచుస్వభావము లేదుకాఁబో  
లు ! [మెల్లగ దగ్గఱును]

కుశు: [ముఖపట్టము పరికించి]

పదితలల రానణాసురు

మెదిపిన శ్రీరాముఁ డశ్వమేధము సేయన్

వదలెను హయమును; వీరుల్

పొదలినఁ గట్టుండు; లేక, మోడ్చుఁడు కరముల్.

ఏమేమీ ? శ్రీరాముఁ డశ్వమేధ మొనరింపనున్నాడట! ఆతనికన్న

వీరులున్న వారువమును బట్టవలయునట !

లవు: లేకున్న ? —

కుశు: చేతులు జోడింపవలయునట ! ఏమి యీకండకావరము, దశకంఠు నంతటి వీరుని సంహరించితి నను గర్వముకాబోలు ! లోకములోని వీరమాతలు గొడ్డువోయిరా?

లవు: అన్నా, రాముఁ డసహాయశూరుడై దశకంఠుని వధియిం చెనా? భ్రాతృద్రోహియగు విభీషణుఁడు, కోతులు, కొండమృచ్చులు, ఎలుగుబంట్లు లేకున్న రామచంద్రుఁ డేమయ్యుండునో యెవ్వరెఱుఁగు దురు ? ఆశూరత్వమునకా యీ యశ్వమేధము ?

కుశు: మనమీ సవనాశ్వమును కట్టివైచెదము.

లవు: అవునవును; వాల్మీకితాతగారు పక్షపాతముతో వర్ణించిన శ్రీరాముని శూరత్వ మేపాటివో కనుఁగొందము.

మాండ: అబ్బో ! మీరు మునిపల్లెకంతటికి అగ్ని రగిలింప నున్నా రా ? మునిబాలు చెక్కడ ? సార్వభౌము నెదుర్కొను తెక్కడ ?

కుశు: తమ్ముడా, నాసమిధలుగూడ నీవు పట్టుకొనిపోము. ఈయశ్వమును నేను దీసికొనివచ్చెదను ! [తీసికొనును]

లవు: అన్నా, యీ గుఱ్ఱముపై నేనెక్కెదనా?

కుశు: లవా, యజ్ఞాయశ్వము పవిత్రమయినది.

లవు: అట్లయిన వలదు లెమ్ము.

మాండ: [స్వగతము] మునిపల్లెకేదో మహా ప్రళయము సంభవింప నున్నది.

[యవనికజాటును]

# సప్తమాంకము

ప్రథమస్థలము: అడవి.

[లక్ష్మణుడు ప్రవేశించును].

లక్ష్మణుడు: దుఃఖగర్భితములగు ప్రాంతాండ్రులకు వత్సరములు గడచినప్పటికిని రామపత్నిని విడనాడిన యీ కాంతారస్థలముల దర్శింప, సీతాపరిత్యాగ సంతాపము నేటిదివలె నాహ్వానయతలము లొరసికొనుచుఁ బ్రశృద్ధ మగుచున్నది.

ధరణిజా పదన్యాస పూతంబులైన  
యటవులించుక మాడ్చుతో నైనఁగాంచ  
నయ్యెఁగాని సీతాకార మాత్మఁ దక్క  
దృశ్యలోకంబు ననునెందుఁ దేజరిలదు.

సీతావిరహితమైన యశ్వమేధము దుఃఖకగమైనను దన్మాంశమున ఆర్యాపుష్కగ్ధము లభించు నేమోయను కొండంత యాసతో వచ్చితిని. నా యాస నిద్రమేల్కొన్నవాని స్వప్నమువలె అదృశ్యమయ్యెను. [కొంత నడచి] అకటా! నేనెంత ప్రాణఘాతుకుఁడను. అగ్రిజుని యాజ్ఞాగావించి మరణపర్యంతము నేధించు హృదయశల్యము వెచ్చికొంటిని.

రామసందేశ మేఁ దెల్పఁ గోమలాంగి  
జానకీదేవి ప్రాణవీహీన యగుచు

వజ్రపాతంబునం గూలు వల్లివోలె  
మూర్ఛవోయిన తరుకాండ మూల మిదిగో!

ఈప్రదేశము నేటికిని గుర్తింప సాధ్యమగుచున్నది.

జనకరాజేంద్ర పుత్రికోష్మల విషాద  
బాష్పవారి ప్రవాహంబు పాటిపాటి  
పచ్చపూరియు నిచ్చోటఁ బట్ట దకట!  
పృథ్వీశోకాగ్ని పరితప్త హృదయమనఁగ.

[నేపథ్యమున కలకలము.]

[అలకించి] ఏమి యీ కలకలము?

[సేనానాయకుఁడు ప్రవేశించును]

సేనా: జయము జయము యువరాజునకు! యశాశ్వము బంధించు  
బడినది.

లక్ష్మ: [అశ్వశృంగముతో] ఎవరు బంధించిరి?

సేనా: ఎవఁడో ఋషికుమారుఁడు.

లక్ష్మ: [అశ్వశృంగముతో] ఋషికుమారుఁడా? — తెలియక కట్టి  
యుండును. సవనాశ్వమనిచెప్పి విడిపించుఁడు.

సేనా: మహాప్రభూ, సర్వవిధముల బోధించితిమి. నయ నెవడు  
ములఁ జెప్పితిమి. ఎంత బ్రతిమాలినను వినక ఆతాపస వటువు ముష్కరపుఁ  
బట్టు పట్టియున్నాఁడు. మేము దెవరించిన సరకు నేయక యెల్లదామడుగు  
శింజినీ టంకారము గావించు చున్నాఁడు.



లక్ష్మ: ఏమివింత!

కాద్దుకం బేడ యడవులఁ గాయగరుబు  
పండ్లు గుడిచెడి జడదారి వటువువేడ?  
బ్రహ్మకులమున రెండవ పరశురాముఁ  
డవతరించెనె కేసరి హరిణి కటులు!

సేనా: యువరాజా, యాతఁడు సాహస్యతాపసబాలకుఁడుగాఁడు.

సౌందర్యశైల్యముల్ సమభాగములు గాఁగఁ  
బంచికొన్నవో దేహ భావములను!

మునిబాలకత్వంబు భుజబల విక్రమం  
బైకమత్యముతోడ నలరునవియ్యె!

అంగుళీ కీసలంబు లతుల శరాసనం  
బవిరత స్నేహంబు నాసగొనెనొ!

శైశవంబును ధైర్య సాహసోద్ధతు లన్న  
దమ్ముల యట్లుండఁ దలఁచెనొక్కొ!

కాక యన్యోన్యదూరత్వ కలనమెలఁగు  
గుణములెల్లను నొకచోటఁ గూడి తాప  
సార్థకాకారము సమాశ్రియంబుగొను నె?  
యిట్టిచిత్రంబు సృష్టిలో నెందుఁగనము.

లక్ష్మ: సేనానీ, ఆ తాపసవటువును జూచుటకు నామన మువ్వి

శూరుచున్నది. అచ్చోటికి దారితీయము.

సేనా: ఇదిగో యిటు.

[నిష్క్రమింతురు.]

ద్వితీయ స్థలము: వనము.

[కుశుడు ప్రవేశించును; గుత్తము కట్టబడియుండును.]

కుశు: ఈ ఋషీశ్వరు లెంత భీరులు? తాపసులు సవనాశ్వమును బట్టగూడదట!

బలము శౌర్యంబు గల్గిన భార్గవుండు  
మునివరుడు గాక తక్కువే? జనక తర్ప  
ణంబునకు రాజకుల శోణితంబు జీవ  
నదిగఁ బాటించలేదె యనంతధాతి?

చతురంభోధి పవిత్ర భూవలయమున అమోఘ్యాన్విత యజ్ఞాశ్వమును  
బట్టు వీరపుంగవుఁ డొక్కఁడైన లేడట!

[లక్ష్మణుడు, సేనాని ప్రవేశింతురు]

సేనా: ఇదిగో! సవనాశ్వము. ఆతఁడే తాపసబాలకుడు.

లక్ష్మణు: [స్వగతము] ఆహా! సేనాని వర్ణించినంతకన్న ఈయఁభి  
కుడు వేయిమడుంగు లెక్కుడుగఁ బ్రకాశించుచున్నాడు! [ప్రకాశముగ]

సేనానీ, సైన్య తుములమువలన మునీశ్వరుల తపస్సులకు భంగము గలుగకుండు నటు లరసికొనుము, సేనల సిద్ధపఱచి ప్రతిక్షణము నాయాజ్ఞకు వేచి యుండుము.

సేనా: దేవర యాజ్ఞాపించినట్లే. [నిష్క్రమించును.]

లక్ష్మ: [ద్వర్త] బాలకా, ఆశ్రమ లతలను గొటికివైచెనని యశ్వ మును గట్టియుంచితివా?

కుశు: [చిటునవ్వుతో] కాదుకాదు; ముఖపట్టమును దీసివైచుటకు.

లక్ష్మ: ఇది సవనాశ్వము సుమా!

కుశు: కాదని యెవరనిరి?

లక్ష్మ: అట్లయిన నీవేల కట్టితివి? ఆటలాడుటకుం దగిన లక్క బొమ్మ యనుకొంటివా దీనిని?

కుశు: కట్టినది లక్కబొమ్మయనికాదు. పదితలల రక్కసుని దును మాడిన రాముని కెన్ని తెలలుగలవో కనుగొనుటకు.

లక్ష్మ: [కోపముతో] ఏమి? పరిహాస మాడుచున్నావా?

కుశు: పరిహాసమో, చంద్రహాసమో మీకే తెలియవలయు.

లక్ష్మ: మునికుమారా, తెలియక నిష్పతో చెగ్గాటమాడుచున్నావు.

కుశు: నీటితో నిప్పునకేమి చెగ్గాటము?

లక్ష్మ: [స్వగతము] ఈ సౌందర్యరాశియగు ముద్దుకుమారుఁ డెవ్వ ని బిడ్డయో! మునితనయని కిట్టి వాక్పటుత్వము, ఇట్టి సాహస మలవడి యుండునా? [ప్రకాశముగ] బాలకా, యీ వాయవమును గట్టినవారు మాతోఁ బోరవలయును. నీవెవ్వరి కుమారుఁడవు?

కుశు: యుద్ధమునకుఁ బూర్వము సంబంధబాంధవ్యము నెఱుపుట మీ యాచారము కాఁబోలు!

లక్ష్మ: [స్వగతము] ఈ ముద్దుకుమారునిఁ గాంచినంత నే నిచ్చేతు కముగ నా యంతరంగము వాత్సల్య తరంగిత మగుచున్నది!

పల్లజడల్ మృగాజినము బాహువులం గురివెంద పేరు లు  
 త్ఫుల్ల ముఖారవిందమును బొల్పుగఁ దాపస బాలకత్వమున్  
 వెల్లడిసేయు; దోర్బలము, పీవరవక్షము, నిర్భయత్వమున్,  
 సల్లలితాంగ సౌష్ఠవము క్షత్రియబాలున కట్టు లొప్పెడున్.

[ప్రకాశము] కుమారా, చండశాసనుడగు రామచంద్రుని ప్రతిజ్ఞ  
 అన్యధా పరిణమింపదు. నిన్నగాంచినంతఁ జిదిమినఁ బాలుచిందు నీబుగ్గలను  
 ముద్దిడికొన మనసు పుట్టుచున్నదిగాని, నిశిత శరపరంపరల నీసుకుమారశరీర  
 ము నొగిలించుటకు నాహృదయ మియ్యకొనకున్నది.

కుశు: రాజా, చక్కని రాజనీతిజ్ఞుడవుగాని, నీ యశీకవాత్సల్య  
 ము మమ్ము మోసగింపఁజాలదు.

లక్ష్మ: ఓయీ వటుడా, నీ శ్రేయస్సునకుఁగా నుడివినదంతయు  
 మా యోటమిగఁ దలంచితివా? — కుమారా, నీ జననీజనకు లెవ్వరు ?

కుశు: ఎదిరి తల్లిదండ్రుల నెఱుంగకయున్న శరములు పాఱవు  
 కాబోలు!

లక్ష్మ: [స్వగతము] ఏమి యీబాలుని పట్టుదల? ఈతనిమోము  
 గాంచినంత నె జానకీదేవి పోలికలు గుప్పన మనమున కెగదట్టుచున్నవి. ఆస  
 యెంతిచ్చెడ్డది! అసాధ్యమునుగూడ సాధ్యచుట్టుల నూహింపఁజేయును?  
 [ప్రకాశముగ] బాలకా, నీకు సంగరమొనరింప నిచ్చగలదా ? నామాట  
 వినుము. నీ మువ్వురవుఁ బట్టుదల నీ ముప్పునకే కారణమగును. ఇట్టి ముద్దు  
 కుమారుని గోల్పోయిన తల్లిదండ్రుల శోకమునకుఁ బారముండునా ? నీకుఁ  
 దల్లిదండ్రు లున్న వారికి నీ వీ బాలిశోద్యమమును దెలిపిరమ్ము. నా యీ  
 కడసారి సదుపదేశమును గమనింపుము.

కుశు: రాజా, క్షత్రియవీరులు ఉపదేశవాక్యములఁ బ్రయోగిం  
 చియా విజయము నొందుట !

లక్ష్మి: [స్వగతము] వివేచన నీబాలకుని చతురోర్థ లసహ్యము  
 లగుచున్నవి. [ప్ర]కాశముగఁ ఓయీ, నీవెన్నని సవనాశ్వమును బంధించి  
 తిపో యా లోక్తక వీరుని కోధాగ్ని జ్వలయం దేల శలభమువలె నుగ్రి  
 దవు? ఆరామచంద్ర సరేంద్రుని యతిలోకశూరత్వము నీకుఁ దెలియక  
 యింతటి సాహసకార్య మొనరించితిని కాబోలు?

కౌశికయజ్ఞంబుఁ గావంగ నేఁగుచో

మూర్ఖుఁడన్న తాటక మదమడంచె;

మను: ఆఁడుదానిని బట్టి యటచి కూయఁగఁ జంప

నదియె శూరత్వము చనగ వలెనె ?

లక్ష్మి: క్రితువాటి శోణిత క్రవ్యముల్ చల్లు మా

రీచ సుబాహుల పీచమడంచె;

మను: పండ్లు గడ్డలుమెక్కు బక్కతపసుల నేచు

పిరికి దైత్యులఁగూల్పు వీరుడగునె ?

లక్ష్మి: ధరణీసుతా స్వయంవరమున గిరిజేశు

బలువిల్లు డాకేలఁ బట్టివెఱిచె;

మను: చిర కాలముంటఁ బుచ్చినవిల్లు విఱిచిన

దానికే చంకలు తట్టవలెనె ?

లక్ష్మి: ఆతుల విక్రమశాలి నమరేశు సుతువాలి

నొక్కబాణంబున నుక్కడంచె;

మను: ఇరువురు పోరాడునెడఁ బొంచి యొక్కని

మఱుగుగాఁ దెగటార్చ మానుషులె ?

లక్ష్మ: [స్వగతము] రామునిచరిత్ర మీ బాలున కెట్లు దేలి యును?

కుశ: ఓయీ, రాజా, యేలయిట్లు వందివలె బొగడుచున్నావు? రామునిశూరత్వము మాకు కొర్రెత్తమా?

కోతి కొండముచ్చు లెలుగుగొడ్లచేత  
జలధి గట్టించినార లాశ్చర్యముగను!  
వన్యమృగములఁ బాలించువారు మీరు  
మీ పరాక్రమోద్ధతికింక మేరగలదె?

లక్ష్మ: ఓయీ!

కుశ: రాజకుమారా, స్తుతిపాఠమునఁ గొంతమఱచితివి. మీ రాముఁ డు కాకివైఁగూడ నస్త్రప్రయోగము గావింపలేవా?

లక్ష్మ: [కోపముతో] ఓరి జ్ఞాన లవ దుర్విదధా, యెంతతాగుకొ న్నను నీ యవినీతిని వీడకున్నావు? రామచంద్ర న కేంద్రునిఁ చూలనాడిన నీ గర్వ మిపుడే యడంచెదను. రమ్మ—నీశ రాసనము సజ్యము గావింపుము.

కుశ: రాజా, యిప్పుడు క్షత్రియుడవైతివి. తపోవన శాంతికి భంగముగావింపవలదు. ఆ మరుప్రదేశమునకు నడువుము.

[నిష్క్రమింతురు]

తృతీయ స్థలము: వాల్మీకి కుటీరము.

[స్తీత ఆసీనయైయుండును.]

స్తీత: సూర్యభగవానుడు సభోమధ్యగతుడై వేడిసెకల సుమియు  
చున్నాడు. నా ముద్దుకొమరు లేలాకో యింతవఱకు గుటీరమునకురారు.  
అయ్యో ! యేమి నా కుడికన్నదరుచున్నది?

[మాండవ్యుడు ప్రవేశించును]

మాండ: అమ్మా, అమ్మా. ఆరణ్యకా— [దుఃఖించును]

స్తీత: నాయనా, మాండవ్యా, యెందుకు దుఃఖించుచున్నావు ?  
కుశలవు లెక్కడనున్నారు ?

మాండ: అమ్మా, యేమిచెప్పుదును? ఇంకను కుశలవులా? [దుఃఖిం  
చును.]

స్తీత: [తత్తరముతో లేచి] ఏమీ? కుశలవులేమైరి? వా రిపుడెక్క  
డనున్నారు ? వచ్చుచున్నారా ? ఒక్కమాటచెప్పుము.

మాండ: అయ్యో! నా నాలుక యాడకున్నది.

స్తీత: నా ముద్దుబిడ్డలకేమైన నాపద సంభవించెనా? మాండవ్యా,  
యేల విలంపించెదవు ?

మాండ: ఎక్కడివో పాపిసైన్యములు కళ్యాణసరస్సుప్రాంతముల  
విడిసినవి. వారి సవనాశ్వమును కుశుడు కట్టివైచెను. సేనాధిపతి వచ్చునను  
భీతితో నేను దూరమున దాగియుంటిని. అంతలో సేనాని వచ్చెను.

స్తీత: తర్వాత ?

మాండ: తర్వాత కుశుడును సేనానాయకుడును ఏమేమి వివా



దములు సలుపుచుండిరి. ఆమాటలు నాకు స్పష్టముగ వినబడలేదు.

సీత: మాండవ్యా, కుశలవుల కేమియాపద గలుగదు గదా? ఒక్కక్షణమునేపు విలంబన మెక్కయుగముగఁ దోచుచున్నది.

మాండ: అమ్మా, వా రిరువురి వాదముల నూహింప, సేనాధిపతి యశ్వమును విడువుచునియుఁ గుశుఁడు విడువననియుఁ అన్యోన్యము తర్కించుకొనుచుండినట్లు కనుపట్టినది.

సీత: [నిట్టూర్పుతో] అయ్యో! బాలుఁడెక్కడ, యజ్ఞాశ్వమును బట్టుటెక్కడ? ఇంతి నేరమి దగునా? మాండవ్యా, కుశుఁడు అశ్వమును విడువలేదా?

మాండ: ప్రాణమునైన వదలి పెట్టునేమోగాని, వారువమును మాత్రము విడువఁడు.

సీత: అయ్యో! నీవైన బుద్ధి సెప్పవా?

మాండ: నే సమీపమున నుండినఁగదా—

సీత: తరువాత?

మాండ: సేనానియును గుశుఁడును మరుప్రదేశమున కరిగిరి.

సీత: వా రచ్చటఁ బోరుసల్పిరా?

మాండ: వేటు చెప్పవలయునా ?

సీత: అకటా ! యెంతప్రమాద మెంతప్రమాదము !

పోరులను నారితేరిన వీరులేడ ?

బాణ విన్యాస మెఱుంగని బాలురేడ ?

శౌర్యసాహస సాధ్యంబు సమరమేడ ?

యిన్ని తలపోసి శంకించు హృదయ మకట !

మాండ: అమ్మా, శంకింపవలదు, కుశుని సంగర కళాకౌశలము వీక్షిం

సేనాధిపతి విస్మితచిత్తుడై ప్రతీకార సంధానజడుడై యూరకుండెను.

సీత: మాండవ్యా, లవకుమారుడు దగ్గజలేడా ?

మాండ: అమ్మా, ఆతడు సమిధలను మోసికొని కుటీరమునకు వచ్చుచుండెను.

సీత: అట్లును గుఱు డొంటరిగ యుద్ధము చేయున్నాడా ?

మాండ: అయిననేమి ? అగ్నికణ మొక్కటి చాలదా కొండంత తూలరాశిని బుగ్గిసేయుటకు ?

తేనెతెట్టెను జెలరేపఁ దేనెటీగ

గములు వెడలెడిచందానఁ గాండపటలి

కుశ శరాసన ముక్తమై గుమురుకొనుచు

దిక్కులీనిన యట్టులఁ దేజరిల్లె.

సీత: బభీ ! కుశకుమారా, జనకున కనురూపుడవైన పుత్రుడవైతివి. మాండవ్యా, తరువాత తరువాత ?

మాండ:

రూపంబెత్తిన శౌర్యమట్టుల మహారుద్రాకృతికా సంగర  
వ్యాపారోన్ముఖుడై కుశుండు ప్రదరవాతంబుసంధింపఁగం  
జాపం బుద్వికి జాతి నైన్యపతి మూర్ఛా వీత చేతస్కుడై  
భూపర్యంక శయానుడయ్యె వనభూముల్ పట్ట స్వాసీకినుల్.

సీత: ఆహా ! వీరమాత నైతినను నానందంబున నా యెడలెల్లఁ  
బులకరించుచున్నది. మద్దకుమారా, మొన్నటిదనుక నాయెడిలో నాడు  
కొనుచుంటివే! యింతటి సమరకళాకాశల మెప్పు డలవఱచుకొంటి నోయి?

జనకుఁడు నీచరాక్రమము, శౌర్యము, బాహుబలము, సంగరంబునఁ జరియించునేర్పు, శరముల్ పఱపించెడి తీరు గాంచినకాగనులఁ బ్రమోదబాష్పములు కాల్యలుగట్టఁగఁ గౌగిలింపఁడే తనయుఁడ రమ్మటంచసి? సుతా, సుకృతంబటు లుండఁబోలదే !

మాండః అమ్మా, అంతటఁ గుశుఁడు విజయకుతూహలియై సవనాశ్వము ముఖమున మెఱయుచున్న బంగారు పట్టును లాగికొని కుటీరమునకుఁ దరలుట కుద్యుత్తఁ డయ్యెను.

సీతః [స్వగతము] నాయనా, ముఖపట్టుమును విజయాంకముగఁ ద్రాకొంటివా ? [ప్రకాశముగ] అంతట ?

మాండః అంతట సింహనాదములొనరించుచుఁ జెల్లాచెదరైన సైన్యములు నొక్క మొనకుఁదలపడి కుశుని చుట్టుముట్టినవి. ఇంతలో మూర్ఛితుఁడగు సేనాని తెప్పరిలిలేచి సేనలఁ బరికొల్పుచుండెను.

సీతః [నిష్వేషపాటుతో] అయ్యో ! నాయనా, యింకెక్కడి కుశుఁడు ? ఒక్కబాలుని ఇంతసైన్యము పొదువుట వీరసీతీయా ?

మాండః అమ్మా, అంతట కుశుని యవస్థ చలిచీమలకుఁ జిక్కిన యురగ కిశోరమువలె నైనది. [దుఃఖించును]

సీతః [దుఃఖముతో] నన్ను వంచించితివి. వంచించితివి. ఇంతదనుక కుమారుని శౌర్యనినోదమున మైమఱపించి యతర్కితముగ సత్యమును బ్రత్యక్షము గావించితివి. నాముద్దుకుమారా, గఘువంశ కరీరమా, నాభాగ్య సర్వస్వమా, అసహాయుఁడవై రణరంగమునఁ గూలితివా ?

శరముల పోటుగంటుల నజస్రము నెత్తురు లూటకాల్వలై తొరఁగి శరీరముం దడుప దుర్భరవేదన కోర్వలేక యె

తైఱఁగునఁ బల్లటిల్లి రణదేశమునన్ శయనించితో! మనం  
బెరియఁగ నన్నుఁ దమ్ముని నిఁ కెంతగ లోఁదలపోసి కుందితో

అయ్యో ! కుశకుమారా, నాకన్నలవెన్నెలా, నన్నును నీముదు  
తమ్ముని విడనాడి పోయితివా ? వాల్మీకినాయన వచ్చి, 'కుసుఁడేడి' యన్న  
నేనేమి చెప్పుదును తండ్రి? ప్రియ తనూజా, నన్నఁగూడ నీతోడఁ గొని  
పోమ్ము. [మూర్ఛిల్లును]

మాండ: అమ్మా, యూరడిల్లుము. నేఁబోయి లవుని దీసికొని  
వచ్చెదను. [నిష్క్రమించును]

నీత: [తెప్పిరిలి] నాయనా కుశ కుమారా, ఒక్క నిమిషంబున  
లోకమెల్ల వెలిగించి మఱునిమిషంబున నస్తమించు నుల్కవలె నయినదా  
నీ బ్రతుకు? వాల్మీకి నాయనగారుండిన సత్తిపక్షప్రభావమునఁ బునర్జీవిని  
గావించియుండునేమోగదా ! అకటా ! నాబోఁట దురదృష్టవతికి నంతట  
భాగ్యమబ్బునా ? నాముద్దుకూనా, పండ్రెండువత్సరములకే నీకు శతాయు  
ష్యము సంపూర్ణమైనదా?

పూర్ణిమా చంద్రుని బురుణించు నీమోము

కళలెల్లఁ దఱిగెనే కన్నతండ్రి !

కల్వజేకులువోలు కన్నులు జిగిమాసి

మూతలు వడియెనే ముద్దుకూ !

సువిశాల ఫలకంబు సొంపుమీఱు నురంబు

శోణితం బాలికెనే సుందరాంగ !

ఆజానులంబమై యలరు దోర్మగళంబు

బలము దొలంగెనే కలికి పట్టి !

ఆశలకు నెల్ల నాలంబమైన నీవు  
 సంగర కోడళాయై సమసినావె !  
 యిట్టి ప్రిత్యక్షసత్యంబు నెఱిగియుండి  
 పగులదేమొ నాహృదయమ్ము బ్రద్దలగుచు.

అయ్యో ! నాముద్దుబిడ్డా, నన్న నట్టడవులపాలుచేసి పోయితివా?

[లవుడును మాండవ్యుడును ప్రవేశింతురు]

నాయనా, నీ ముద్దులయన్నను గోల్పోయితిమి.

[లవుని కాగిలించుకొని దుఃఖించుచు.]

లవు: అమ్మా, యేడువక చెప్పుచు. గుడ్డిమైన అన్నను కఱ  
 చెనా ?

సీత: అయ్యో ! నాయనా, యది యజ్ఞశ్వమట గదా.

లవు: అయిన నేమి ?

మాండ: అయిన నెమియ ? అదియే ప్రాణాంతకమైనది.

సీత: అశ్వరక్షకులు కుశునితో బోరాడిరట.

లవు: ఏమి ? అన్నను నొప్పించిరా ?

మాండ: నొప్పించుటయా ! కంఠగతప్రాణుని జేసి కనుము. ఎవ  
 రక్షన సంప్రదించు తాడు, అందులో తాపసార్చకు లెట్లుండవలయు ?

సీత: మాండవ్యా, ఇది నీతిబోధలకు దురణమా ?

లవు: ఏమంటివి ? — కంఠగతప్రాణుని జేసికనియా ?

ఉన్నారా కుశునొంచువీరులు నృపన్యూహంబునం చెచ్చటక ?  
 విన్నామే పులిపిల్ల ముట్టి నృకముల్ వీడించి చెండాడుటల్ ?

గన్నామే యిటువంటివింత? యయినం గానిండు; నేఁబోయి మా  
యన్నం దెత్తు రిపు ప్రభేదన చణ వ్యాపారపారీశాతక.

మాండవ్యా, న న్నా కదనరంగమునకుఁ గొనిపోము.

మాండ: [స్వగతము] అయ్యో! నాకే రావలయునా యీమహా  
విపత్తు ? మునుఁగఁబోయి మొసలికిఁ జిక్కితిని. ఒక్క శిలీముఖము తప్పిచారి  
నాపైఁబడినఁ బాణముల నూటికొనకమానదు. [ప్రకాశముగ] లవా, యిట్టి  
కార్యముల బాల్యచాపలము ఆపవలకు మూలమగును.

సీత: నాముద్దుకూనా, నీకేల యీమధుబ్ధి? తారతమ్య మెఱుంగక  
పోరిన కుశకుమారుని గతి యేమైనది?

చంద్రబింబమ్ము జలద సంఘస్నమయ్యె;  
గాఱుచీకటి నల్లడఁ గ్రమ్ముకొనియె;  
దారకలు మాసి యొక్కటే తార నిలిచె;  
నదియు నుఱిగిన గతియేమి యయ్య నాకు ?

లవు: అమ్మా, రోషాగ్నిజ్వాలల నానెత్తురు తుకతుక యుడుకు  
చున్నది. ప్రతిహింసావేశము నన్నుఁ బెరరేపుచున్నది. నన్ను వదలుము.

సీత: నాయనా, నీముష్కరత చాలింపుము. కడసారి నాముద్దు  
కొమరుని మృతక భేదరమునైనఁ గాంచుటకు నన్నుఁగొనిపోము.

లవు: తల్లీ, నీవు విచారింపవలదు, అన్న సర్వతోముఖ బాణ ప్ర  
యోగదక్షుఁడు. ఆశుఁడు మరణించియుండుట కల్ల. అన్న మూర్ఖునియుండిన  
భీతిల్లి ఈమాండవుల్లఁడు పరుగెత్తియుండును.

మాండ: నీవుమాత్రము భీతిల్లకుందువా? అప్పటికిని ధైర్యవంతుఁ  
డను గావున దూరముననుండియైన సంతయుఁ దెలిసికొని వచ్చితిని.

లవు: అమ్మా, కాలవిలంబన మగుచున్నది. నన్నుఁబోనిమ్ము.

[కొఁగిలి విడిపించుకొనును.]

నీత: నాయనా, నా మాటనినరా.

నాదుముద్దుకూన, నాకన్ను వెన్నెలా,  
నాకు భాగ్యరాశి, నాకుమార,  
పుత్రశోకవహ్నిఁ బొగిలింప నెంచితే ?  
రార కన్నతండ్రి, రణమునలడు.

లవు: అమ్మా. యాకూళలకు అన్నయ్యను నప్పగించి నన్ను సుఖ  
ముండు మనియెదవా ?

అన్నను నొంచినట్టి యభిమాతీబలాబులు చెట్టుపుట్టలకొ  
వెన్నడి మున్నడింబలున భీషణసంగరమందు మబ్బులోఁ  
జెన్నగు మించునా మెఱసి చిందఱవందఱచేసి శౌర్యమ  
భ్యున్నతి నొందఁ దెచ్చెద సహోదరు నీవు ముదంబుఁబొందఁగొ

నీత: మాండవ్యా, యిక నేనేమిసేయుదును? ఈలవుఁడు నామాట  
సరకు సేయకున్నాఁడు?

మాండ: అమ్మా, నీవు బ్రతిమాలినను విననివానికి నా సదుపదేశము  
చెవిని దూరునా?

లవు: తల్లి నీవైన వాల్మీకి తాతయైనఁ  
దాపసేశ్వరులైన విధాతయైన  
అన్న యవమానమునకు రోషాగ్నిరగులు  
నన్ను నిలుపగ లేరని నమ్ముమమ్ము.



అమ్మా, యికఁ బోయివచ్చెదను. మాండవ్యా, రమ్మ.  
మాండఁ పోదము పద.

[ఇరువురు నిష్క్రమింతురు.]

నీతః [చేతులుజోడించి] అయ్యో! జగదీశ్వరా, యీ ముద్దుకుమారు  
నైన గక్షింపవా?

సూర్యచంద్రులార, సురలార, మునులార,  
కన్నతంద్రులార గావరయ్య,  
యిలను నెల్ల నేలు నిత్వైకు భూపాలు  
ముద్దుపట్టి నాదు ముద్దుపట్టి.

[యవనిక జూలును.]

---

చతుర్థ స్థలము: అడవి.

---

[కుశుడు మూర్ఛిల్లియుండును; లక్ష్మణుడు  
ప్రక్కన నిలబడి యుండును.]

లక్ష్మణుఁ: కటకటా ! నేనెంత య కార్యమొనరించితిని? రోషావేశ  
మున నీబుష్పికుమారుని, ఈ శూరబాలకుని, ఈ సౌందర్యరాశిని నా కఱకు  
టమ్ముల కెఱ గావించితిని!

సగముపూచిన యెట్ట లొద్దుగపురెమ్మ  
 గాలితాఁకున నేలను గూలినటులఁ  
 దూపుగంటుల నెత్తురు దొరఁగుచుండ  
 ధరణి యొడిలోనఁబవళించె దపసి సుతుఁడు.

ఆహా ! నా యవివేకమునకు నాకే లజ్జ వొడముచున్నది! ఋషి  
 కుమారుని దునుమాడినందుకు అన్న కోపింపకమానఁడు. ఈ కుమారుని దుర  
 వ్యసఁ గాంచినఁ దాపస దంపతులు నన్ను శపింపక మన్నింతురా ?

ఉత్సాహ. చిగురుటాకు జొంపమందుఁ జిచ్చునెట్టి యవ్వలక  
 వగలఁబొగులు మూఁడునటుల బాలకుఁమనోహరుఁ  
 విగతజీవుఁగా నొనర్చి వీరలోక మందు నే  
 నగడు గుడుతు నఁచుఁ జిత్త మారటంబు నొందెడిక.

ఆహా ! యీతాపసబాలకునిపై నకారణవాత్సల్యము నాకేల గలుగు  
 చున్నది? ఇది తపోవస మహత్వమా యేమి ?

అరి దెగటారిన యంగుకుఁ  
 బరగదు మోదంబునాదు భావమునందుక  
 బరమ సుహృద్గర్భణంబనఁ  
 గర ముమ్మలికంబు నన్నుఁ గళనళపెట్టుక.

ఆహా ! బాలకుని యవయవములు మెల్లమెల్లగఁ గదలుచున్నవి  
 శరాఘాతముల నీకుమారుఁడు మైమఱచి పడియపండెనేగాని, దైవవశమున  
 మరణింపఁడాయె. ఈ వీర కిశోరమును మా శిష్యుఁడనునకుఁ గొనిపోయి ప్రాణ

చికిత్సగావించి, యన్నకు ఉపాయనముగ అయోధ్యకుఁ బంపెదను.

[కుశుని నెత్తి భుజముపై వైచికొనును.]

[లవుఁడు ప్రవేశించును.]

లవు: [స్వగతము] ఓహో ! యీ రాజకుమారుఁడు అన్న నెత్తుకొని వెడలుచున్నాఁడు. [ప్రకాశముగ] ఓయీ, నిలుము, నిలుము. నీ దొంగతనము సాగుననుకొంటివా ?

నేను మాయన్న వెంబడి లేనియపుడు  
లెక్కయిడరాని సైనికు లొక్కమొగిని  
పుట్టతేనెకు నీగలు మూగినటుల  
ముట్టడించి వధించియుఁ బోవువారె?

లక్ష్మ: [కుశుని నేలపైఁ బరుండఁబెట్టి స్వగతము] ఔరా ! యీ బాలకు డెవ్వఁడు ? ఈమూర్ఖుని ప్రబింబమో యనునట్లున్నాఁడు ! వీరిరువురు కవలైయుందురా ?

లవు: ఓయీ, శూరమృత్యుఁడా, మీరాచవారి శూరత్వ మిట్టి డియేనా? ఒక్క బాలకుని అందఱు సైనికులుపాదివి తెగటార్చుటయేగాక అతని మృతక శేఖరము పైతము దొంగిలించుకొని పోవుచున్నావా ?

ఓయీ, ఆక శేఖరమును విజయోపాయనముగఁ దలంచుము. అన్యోన్య జిగీషువులమగు మనలో నెవరు గెలచినను ఆ షారితోషకమును నైకొందము.

లక్ష్మ: బాలకా, నీవీ ఋషికుమారునకు సోదరుఁడవా?

లవు: నీకు నకాలమృత్యువును.

లక్ష్మ: అంతరమెఱుంగక బాల్యచాపలమున మావొక్కిన యీ బాలునిగతి యే మైనదో చూడుము.

లవు: [శింజనీ టంకారము సేయుచు] ఇంక నీగతి యేమికానున్నదో తెలిసికొనుము.

కుశు: [మెల్లగఁ గనువిచ్చి] తమ్ముడా, నాకుఁ దోడ్పడవైతివా? మరణశయ్యయందైన నొక్కమాఱు కఁగిలించుకొని నన్ను వీరస్వర్గమునకు వీడ్కొల్పవా ?

లవు: [విల్లుకిందవైచి] ఆహా ! మాభాగ్యవశమున అన్న బ్రతికి యున్నాఁడు. [దగ్గరకుఁబోయి మోకాల్చిపై వంగి] అన్నా, నిన్ను దురాత్ములునొప్పించిరా ? నన్నేల ముందుఁ బంపివైచితివి ?

కుశు: తమ్ముడా, నేనిపుడెక్కడ నున్నాను ?

లవు: రణరంగమున.

కుశు: ఇంకను రాజకుమారుఁడు బ్రతికియున్నాఁడా !

లవు: వీఁడుగో! యజ్ఞపశువువలె బంధనమునకు సిద్ధముగ నున్నాఁడు.

కుశు: [చేతిపై సగములేచి] ఏడీ ?

లక్ష్మ: [స్వగతము] ఔరా ! ఏమి యీకుమారుని టాత్రము ?

శరఘాతంబుల వేదనక, సొలయుచుక, శార్దూలపోతంబు నెత్తురులొల్కంగ సగంబునిక్కి మృగయుం దుండాడ నుంకించెనా శరవిద్ధాంగుఁడు బాలకుం దురు రుషా సంతస్సుబ్ధ చిత్తంబునం బరఁగుక; బాపురె ! వీరమోహన రణప్రావీణ్యరూపంబనక.

కుశు: లవా, నావింటి నిటు లందియిమ్ము. [లవుఁడు అందియిచ్చును] [స్వగతము] ఔరా! నాకరము శరాసన భారమునైన నోర్వకున్నది. [వింటిని

దిగవిడచును]

లవు: [శింజినీ టంకారము సేయును.]

[వాల్మీకి ప్రవేశించును]

వాల్మీ: ఆహా ! శాంతికిఁ దావలమైన తపోవన మేలొక్కో ఆర్ద్ర శోణితపిశితంబులఁ గళంకితమైనది.

లవు: రాజకుమారా, నీప్రాణములఁ గాచికొమ్ము.

మాజనని సర్వలోకసమ్మాన్యవృత్త  
పూతచారిత్ర వీరప్రసూతయేని  
తాత వాల్మీకి సత్తపో ధన్యుడేని

వాల్మీ: ఎవరు నన్ను బేర్కొనుచున్నారు ?

లవు: అస్త్రమియ్యదె,

వాల్మీకి: ఆహా ! ప్రమాదము. విడువక యాఁగఁమాఁగు.

లక్ష్మ: మునిచంద్రమా, లక్ష్మణుఁడు మృిక్కుచున్నాఁడు.

వాల్మీ: కుమారా, వర్జిల్లుము!

కుశు: [స్వగతము] లక్ష్మణుఁడా యీతఁడు ?

లవు: తాతా, [వాల్మీకిని కౌగిలించుకొని] యీ దురాత్ముని  
సేనలు అన్నను ముట్టడించి మార్చిల్లజేసినవి. అన్నను బ్రతికింపుము.

కుశు: తాతా, నన్ను శీఘ్రముగ వీరస్వర్గమునకు పీడ్మొల్పుము.  
ఈ శరాఘాత వేదన దుర్భరమగుచున్నది.

వాల్మీ: [స్వగతము] ఆహా ! దైవఘటనాచిత్రము ! [ప్రకాశ  
ముగ] నాయనా, యూరడిల్లుము. నీవు వజ్రకాయుడవు కాఁగలవు.

లక్ష్మి: [స్వగతము] ఏమీ వాల్మీకిమునీంద్రుల మనుమలా యీ వీరకుమారులు? ఆజన్మ బ్రహ్మచారికిఁ గుటుంబము కలదా ?

వాల్మీకి: [కుశునిసైవంగి] నాయనా కుశా, [ఒడలునిమురుచు] నీ శరాఘాతములన్నియు నిర్బాధకము లయ్యెడిని లెమ్ము.

లక్ష్మి: [స్వగతము] ఆహా ! తపోధనుల మహాశ్వులు !

కుశు: తాతా, సమయామునకువచ్చి నన్న రక్షించితివి.

లవు: అన్నా, వేదన శమియించినదా ?

కుశు: లవా, తాతగారి తపఃప్రభావ మమోఘముగదా ?

చేతితోఁదీసివెచిన రీతిగాఁగఁ

దూపుగంటుల వేదన తొలఁగిపోయెఁ;

బూర్వ దోర్బల ముత్సాహమును జెలంగెఁ;

దగుదు నేనింక వైరి మర్దనము సలుప.

వాల్మీకి: కుమారా, యీ పట్టుదలవదలుము. మాననీయులయెడ నపరాధ మొనరించితివి.

కుశు: [స్వగతము] ఆహా! యేమి వాల్మీకితాతగారి పక్షపాతము.

వాల్మీకి: లక్ష్మణా, గొప్పప్రమాదము వాటిల్లినది. లోకవిఖ్యాత వీరులగు మీర లీబాలురతోఁ బోరాడుట ధర్మమా?

లవు: [స్వగతము] ఇంద్రజిత్సంహారకుఁ డగు లక్ష్మణుఁడా యీతఁడు?

లక్ష్మి: మునికులతిలకా, మన్నింపవలయు. ఈకుమారకుల మనోహరస్వరూపములు నాహృదయమును గరుణావేల్లితమును గావింపఁ బోరుట కిష్టపడక సవనాశ్వమును వదలుఁడని యెంత బ్రతిమాలుకొన్నను వీరు వినరై వాప్రయత్నము సాగమి రఘుకులేశ్వరు ప్రతిజ్ఞ నెఱవేర్చుటకై అనిష్టము

తోనైనఁ గదనము సలుపవలసి వచ్చెను.

లవు: [స్వగతము] వాల్మీకి తాతగారు రాకుండిన నింతవఱకే ప్రతిజ్ఞ నెఱవేర్చి యుందువు కాఁబోలు!

వాల్మీ: నాయనా, గతమునకుఁ జింతించిన లాభములేదు. ఈ తపో వనము ప్రవేశించి మా కతిథివై తివి.

లక్ష్మ: మహాప్రసాదము.

లవు: [కుశుని వంకతిరిగి] అన్నా, మనల నొప్పించిన దురాత్మునకు ఆతిథ్యమొసఁగ వలయునా?

కుశు: లవా, తాతగారు ఆశ్రమధర్మములకు వెలియకాదురా?

వాల్మీ: కుమారులాగా, ఆశ్రమమునకుఁ బోదమురండు; అతిథి సత్కారధన్యుల మగుదము. [స్వగతము] దైవవశమున నేను సమయమునకుఁ దీర్థయాత్రనుండి మగలిరాకున్న నెంతప్రమాదము వాటిల్లియుండునో !

[అందఱు నీవ్కమింతురు.]

పంచమ స్థలము : వాల్మీకి ఆశ్రమము.

[వాల్మీకియు సీతయు సంభాషించు చుందురు.]

వాల్మీ: కుమారీ, ఈవిషయము చక్కగ నాలోచింపుము. ప్రజ లింతకు మున్నే తమ యవివేకమును దెలిసికొని పశ్చాత్తాప పడుచుందురు. పుత్రవతిని నిన్ను రామచంద్రుఁడు కన్నులఁ గప్పికొని స్వీకరించును.



నేలనాలుగు చెఱగులు నేలఁజాలు  
వీరవీరులు కుశలపుల్ వెలఁదిమిన్న,  
అట్టికొమరుల సౌఖ్యంబు నరసియైనఁ  
గాంతు సన్నిధిఁ గాలంబుఁ గడపుమమ్మ.

సీత: నాయనా, సర్వమెఱింగిన మీరే యిట్లాడుచున్న నిఁక నే  
నేమిపలుకఁగలను? ఆర్యపుత్రునకు నాకన్నను గుమారులకన్నను కీర్తియే  
గదా యాదరణీయము.

వాల్మీ: కుమారీ, నిన్ను మరలఁ బరిగ్రహించుటవలన రామచంద్రుఁ  
డపకీర్తివంతుఁ డౌనని యెంచెదవా ?

సీత: ప్రజ లట్లు తలంతురు.

వాల్మీ: అమ్మా, లక్ష్మణునివలన సంతయు నెఱింగితిని. నిన్న వన  
ములకుఁ బంపినందులకు జనులు రామచంద్రుని తొందరపాటును చూలనాడు  
చున్నారట!

సీత: ఆహా! యేమి లోకుల చిత్తచాంచల్యము!

నోటి కడ్డమాఁకయులేక మాటలాడి  
సత్యము నసత్యమెఱుఁగరు జడహృదయులు;  
గాలిపీచిన యల్లెలఁ గదలియాడు  
కేతనాంచల మటు వారి చేత మలరు.

వాల్మీ: జానకీ, జనసామాన్యము కర్ణధారిలేని నావవలె ముందు  
పెనుకకుఁ ద్రుళ్ళింతలాడుచు అనేకవిధములఁ బోవుచుండును.

సీత: నాయనా, యశ్యమేధ మొనరింప సమకట్టిన యార్యపుత్రుఁడు  
మాతనముగ సహధర్మచారిణిని బరిగ్రహించి యుండునుగదా!

వాల్మీకి: బిడ్డా, రామచంద్రుడు ఏకపత్నివ్రతుడని యెఱుంగవా?

సీత: అట్లయిన సహధర్మచారిణి లేక యజ్ఞదీక్ష యెట్లు వహించును?

వాల్మీకి: నీ ప్రతిబింబమగు స్వర్ణమయవిగ్రహమే సహధర్మచారిణి యగుట!

సీత: [ఆశ్చర్యమతో] ఏమీ యీవంత ! ఆర్యపుత్రుడెంతటి క్షై నఁ దగియున్నాడు.

వాల్మీకి: శాస్త్రసమ్మతమని యెందఱో ధర్మవేత్తలగు తాపసు లుపదేశించినను ద్వితీయ పరిగ్రహమున కియ్యకొనక నీప్రతికృతిగఁ గాంచిన విగ్రహమును నిర్మింపించి రఘుకులేశ్వరుడు దీక్షాకంకణము ధరియించెనట!

సీత: [స్వతఃగము] ఆర్యపుత్రుని యేకప్రతీవ్రత మెల్ల కాలము వర్ధిల్లుఁగాక !

వాల్మీకి: అమ్మా, రామచంద్రుడు నిన్ను విడనాడియుండువఱకు స్వస్థచిత్తుడు కాఁజాలడు.

నిండుచూలాలి విడనాడ నేర్చెఁగాని

విరహతాపంబు రాముడు వీడలేడు ;

పవలురేయును నిన్నెంచి పనవిపనవి

పాండురోగి విధంబునఁ బాలిపోవు.

సీత: [స్వగతము] ఆర్యపుత్రునకు విశోదహేతునైన ఆ కనకవిగ్రహమునకన్న సంతాపకారిణి నగు నేనే దురదృష్టవతిని.

[కుశలవులు ప్రవేశింతురు.]

కుశు: తాతా, మాపాతముల నొప్పగించుకొనుము. మేము పూజా

పుష్పములు గోయఁ బోవలయు.

వాల్మీకి: నాయనలారా, పాఠము లటుండనిండు. అయోధ్యాపతి యొనరించు అశ్వమేధమునకు మన మాహ్వనిఁపబడితిమి. మనమందఱము నేడే రాజధానికిఁ బ్రయాణము కావలయు.

లవు: తాతా, అచ్చు కూడానా ?

వాల్మీకి: అవును ?

కుశు: తాతా, అట్లయిన మేము రామాయణకథానాయకునిఁ బ్రత్యక్షముగఁ జూడఁగలమా ?

వాల్మీకి: నిస్సంశయముగఁ జూడఁగలరు.

సీత: [స్వగతము | ఆర్యపుత్రుఁడు తమతండ్రి యని తెలిసిన ఈ కుమారకు లెట్లు సంతసించువారోగదా !

లవు: తాతా, అలక్ష్మణుఁడేమైన మౌనమై లేనిపోని తంటాలు చెప్ప నేమి ?

వాల్మీకి: నన్నునుసరించు మీకు నేలాటిభయముండదు లెమ్ము.

లవు: అన్నా, రమ్మ. చక్కగ ఉత్తియారవైచిన వల్కులములా ధరియించుకొని సిద్ధముగ నుందము.

[కుశలవులు నిష్క్రమింతురు.]

వాల్మీకి: కుమారీ, తాపస సునాసినుల యాశీర్వాదములు వడసిరమ్ము.

సీత: అటులనే పోయివచ్చెదను.

[నిష్క్రమించును.]

వాల్మీకి: నేనిన్నిదినములఁ దలపోయుచుండిన కార్యము అతర్కితముగ అశ్వమేధ సందర్శనములమున సిద్ధింప నున్నది. ఇకనైన రామ భద్రుఁడు దారాపుత్ర వంతుడై సుఖియించుఁగాక !

[నిష్క్రమించును.]

# అష్టమాంకము

ప్రథమ స్థలము: యాగమంటపము

[రామ లక్ష్మణ భరత శత్రుఘ్నులును, రాజులును, మునులును, ప్రిజలును కూర్చుండియుందురు.]

రాము: [స్వగతము] అకటా ! సర్వాంగనిర్వాణదాయని యగు నా జానకిని మోసగించి యడవులకు వెడలించి కృత్రిమమగు కనకవిగ్రహముతోడ నే నీ యాగమంటపము నలంకరింప వలయునా ? ఈసాహసము నీతాబహిష్కారమునకన్న హృదయభేదక మగుచున్నది.

వసి: రామభద్రా, కంకణము ధరియించికొమ్ము.

రాము: [చేయిచాచును. వస్తిస్మిండు కంకణము కట్టుచుండును.]

అవనిజాత రాముని బహిష్కార మనుచు

నెల్ల రనుకొను సత్యంబు కల్లయయ్యె ;

నట్లుగాకున్న జానకి నడవి కంపి

పాపి రాముండు నింకను బ్రతికియున్నె ?

వసి: రామచంద్రా, హుతాశనున కంజలి ఘటయించి హోమ కుండము రగుల్పము.

రాము: [ఉల్క చేతబట్టుకొని కుండము తప్పించి రగిలించుచు] [స్వగతము] నీతా విరహితమైన ఈ యశ్వమేధము నే నెట్లానర్తును ?

నాదు గృహలక్ష్మి, యర్థాంగి, నా మనో ల  
తాంత మకరంద బిందువు చెంతనుండ  
నెన్నో జన్నంబు లొనరించి యున్న నాకు  
ధర్మపత్ని యయ్యె నిటఁ గుంఠనపుబామ్మ.

లక్ష్మ: [స్వగతము] శోకాకులితచిత్తుడగు మాయన్న యజ్ఞవిధుల  
సాంతముగ నొనరింపఁ గలఁడా ?

రాము: [స్వగతము] జానకీ, నీకై యొసర్చిన అనన్యసాధ్యములగు  
సామానకార్యములు నేఁడు నిష్ప్రయోజనము లాయెఁగదా!

నీవు లేకుండిన నిస్తుల బలశాలి

వారిఁ జెండాడుట వమ్ముగాదె ?

నీవు లేకుండినఁ బావని జృంభించి

వనధి దాటుటయు నిష్ఫలముగాదె ?

నీవు లేకుండిన నిఖిల వానరసేన

యభిగట్టుట వ్యర్థ మానుగాదె ?

నీవు లేకుండిన నిర్ణద్ర రణవీరు

రావణుఁ జంపుట రవ్వగాదె ?

స్వార్థపరత నిన్ను సాధుచరిత్రను

జేతులారఁ గానఁ జేరఁదోసి,

వెఱ్ఱిపట్టినటుల వెకలినై చింతింతు

గడచినట్టి దుష్ట కార్యమునకు.

[వాల్మీకి కుశలవులు ప్రవేశింతురు]

వాల్మీ: రామభద్రా, మంగళ మగుఁగాక!

రాము: మునీంద్రా, భవదాగమమునఁ గృతార్థుఁడ నైతిని.

మునులు: తథాస్తు. తథాస్తు,

రాము: [స్వగతము] లక్ష్మణుఁ డెఱింగించిన సౌందర్యమూర్తు లీ యిరువురు వటువులై యుందురా?

[సభలో గుజగుజలు]

రాము: మునీంద్రా, యీ తాపస వటువు లెవ్వరి కుమారులు ?

వాల్మీ: వీరొక వనవాసిని బిడ్డలు.

లవు: [జనాంతికము] అన్నా, యీ యజమానుఁడేనా రామాయణ కథానాయకుఁడు ?

కుశు: అట్లే తోచుచున్నాఁడు. తమ్ముఁడా, యీ శాంతస్వరూపుని దర్శించినంతఁ దల్లినిగాంచినంత యనురాగ ముప్పటిల్లుచున్నది !

లవు: అన్నా, వాల్మీకితాత సత్యమే వర్ణించెను.

రాము: మునీంద్రా, ఆ వనవాసిని యెవ్వతె ?

వాల్మీ: ఎవ్వతెయో యొకగర్భిణి వనముల నిస్సహాయయై పరితపించుచుండ, నే నాశ్రమమునకుఁ దీసికొనిపోయి కుమారీ నిర్విశేషముగఁ బోషించుచుంటిని.

రాము: తాపసోత్తమా, యీనిర్హేతుకవాత్సల్యము మీ దివ్యచిత్తమున కనురూపమైనది. — తరువాత?

వాల్మీ: కొన్నిదినముల కా నీమంతిని యీకవ బిడ్డలను బ్రసవించెను.

రాము: [స్వగతము] ఆహా ! యీ సుందరకుమారులఁ గాంచిన

ప్పటినుండి నామనము పరిపరివిధములఁ బోవుచున్నది ! అదియేలాకో వీరి ముఖమండలముల వై దేహి పోలికలు పొడకట్టుచున్నవి. నాభ్రాంతియే యిట్లు తోఁపించుచున్నదా ?

[ప్ర)కాశముగ] కుమారులారా, యిటురండు.

వాల్మీకి: [స్వగతము] వాత్సల్యబీజమా, యంకురింపుము.

కుశలవులు: [అనుజ్ఞకై వాల్మీకితట్టు చూతురు.]

వాల్మీకి: నాయనలారా, భయపడకుండు. రామభద్రుఁడు సర్వ ప్రజలకు జనకప్రియుఁడు.

కుశలవులు: [రాముని వద్దికిపోమరు.]

రాము: [ఇరువురను రెండుచేతులఁ జేరదీసికొని, స్వగతము]

ఆహా ! యేమి యీ యాశ్చర్యము !

ఈ మనోహరాంగు లీ ముద్దుకొమరులు

నన్ను నంటినంత సన్నతాంగి

జనకజాత సాస్త్ర సంస్పర్శమట్టులఁ

గాయమెల్ల నమృత కలితమయ్యె.

కుశు: [స్వగతము] ఏమి, యీ మహాత్ముని తాపసాదరణము?

లవు: [స్వగతము] తండ్రి కౌగిలి నెఱుంగని నాశరీరము ఈ మహా రాజుకౌగిట సుఖించుచున్నది.

రాము. కుమారులారా, మీ నామధేయము లేమి ?

లవు: మహారాజా, యీయన కుశుఁడు.

కుశు: రాజచంద్రా, యీతఁడు లవుఁడు.

రాము: [స్వగతము] ఎంత కఠోరసంబోధనములు!

వసి: వత్సా, యిక యజ్ఞవిధుల గమనింపుము.



వాల్మీ: నాయనలారా, మీరికరండు.

కుశలవులు: [కాంగిలి వదల్చుకొని వాల్మీకి దగ్గఱకు వత్తురు.]

రాము: [స్వగతము] ఆహా ! కాంగిలి వదల్చుకొనిపోవు నీబాలకుల నాచిత్తముగూడ ననుసరించుచున్నది. అగర్భవతియే సీత యై యుండిన ఈ ముద్దుకొమరులే నా బిడ్డలైయుండిన—ఆశా, యీ మందభాగ్యుని యందు నీయూహాలన్నియు నిరర్థకములు.

[శూర్పణఖ సీడ్చుకొని విభీషణుడు ప్రవేశించును.]

విభీ: ఓసి కులపాంసనీ, చండి, యోసి జంత,

నాకు సోదరివై పుట్టినావె నీవు ?

కత్తికొక్కొక్క కండగాఁ గాయమెల్లఁ

దటిగివైచినఁ బోనె పాతకము కుటిల ?

లక్ష్మ: దానవేశ్వరా, యాగమంటపముననా స్త్రీహత్య ?

రాము: విభీషణా, ఏమి యీ దౌర్జన్యము ?

విభీ: రఘుకులేశ్వరా, యీ మాయలమారిజంతను ఇప్పుడే శిరచ్ఛేదన మొనరించుట కాజ్ఞ యొసంగవలయు. ఈ శూర్పణఖయే నిరపరాధిని యగు జానకీదేవి బహిష్కారమునకు మూలము. ఈ రక్కసి యొసరించిన కుట్రలన్నియు నాకుఁ దెలియవచ్చినవి.

రాము: [ఆశ్చర్యముతో] ఏమేమి ?

లక్ష్మ: [స్వగతము] ఇది యేమివంత!

రాము: విభీషణా, యీశూర్పణఖ యేమిచేసినది ?

విభీ: ఈ క్రూరచారిత్రయే తన దుష్టకృత్యమును దెలిసికొనుఁగాక.

[సభలో గుజగుజలు]

శూర్ప: దీనరక్షామణీ, ఆపద్బాంధవా, రామచంద్రా యాఁడు కుయు లాలింపుము. అనాథవత్సలా, ఈపాపాత్మను రక్షింపుము. నాతప్పు తీమియింపుము. నన్ను బ్రతుకనిమ్ము.

భరతు: [స్వగతము] ఈరహస్యము పూర్వమే తెలిసియుండిన జానకీదేవి యడవులకుఁ బంపఁబడి యుండదుగదా.

విభీ: ఓసీ మాయలమారీ, నీబొంకు లింకఁ జాలింపుము. సీతాప వాదకశంకము నీహృదయ రక్తపూరమునఁ గడిగి వేయవలయును.

శత్రు: [స్వగతము] శూర్పణఖ కుట్రయా యింతటికిం గారణము!

శూర్ప: దీనబాంధవా, రామభద్రా, యీ దీనురాలికి నభయ ప్రదాన మొసరి రక్షింపుము.

ప్రాణవల్లభఁ జీకాగు పఱచినట్టి  
కాకదైత్యుని నైతముఁ గాచినావు;  
అఖిలలోక శరణ్యుండ వైన నిన్నుఁ  
బ్రాణదానంబు వేడెద రామభద్ర.

లక్ష్మ: అన్నా, యీమాయావినియందు నెనరూనఁదగదు.

రాము: దానవీ, నీవెట్లు సీతాపవాదమునకు మూలమవైతివి ?

శూర్ప: మహారాజా, యథార్థము చెప్పుచున్నాను. నన్ను రక్షించినను శిక్షించినను మీ కరుణయె.

రాము: చెప్పుము.

శూర్ప: రాక్షసవినాశన ప్రతీకార మొనరింపఁ గోరి జానకీదేవిని నెట్లైన నడవులఁ గష్టపెట్టినెంచి ఆయోధ్యఁ జేరితిని. మాటువేసంబునఁ జరిం

చుచు జనసమ్మగములగు పృథ్వీశముల ఏమేమో యపవాదములు వ్యాపింప జేసితిని. రామభద్రా, రక్షింపుము. రక్షింపుము.

[పజలు: జానకీదేవి నిష్కలంక — నీతాదేవి సాధుచరిత్ర —

రాము: [స్వగతము] ఓసీ కూరరాక్షసీ, నీపక్షిర్చుకొంటివా?

విభీ: మహారాజా, ఈకపటచారిణిని దెగటాల్చుటకు ఆజ్ఞవెట్టుము.

శత్రు: అన్నా, ఈ రాక్షసి కరుణార్హురైనాడు.

నిండుచూలాలి వై దేహి నిష్ఠురంపుఁ

గష్టములకుఁ గారణమైన దుష్టురాలిఁ

గఱకు కఱవాలమునఁ జీల్చి కండలెల్లఁ

గాకులకు గ్రద్దలకు వైవఁ గౌతుకంబు.

రాము: తమ్ముడా, చీతౌకంకణపూతమైన నాహస్తము అపరాధిని రక్తమందైన ముంపఁజాలను. ఈ కుటిలచరిత్రను హింసించినను నాప్రాణ వల్లభ మరల బ్రతికివచ్చునా? శూర్పణఖా, వెడలిపొమ్ము. పాప పరిహారము గావించుకొనుము.

శూర్ప: రఘుకులేశ్వరా, నీయనంత కారుణ్యము వర్ధిల్లుగాక! దార పుర్రవంతుడవై సుఖింపుము.

రాము: [స్వగతము] జానకి జీవించియున్నదా —

ఋషాలు: రామభద్రా, నీయతిలోక దయాళుత్వము ప్రశంసనీయము.

విభీ: శూర్పణఖా, రామచంద్రుని యాజ్ఞలేమి నీవు వధింపఁబడక బ్రతికితివి. ఇంక లంకయందడుగిడిన నా కరవాలము నీప్రాణముల నూర్చి కొనును. పొమ్ము. నీపాపాత్మ తరియించునటుల నెక్కడనైన వనమందుఁ దప మాచరింపుము.

శూర్ప: [స్వగతము] పులివాఁతబడిన జింకపిల్ల జాటి పడినటుల ఈ

విభీషణుని చేతినుండి తప్పించుకొంటిని. ఇంక నెక్కడికైనాబోయి నా జీవితశేషమును గడపెద.

[నిష్క్రమించును]

వాల్మీకి: [లేచి నిలుచుండి] ఋషీశ్వరులారా, సకల దేశాధీశ్వరులారా, ప్రజలారా, పవిత్రచారిత్రయగు జానకీదేవి శూర్పణఖ మూలమున నడవులకు వెడలింపఁబడుట మీరెల్ల రెఱుంగుదురుగదా! నిండుచూలాలు— కోమలశరీర—రాజకుమారి నిస్సహాయయై యెట్లు కాలముగడపుచున్నదో యెవ రెఱుంగుదురు ?

రాము: మునీంద్రా, హృదయ మర్మభేదకమగు నీవిషయము నేల తలపించుచున్నారు ?

వాల్మీకి: ఆసాధ్యముగా కష్టపరంపరలు విన్నఁ గఠోరచిత్తులైనఁ గంటఁ దడివెట్టుకుందురా ? ఇంకఁ గరుణార్ద్రహృదయులగు మీమాటఁ జెప్పవలయునా ?

ప్రజలు: వాల్మీకిమునీంద్రా, మహారాజ్ఞి దురవస్థఁ దలఁచినంతనే మాగుండె లవియుచున్నవి.

వాల్మీకి: అవునవును; అయోధ్యావాసులు సజ్జనులని నాకుఁ దెలియును. సీత యన్ననో కదలమెదలలేని గర్భవతి. వనమా ఘోరమృగా కులము. ప్రాణములు పిడికిటఁబట్టుకొని ఆ యబల యెంతకాలము జీవించి యుండును?

ప్రజలు: కష్టము! కష్టము!

మునులు: సీత సుఖించుఁగాక!

రాము: [స్వగతము] అయ్యో! యీమునీంద్రుని పల్కులు వ్రీలుచున్న నా హృదయమునకు శల్య సంచలనములవలె నున్నవి.

వాల్మీకి: శూర్పణఖ తనదుష్కార్య మొప్పుకొనినవెనుక సభాస్థారులలో నెవ్వరై న సీతాదేవి బహిష్కారయోగ్యుని చెప్పఁగలరా?

ప్రజలు: మునీంద్రా, సీతాదేవి మాకుఁ గన్నతల్లివంటిది. జానకీదేవి పావనచరిత్ర—పతివ్రతామణి. దేవీబహిష్కారము ప్రమాదజనితము; ప్రమాదజనితము.

రాము: [స్వగతము] ఈప్రజ లే గాలికి ఆ చాపయెత్తు స్వభావము గలవారు.

వాల్మీ: సభ్యులారా, సీతాదేవి దైవవశమున బ్రతికియుండినఁ బునఃస్మరణ యోగ్యులుగనా?

ప్రజలు: నిస్సంశయముగ— ఈయశ్వమేధమున మహారాజునకు సీతాదేవియే సహధర్మచారిణి గావలయు.

రాము: ఇది యెట్లు సంభవించును?

వాల్మీ: వత్సా! దైవఘటన కసాధ్యముగలదా?

రాము: [ఆతురతో] ఆర్యా, అట్లయిన మాహృదయేశ్వరి బ్రతికి యున్నదా?

వాల్మీ: కుమారా, జానకి బ్రతికియున్నది.

[ప్రజలలో సంతోషనూచక సంభాషణలు, గుజగుజలు]

రాము: ఏమి వినుచున్నాను? ఇది స్వప్నము గాదు గదా?

ప్రజలు: మహారాజా, మామనములు చల్లబడునటుల సీతాదేవిని పరిగ్రహించి సుఖింపుము.

వాల్మీ: రాఘవా, నీకుఁ గుమారులుగూడఁ గలరు.

లక్ష్మ: [స్వగతము] నాయూహ యథాగ్రమై యుండునా?

రాము: ఆహా! యిదియేమో మాయనాటకముగ నున్నది. మునీంద్రా, యిదియంతయు నసంబద్ధము. నాకెక్కడిజానకి? యెక్కడి కొమరులు? సీతకును నాకును బండ్రెండు వత్సరములు దుర్భేద్యకుడ్యమువలె యెడఁబొట్టు గావించినవి. ఇది యంతయు స్వప్నము—మృగత్పష్టాస్రాయ

ము—ఇంద్రజాలము—ఈమందభాగ్యునికి భార్యలేదు, బిడ్డలులేరు, సోదరులులేరు, బంధువులులేరు, ఎవ్వరునులేరు. రామునకు లోకమంతయు శూన్యము; అంధకార మలీమసము; నరక సదృశము.

వాల్మీకి: అమ్మా, జానకీ,

[జానకి, తాపసపురంధ్రి, ప్రవేశింతురు;

కుశలవులు ఆమెనుచూచి ప్రక్కకు వత్తురు]

రాము: [ఆశ్చర్య దుఃఖములతో] జానకియా?— ఏకవేణీధారిణి—  
కృశాంగి—ఆ—నాజానకి బ్రతికియున్నది!

[రాముడు సీతముసైనుండి లేచును. కుశలవులు ఆశ్చర్యముతో చూచుచుందురు. రాముడు సీతను దగ్గఱకు తీసికొని] ప్రాణప్రియా, నా స్వార్థపరత్వమును తుమియింపుము. నాయపరాధమును నీ కృపాకటాక్ష వీక్షణములఁ గప్పిపుచ్చుము. నాజీవితశేషమును నీ యభీష్టపాలనమునకై వినియోగించి యపరాధ విముక్తుడ నయ్యెదను.

నాముద్దు బిడ్డలారా, కుశలవులారా, రండు నాయుత్సంగము నలంకరింపుఁడు. నన్నానందవార్ధి నోలలాడింపుఁడు. మీతల్లి నట్లు నట్టడ వులఁ గష్ట పెట్టితినని కోపింపకుఁడు.

కుశు: [స్వగతము] ఇదియేమి, మహారాజి ట్లనుచున్నాఁడు?

లవు: [స్వగతము] మేము రామాయణకథానాయకుని బిడ్డలమా?

[సభలో గుజగుజలు]

రాము: నాయనలారా, రండు, నన్నుఁ గౌగిలించుకొనుఁడు.

లవు: [స్వగతము] ఇంతవఱకుఁ దాపసబాలకుల మనుకొను చుంటిమి!



నీతః ప్రాణవల్లభా, యీచీనురాలి యపరాధములను మన్నింపుము.

[పాదములమీఁద వ్రాలును.]

రాము: [లేవనెత్తి] హృదయేశ్వరీ, నిరపరాధిని వని తెలిసియు, గీర్తిలోభమున, మిషవెట్టి నిన్నుఁ గానలకంపిన యీ పాపిరాముఁడు నిన్ను తుమియించుట కెవ్వఁడు? నీ యతి లోకపాతివ్రత్యము నీయనన్యసాధ్య మైన తుమ మావశము నుద్ధరించినది. మఱొకమా టీలోకమును నా కానందమయముగ నొనరింపుము. [స్వగతము] ఆహా ! మానవుని సుఖదుఃఖావస్థల భ్రమణము !

ఐంద్రజాలికుఁ డాత్మ మోహనపుఁ గుంచె

విసరినంతనె మాతెడి విషయములు

నాకు నిరయంబుగాఁదోచు నాదు బ్రతుకు

స్వర్గ సన్నిభమయ్యె నీక్షణమునందు!

[ప్రకాశముగ] మునిసత్తమా, నాకృతజ్ఞత యెట్లుదెలిపికొనుటకుఁ దోపకున్నది. నన్నింకొకమాటు సపత్నీకుని గావించితిరి.

వాలీ: వత్సా, కష్టసుఖములు లోకమునకు సహజములు; అని వార్యముల. గడచినది మఱచిపోము. వర్తమానము ననుభవింపుము. భవిష్యత్తును దృష్టిపథమున నుంచుకొనుము.

ఋషులు: రఘుకులేశ్వరా, జానకీసహితుఁడవై యశ్వమేధము నొనరింపుము. దార పుత్రవంతుఁడవై గార్హస్థ్యసౌఖ్యముల ననుభవించువు గాక!

ప్రజలు: తల్లీ లోకమాత, అజ్ఞానుల యపరాధముల మన్నించి మమ్ము మీబిడ్డలవలె రక్షింపుఁడు.



ఋషులు: స్వస్తి ప్రజాభ్యః పరిపాలయంతాం,  
న్యాయేన మార్గేణ మహీమహీశాః,  
గోబ్రాహ్మణేభ్యః శుభమస్తు నిత్యం,  
లోకాః సమస్తాః సుఖీనో భవంతు!

[యవనికజాటును.]

భరతవాక్యం.

నెలముమ్మాలులు వర్షముల్ గురియుతన్  
నీరంధ్రమేఘాళి స  
స్య లతావృక్షచయంబు సత్ఫలయుతంబై  
క్షామముల్ వాపుతం  
గలుగుంగాత స్వరాజ్యమెల్ల ప్రజకుం!  
గళ్యాణముల్ సౌఖ్యముల్  
వెలయుంగావుత స్వర్గమందు బలె నీ  
విశ్వంభరన్ నిత్యమున్!





సుంభరాణా.

[ పీఠాపాయ ]



అర్చకుడు: పూజల పనేగాని ఒక్కరూక కూడ పడడములేదు  
తీర్థపాత్రలో.

[వెంకయ్య సుబ్బయ్య అను ఇద్దఱు యాత్రికులు  
ప్రవేశింతురు.]

సుబ్బయ్య: [దేవాలయ స్తంభములు తక్కిన విశేషములు చూచు  
చుండును.]

వెంకయ్య: ఓయ్, శనిపిశాశమా, యిట్టినూడు దేవుణ్ణి. బుద్ది, బుద్ది  
[చెంపలు వేసికొని] మనకా యింటికాడి కూతలే వస్తాయి దేవశాల్లో  
కూడాను. దేవుణ్ణి శేవించు.

సుబ్బ: ఆ-శేవించాగా మఱి. దూరాపుకొండలు నునుప  
న్నార పెద్దోళ్ళు. ఈసంబరానికా మఱి నన్ను గోదారినుండి ఏంటేంటో  
శెప్పి యింతదూరం లాక్కోనొచ్చావు? ఇంతదూరం వచ్చాంగా యెంత  
పెద్ద గాలిగోప్పరం వుంటుందోఅని ఆశపడ్డాను. శ్రీరంగం దేవళంలో నూరో  
వంతుకూడాలేదు. దాని తస్సానీయ ఆస్తంబాలకేళి చూస్తే తలగుడ్డ కింద  
పడ్డాది. యెంకయ్యా, యీశిత్రం చూశావా? ఇంత జగప్పెళయంగా  
తిరుణాళ్ళ జరుగుతుంటే ఒక్క జంతరిజంతరిపెట్టై కూడాలేదు. ఒక్క  
రంకలరాటుమైనాలేదు. అదేంనూశావు, ఒక్క సుట్టపొవ్వాకు అంగడికూడా  
లేదు.

వెంక: ఆ, బేష్, మాబాగాశెప్పావురా సుబ్బన్నా! ఎంత  
పెద్దగాలిగోప్పరం వుంటే అంత పెద్ద మహత్తైం గల్ల దేవుడుంటాడాయేం?  
ఇక్కడ మహత్తైమంతా ఆమీరాబాయమ్మగారిదే. అందుకోసమే దేశ  
దేశాలనుంచి జనం తేరుమోకు తీశినమల్లె వస్తుంటారు. ఒక్కసారి ఆతల్లి  
పాటవించే మనజన్మం తరిస్తుందంట. ఆమె యీ పట్న మేలే రాణాగారి  
పట్టపుదేవంటారు.

సుబ్బ: ఆలాగా ? పట్టపుదేవిని మనము నూస్తే యింకా బతకడం గూడానా?

వెంక: ఆ బక్తురాలికి రాణి వాసంలేదు.

సుబ్బ: అందరూ నూశేతుట్లు పెళ్ళాన్ని యీదులు తిప్పేరాజు యేరరాజోసి తోసిరాజు !

అర్చకుడు: [చేతులుతట్టి] ఓయ్, పండ్లూ ఫలాలు బేడా పాతిక యేదైనా తెస్తే సన్నిధిలో సమర్పించండి. తీర్థం శతకోపం తీసుకోండి.

సుబ్బ: ఒకమూల కడుపు కాలు తుంపే శిత్తం శివుడిమీద నిలుస్తుందా యేవిటి ?

వెంక: మీరాబాయమ్మ యెప్పుడు ఇక్కడికి వస్తాడండి ?

అర్చ: ఆమె యిప్పుడు రాదు. మీరు తెచ్చిన నైవేద్యం తృణం ఫణం యీతట్టలో పడవేయండి.

[హారతిపళ్ళెము చూపించును.]

సుబ్బ: [వెంకయ్యతో రహస్యముగ] ఇక్కడిది ఇక్కణ్ణే రంగరిస్తాం. [ప్రకాశముగ] అంతా దేవుడి సొత్తేగదండి. పళ్ళు ఫలాలు ఇక్కడివే పెట్టండి.

వెంక: ఒకఅణారూక పెట్టు.

సుబ్బయ్య: కాటికానైనా తప్పినా శప్పతుందిగాని, అర్చకుడి కట్నంమాత్రం తప్పేది కనాకష్టం. [కుచ్చె కొంగుముడివిప్పుచు] ఇంట్లో డబ్బు స్మరణా, ఈదులో డబ్బుస్మరణా, దేవళంలోకూడా డబ్బు స్మరణేనా సోమీ ?

అర్చ: [కర్పూరము వెలిగించి హారతి త్రిప్పుచు] ఏడ్చినట్లే వుంది మీ స్మరణా, మీభక్తి! యాత్రవచ్చినప్పుడైనా పదిపాతికలు ఖర్చు చేయరాదూ ? [ఈలాటి మంత్రములతో హారతియిచ్చి, ఒక తులసిదళం ప్రసాదముగా యిచ్చును.]

సుబ్బ: కాశంత ఆ పళ్ళుఫలాలు పెసాదం పెట్టండి సోమీ.

అర్చ: కొనుక్కొని తినండి. వెళ్ళండి. వచ్చేవాళ్ళకు కూడ అడ్డము. [అని అదలించును.]

సుబ్బ: అణారూక శేతులోపడేనాకా కాస్త అట్టా యిట్టావుండి అది శేతులో పడ్డసాటు తన్నబోతాడ! ఈడి తస్సావయ మావూళ్ళోతాక పోయేనే.

వెంక: నోరునూసుకో. అపచారం. [సుబ్బయ్యను. లాగుకొని పోవును.]

[పూర్వసువాసినియగు వైష్ణవయు నొకబాలుడును

పూజాద్రవ్యములతోఁ బ్రవేశింతురు]

వైష్ణవి: [అర్చకుని చేతి తబుకులో పూజాద్రవ్యములు పెట్టును].

అర్చ: అష్టోత్తరమా, సహస్రనామమా?

వైష్ణ: సహస్రనామమే చెయ్యండి.

అర్చ: అష్టోత్తరానికి అర్ధరూపాయ, సహస్రనామానికి ఒక రూపాయ.

వైష్ణ: అట్లయితే అష్టోత్తరమే జరిపించండి.

అర్చ: అర్ధరూపాయ యిట్లా పడవేయండి.

వైష్ణ: [గుడ్డకొంగు విప్పుచు] జరిపించండి. ఇస్తున్నాను.

అర్చ: మీయజమానాడి పేరేమి?

వైష్ణ: ఒరే, బాబు.

బాలు: ఏమవ్వా?

వైష్ణ: మీతాత పేరటచెప్పరా.

బాలు: వరదాచాల్లు.

వైష్ణ: కాదురా.



బాలు: రంగాచార్యు.

వైష్ణ: కాదురా, నీకు తెలియదా?

బాలు: [కోపముతో] కుంకాచార్యు, వెంకాచార్యు.

వైష్ణ: ఛీ! వెధవి. [అర్చకుడితట్టు తిరిగి] అది గాదండి, నీతా అమ్మవారి మరచిపేరు ఏమిటండి ?

అర్చ: భరతుడు.

వైష్ణ: ఇంకొకాయనండి.

అర్చ: శత్రుఘ్నుడు, లక్ష్మణుడు.

వైష్ణ: ఆ, నిలపండి ఆరెండో ఆయనండి.

అర్చ: లక్ష్మణాచార్యులా! అబ్బా? చిప్పినావుగదమ్మా [అర్చ న మొదలుపెట్టి పదినామములు చదివి అర్ధరూపాయ కొఱకు చూచుచు] ఈ యుగములో విచ్చేటట్టుగా వుండలేదే ఆకొంగుమూట !

వైష్ణ: ఇదుగోనండి [బేడరూక తబుకులో వేయును. బేడను చూచి అసంతృప్తయి అర్చనచేయుట ముగించి కర్పూర హారతి యిచ్చి, తీర్థమిచ్చును.]

బిచ్చగాడు: అయ్యా, రెండుకళ్ళు లేనివాణ్ణి, ఒక్క కాణీ దై చెయ్యండి తండ్రులారా.

బాలు: [రహస్యముగ] అవ్వా, నీదగ్గరవుండిన చెల్లని బేడకీళ్ళ ఏమిచేశావు ?

వైష్ణ: ఎందుకురా ?

బాలు: అదుగో! ఆ గుడ్డివాడికి వేలి చిల్లరతీసుకొంటాము.

వైష్ణ: అయ్యో, నేను అర్చకుడి తబుకులో వేసి తీర్థం తీసు కొన్నా గదరా.

బాలు: అయితే పోనీలే అవ్వా, మంచిపనే చేశావు.

[ఇద్దఱు నిష్క్రమింతురు.]

[హిందూ యాత్రికుల వేషముధరించిన తాన్ సేను  
ఇస్కాయీల్ ప్రవేశింతురు.]

తాన్ సేన్: అహా, యేమి యాచిత్రము! గగ్భగుడి చీకటిలో  
మినుకుమినుకు మని నక్షత్రములవలె వెలుగుచున్న ఈ దీపములు మూల  
ప్రకృతిలో మెఱయుచున్న జీవాత్మలో యనునట్లున్నవి! ఈ యగరు  
దూపము, ఈ కర్పూర సౌరభ్యము, ఇవి యన్నియుంజూడ మన మెదో  
యొక దివ్యప్రపంచమున సంచరించుచున్నట్లున్నది. మన శ్రమకు మించిన  
ప్రతిఫల ముద్భవించి.

ఇస్కాయీల్: తాన్ సేన్ జీ—

తాన్: జాగ్రత—

యిస్కా: మఱచితిని. గురూజీ, ఇచ్చట ప్రాణరహితములగు  
శిలలు కూడ పవిత్రము లైనవో యనునట్లు భయ భక్తులను పురికొల్పు  
చున్నవి. మీరాబాయి గాన మాధుర్యముచే మెత్తవడి, భక్తుల యడుగు  
రాపిళ్ళకు అటుగు వాతిన ఈ శిలా ఫలకములు గూడ మానవకారుణ్యము  
నకు పాత్రములగు చున్నవి.

తాన్: సేను హిందూ దేవాలయము లోనికి ప్రవేశించుట కిది  
యే మొదటితూరి. ఇట్టి యానందము నే నెప్పుడును అనుభవించియుం  
డలేదు. మనము పునీతులమైతిమి. మనజన్మము సార్థకమైనది.

అర్చ: [తీర్థపు గిన్నెలోని రూకలను ఎంచుకొనుచు] దమ్మిడి  
యాగాణి, అణా, ... ఒక పెండితూకైన వేసిన పాపాత్ముడులేదు. లేకలేక  
ఒక బేడరూక పడితే అదికూడా చెల్లనిదే! వీళ్ళభక్తి యిట్లా బద్దలవుతుంది.  
[డబ్బులు తీసి కొండిన దోచుకొనును.]

[కొందఱు యాత్రికులు ప్రవేశించుదురు. దూరమున  
మీరాబాయి గానము వినుబడును. కలకలముమాని యాత్రికు  
లందఱు వినుచుందురు.]

తాత: ఆ యవ్యక్త మనురగాన ప్రవాహమెక్కడనుండి?

యాత్రికులు: అదిగో ! మీరాబాయి, మీరాబాయి.

[యాత్రికులలో కలకలము]

[మీరాబాయి పాడుచు ప్రవేశించును. సుశీల, వాసం  
తిక ఇంకకొందఱు స్త్రీపురుషులు పూజాద్రవ్యములతో ప్రవే  
శించుదురు. దేవాలయములోనుండిన యాత్రికులు మీరాబాయి  
కి సాష్టాంగ నమస్కారములొనరించుదురు.]

అర్చ: [స్వగతము] ఈయమ్మవల్ల మాబ్రతుకుఁదెరువు పాడయి  
పోతున్నది.

మీరా: అన్నలారా, లెండు, లెండు. నాకు మీరేల మొర  
క్కెదరు? ఈతుచ్చురాలి నేల ప్రశంశించెదరు? నేనుదాసురాలను, ఈకృష్ణ  
మందిరమున నూడేగము చేయుదానను. బిచ్చకత్తెను. యాచించు బిచ్చగాం  
డ్రకు ఏమిప్రయోజనముకలదు? మనల నందఱును రక్షించుటకు కంకణము  
గట్టుకొన్న ఈ శ్రీకృష్ణపరమాత్మను—ఈరాధావల్లభుని—ఈభక్తవత్స  
లుని—ఈయనంత కళ్యాణగుణ పరిపూర్ణుని—ఈసౌందర్యరాశిని మనమందఱ  
ఱును చేరి ప్రార్థించెదము.

[కొందఱు యాత్రికులు అర్చకుని చేతికి పూజాద్రవ్య  
ముల నియ్యబోవుదురు.]

మీరా: వలదు, వలదు. మీరుతెచ్చిన పూజాద్రవ్యములను ఈలీలావిగ్రహుని పాదముల కడనుంచుడు. ఒక్కమెత్తిన ప్రతిమానవుడును దేవుని పూజించుట కర్హుడు. అందఱును సృష్టికర్తయెదుట సమానులము. మధ్యవర్తితో నవసరములేదు.

[అందఱును అట్లేచేయుదురు.]

అర్చ: [కోపము దిగమింగుచు] మీరు సొంతగా పూజించుకొంటే పూజించుకొన్నారగాని, మాభాగం కొబ్బరిచిప్పలు పండ్లు ఫలాలు తృణం ఫణం ఈబుట్టలో పడవేయండి. [బుట్టచూపుచు.]

[కొందఱు అట్లుచేయుదురు.]

మీరా: [భక్తిపారవశ్యమున పాడును.]

[అందఱును ఆనందపరవశు లగుదురు. అర్చకునకుగూడ భక్తి

గలిగి మీరాబాయికి నమస్కరించును.]

మీరా: హే కృష్ణ, భక్తజనహృత్పద్మాసనాసీనా.

[ధ్యాన నిర్మగ్నయగును; సుఖీల ఆమెను పడనీయక పట్టుకొనియుండును.]

తాత: మిత్రమా, నేనిక గాయక సార్వభౌముడనుగాను. నాగర్వము నేలగఱచినది. నాగాన నైపుణ్యము తృణప్రాయమైనది. మీరాబాయి బ్రతికియున్నంతవఱకు లోకమున మతీయైవ్వరును గాయకసార్వభౌములు లేరు. ఆహా! అగ్భరుచక్రవర్తియే ఈభక్తురాలి గానము విన్న—

ఇస్కా: చక్రవర్తి బిచ్చగాడగును. కృష్ణమందిరమే వాసగృహమగును.

[మీరాబాయి మెల్లగా కన్నులెత్తిపాడుచు కదలును;

అర్చకుడు తప్ప అందఱును ఆమెననుసరింతురు.]

[తెఱజూతును.]

[అగ్బరుపాదుషా విశ్రాంతి మందిరిము; చిన్న మేజాపై హుక్కా పెట్టబడియుండును. తెలునెత్తు నప్పటికి అగ్బరు తానీనులు సంభాషించు వైఖరిలో నుండురు.]

తా: ప్రభూ, మీకోరిక అపాయకరము. మఱలనాలోచింపుడు.

అగ్బరు: అపాయము మొగలాయిచక్కవర్తులకు కొత్తది కాదు; అనుక్షణ పరిచితము.

తా: అయినను ఇది సాహసకార్యముగాదా?

అగ్బరు: నే నెఱుంగుదును. కుంభరాజా మనకు ప్రబల విరోధి. రహస్యముగ ఆతని రాజ్యమున ప్రవేశించుట సాహసకార్యమే. అయినను, అభక్తురాలి దర్శనము అవశ్య కర్తవ్యము. తానీనీ, ఆమెపాట నిన్ను కూడ ఆనంద పులకితుని గావించినదా?

తా: నన్నే కాదు. ఆ దావీదు నేడు జీవించియుండి అభక్తురాలి గానమువిన్న ఆనంద పరవశుడై యొడలు మఱచును. స్వర్గములోని కొందరు నిగ్రహము ఆమె కంఠమునుండి ప్రవహించును. ఆదివ్యగాన ప్రవాహమున నేనును నాచిన్న పానపాత్రిక నింపుకొంటిని.

అగ్బరు: ఏమి ?

తా: నేను ఆమెపాటలు కొన్ని నేర్చుకొంటిని.

అగ్బరు: [సంతోషముతో] అటులనా, ఏదీ ఒక్కపాట పాడుము. నాహృదయమును ఆనంద వీచికల నుయ్యాల లూపుము.

తా: ఆ సుధా ప్రవాహమెక్కడ ? ఈ యుప్పునీటి కాలువ యెక్కడ ?

అబ్బ: ఆ పాటలు విన కుతూహలము వొడముచున్నది.

తా: [పాడును]

అగ్బ: ఆహా, ఏమి యీ పాటసాంపు! ఈగీతము ఆమె సౌందర్యముకడ మాధుర్యము నెరవు తీసికొనెనా యేమి?

తా: ప్రభూ, వ్రతోపవాస కృశాంగి యగుటచే ఆమె సౌందర్యము పూజ్యము; దివ్యము. శ్రీకృష్ణ ధ్యానపరాయణయై తత్పరుత్వమున ఒడలు మఱచి వ్రాలినది. మజ్నానుకూడ లైలా కొఱకు అంతటి వేదన అనుభవించియుండఁడు. షీరీనుకొఱకు భృగుపాతమొనరించిన ఫగ్నాదు సైత మట్టి నిర్మలప్రేమ నెఱిగియుండఁడు. 'అనల్ హక్' అని చాటించిన మాన్సాగుకూడ అంతటి ఆత్మ పరమాత్మల యొక్కము రుచిచూచి యుండఁడు. ఆ సతీతిలకము హిందూనూఫీ-

హర్షపులకిత దేహయై హా! ముకుంద,

కృష్ణ, కృష్ణా యటంచు సంకీర్తనంబు

సలుపుచునె ధ్యానమగ్నయై సన్నుతాంగి

దివ్య శోభా పరిధియందుఁ దేజరిల్లె !

అబ్బ: తా సేత, నా వాంఛా ప్రదీపమును వెలిగించితివి; ఉత్కంఠ ప్రేరించితివి. నిర్దయఁడవై మఱల నార్పఁబోకుము. నాజీవితమంతయు రాజ్యసంపాదనమునందే వ్యయమగుచున్నది. ఒక్కనిమిషమైన శాంతిలేదు. ఈ తృష్ణకు దరిదాపుగలదా ?

ఒకరాష్ట్రము గైకొన వే

ఊక రాజ్యము నాచి కొనఁగ నుల్లముగోరుక;

సకలైశ్వర్యము లొనరియు

నికఁ జాలునటన్న తృప్తి యిల లేదుగదా !



తాక్ష: మా బోటి వర్జేసులకు తృప్తి యుచితము. గాని, తమ వంటి చక్రవర్తులకు పరాక్రమమే యశస్కరము.

అగ్భ: తాక్షసేన్, చక్రవర్తులు గూడ మర్త్యలే సుమా.

ఏదీ యా బహరాముగోరి, ఖుసుమా? లెందేగె సోషీరవాన్? ఏదీ కుస్తుముజాలు, తాయి? యెపుడో యెచ్చోటనో ధూళియై పోలే, వారి సమాధులైనఁ గలవే? భోగాను భోగత్వమే సారంబో, పరతత్వమొందు గలదో సత్యముగా సృష్టిలో?

నే నెవ్వడను? ఏలజన్మించితిని? ఏల మరణించుచున్నాను? ఈ జనన మరణము రహస్యమేమి? ఈ ప్రశ్నలు చిరంతనములయ్యాను నిరంతరములుగ నగ పడుచున్నవి. దైవదృష్టియందు అందఱును సమానులమేకదా? అట్లయిన లోకములోని ఈ విపర్యాసమునకు కారణమేమి? కొందఱు రాజులు, కొందఱు రైతులు, కొందఱు సంపన్నులు, కొందఱు దరిమ్రులు, కొందఱు సుఖితులు, కొందఱు దుఃఖితులు! ఈరహస్యమును ఆ భక్తురాలు భేదింపఁగలదు. ఆమె ఐంద్రజాలిక స్వర్ణచే ఈ రహస్యము దాచిన మంజూషపు మాత్ర విడిపోవును. మనము రేపే తరలవలయును.

తాక్ష: నావలనఁ గదా మీ కీ తలంపు గలిగినది! ఇప్పటికే మౌలానాలు, షేకులు మిమ్ము ద్వేషించుచున్నారు. మీ హైందవ పక్షపాతమును నిందించుచున్నారు. ఇంతకును నేను కారకుడనని నామరణమున కెదురుచూచు చున్నారు.

అగ్భ: తాక్షసేన్, వారు జగదేకసత్యము నెఱుంగరు. జ్ఞానమున కన్న వారికి స్వపక్షాభిమానము మిక్కుటము. జ్ఞానమునకు జాతిమతభేదములులేవు. గులాబిపూవు ఎవరిచేతనుండినను అదేవాసన గొట్టుచుండును.

తాక్ష: నిజము చెప్పితిరి.



హైందవ తురుష్క పారసీ హళాణులకును  
వీరువారననేల? యీ విశ్వమునకు  
దేవుఁ డొకఁడను సత్యంబుఁ దెలియలేక  
మతము పేరటఁ బోరాట ముందు జనము.

అగ్బ : మీరాబాయి జ్ఞానప్రదీప మీ మాయాంధకారమును  
దొలఁగింపఁగలదు.

తాక : మహమ్మదీయుల కంటఁ బడిన కులకాంతలు రాణి  
వాసమునకు తగరని రాజపుత్రుల మతము. అందులో కుంభరాణా మిక్కిలి  
యభిమానవంతుఁడు.

అగ్బ : మనయుద్దేశము దుష్టముగాదు. ఆమె హృదయ హోమ  
కుండమునుండి జ్ఞానవిస్ఫులింగ మొక్కటియైన వెలికుటికి మన మనఃపథ  
ముల జ్యోతిర్మయము చేయవచ్చును.

తాక : మీచిత్తము. నజీరు లీయద్యమమున కియ్యకొందురా?

అగ్బ : ఇది మన యిరువురిని దాఁటి పోని రహస్యము.

తాక : మీ ప్రయాణమునకు కారణము ?

అగ్బ : ఆ సంగతి నాకు వదలుము. మనము హిందూ యాత్రి  
కులమయ్యెదము. వలసిన యేర్పాటులు గూఢముగఁ కావింపుము.

తాక : మాతాడఁ జాలను.

అగ్బ : సంశయింపకుము. దైవము మనకు తోడ్పడును.

తాక : అట్లే యగుఁగాక ! వెళువు. [నిష్క్రమించును.]

అగ్బ : నా జీవిత కావ్యమునందు కొత్త అధ్యాయము ప్రారంభ  
మైనది. [హుక్కాత్రాగుచు ఆలోచించుచుండును.]

[తెఱజూతును]

### స్థలము 3 ఉదయపురము.

[ఉద్యానవనము. ఒక సరోవరము, అందు చేపలుతినుచున్న కొంగయు అగపడును. కుంభరాణా పరాయత్తచిత్తుడై ఒకపూవును వాసన చూచుచు చలువతొలిబండపయి కూర్చుండియుండును.]

రాణా: నానాటికి మాయంతఃపురము నే నడుగిడుటకు యోగ్యముగాని సన్నాసిని వరచుచున్నది. అచ్చట పూర్వమునవలె హృదయరంజన మొనరించుట కొక్క చిటునవ్వుగాని, ఒక్క ప్రేమావలోకనముగాని, తుదకొక్క తియ్యని మాటగాని కలవయ్యెను. నా ప్రాణేశ్వరి క్రమక్రమముగ నాచేతినుండి జాటిపోవుచున్నది. ఆపాడు మత మేనాడు మాయంట నడుగు వెట్టినదో ఆనాటినుండియు మాయరువరి యనురాగ బంధములు సడలి పోయినవి. ఆ విరాగిణి హృదయమున నాకిప్పు డించుకయైన చోటులేదు. [నిట్టూర్చి] నేడు నేను కేవలము భర్తను, ప్రాణవల్లభుడను. పుప్పాడి రస్తావలె కనుపడుచుండిన మా జీవిత మార్గము నేడు కంటకశిలా భూయిష్టమయి అసహ్యమయి ఘోరమయి పొడకట్టుచున్నది— నాసంసార మసారమయి నరకప్రాయమైనది.

[మీరాబాయి, సుశీల పువ్వుల బుట్టతో ప్రవేశింతురు.]

మీరా: నాకుడిచ్చటనే యున్నాడు. సుశీలా, మనమా వంకకు పోయి పూవులు కోసికొందము. పూజా సమయము కావచ్చినది.

[ఇరువులును రాణాకు కొంచెము దూరమునఁ బోవుచుండురు.]

రాణా: నన్ను చూచి యేల మరలుచున్నారు ? ఈ ప్రాకృతుని గాలిసోకిన జంచమహాపాతకములు మిచ్చుంటుకొను ననియూ ?

మీరా: అయ్యో! నాయపరాధమును మన్నింపుడు. మీరేదో యాలోచనలో మునిగియున్నటుల తోచినది. మాసందడి మీ యవధాన మునకు అంతరాయము కావచ్చునను తలంపుతో తొలగిపోయితిమి.

రాణా: [నిమిషపు చిఱునవ్వుతో] అనుకూలవత్తివి !

మీరా: నా సదుద్దేశము నేల యనుమానించుచున్నారు ? ఎపు డైన మీకనిష్ఠ మాచరించితివా ? నాసతీత్వమున కేమైన లోపమువాటిలైనా?

రాణా: మీరా, ఆయుపచారవాక్యముల నటుండనిమ్ము. సతులు నిరంతర ప్రతోపవాస కృశాంగులేకారు, కేవలము విధినియమబద్ధ సంబంధ లేకారు; పతుల హృదయము లాకర్షించు సమ్మోహన మంత్రాధి దేవతలు గను. మృదుమధుర స్వభావలుగ నుండవలయును. పరస్పర హృదయైక్య ములేని వైవాహిక బంధము నీరసము—సంతాపకరము—హత్యాకరము. కృశాంగీ, కడచిన యేడెనిమిది సంవత్సరములు జేఱు. మున్నటి లావణ్యవతి వేనా నీవు?

కాటుక జిగి పూత కాఱుచీకటి గ్రమ్ము

నీ కన్నుదమ్ముల నీటుదొలగె;

హృదయభేదక చింత లేనియు నడగించు

చిఱునవ్వు విడిమోము చిన్నవోయె;

కనుల కానందంబు గలిగించు నీరూప

సౌందర్య మేడకో జాఱిపోయె;

ఎపుడైన విశ్లేష మెఱుగని చిత్తంబు

ప్రణయ శ్మశానమై రాజదొడగె;

నవ్వలాటలు సరసాలు నాడె ముగిసె;  
 నీ సమేలమేనియు స్మరయణీమయ్యె;  
 అనుదినంబును నెడఁబాటె యధికమయ్యె,  
 నిక సతీపతి సంబంధమేమి యకానో!

మీరా: సుశీలా, చూచితివా నా ధుఁడెంత తప్పదలంచుచున్నాడో?  
 వేషముపైని యభిమానమును నాపైని ప్రేమయని సాగపడినాడు.

సుశీల: [మీరాతట్టు తిరిగి] అంతేగదమ్మా మఱి. [రాజుతట్టుతిరిగి]  
 అట్లుగాదు లేవమ్మా [స్వగతము] ఎటుచెప్పినా చావె.

రాణా: మీరా, నీకిప్పుడటులనే తోచును లెమ్ము. హృదయము  
 తోడ నంతయు మాటును.—చేటికా, నీవిక వెడలిపోమ్ము.

సుశీల: [వారికి కనబడకుండ మూతి త్రిప్పకొనుచు నిష్క్రమించును.]

రాణా: [మీరాబాయి భుజముపట్టుకొని] నీవేల యీ పిచ్చివేషము  
 నేసికొని నా కన్నులను చూపించుచున్నావు? నా సంతోషము భగ్నము  
 చేయుటకు నీవు కంకణము కట్టుకొంటివా?

మీరా: నాథా, యెవరెవరి వేషములు వారివారి చిత్తసంస్కార  
 స్వభావాదుల కనురూపముగ నుండును. నాకీ వేషముపై ప్రీతిగలదు.

రాణా: నాప్రీతియు తలఁపవలదా?

మీరా: నాస్వభావమునకు విరుద్ధముగ నేనెట్లు నడచుకొనఁ  
 గలను? ఆ కపటనాటకమువలన మీకెట్టి ప్రీతిగలుగును?

రాణా: అన్యోన్య భావానుసరణము కపటనాటకముగాదు. అదియె  
 గాఢస్నేహ జీవితమునకు పునాది.

మీరా: నేను ధర్మబాహ్యునని మీ యనుదేశ్యమా?

రాణా: నీమతావేశము, అశాశ్వత విషయచింతనము, నిరభిమానము,

శుష్క వైరాగ్యము సామాన్య గృహస్థ ధర్మములకు భంగము కలిగించుచున్నది.

మీరా: [దీనముగ] అయ్యో! అందుకు నేనేమిసేయుదును? నా మనస్సు నాస్వాధీనము కాకయున్నది. కన్నులు మాసినను మెరిచినను శ్రీకృష్ణుని దివ్యమంగళ విగ్రహము నాయెదుట నిలిచినట్లు సాడకట్టును. ఒక్కనిమిషమూ రాధావల్లభుడు నాకన్నులకుఁ గట్టుకున్న లోకమే మునిఁగిపోయినట్లు అంతయు శూన్యముగ నగపట్టును. నిమిష మొక్క యుగముగ విశ్లేషదుగఱి మనుభవింతును. ఇట్టి జీవితము నాకు స్వాభావికమైనది. ఇందు మీకేమి విపరీతము తోచుచున్నది?

రాణా: అందు విపరీతము కానిదేమున్నది? [స్వంతము] ఇంతదనుక యీకాంతను తనదారిని తన్నేఁగనిచ్చినందులకు నేనే నింద్యుఁడను. అయినను పూర్వస్మృతిని కొంత కలిగించి చూచెదను. [ప్రకాశముగ] ప్రేయసీ, యటుచూడుము. ఆసుందర సహోవర ప్రాంతమును మఱచితివా?

మీరా: లేదు.

రాణా: తామరపాకు వెంబడి నిలుచుండి యాకొంగ చేయుచుండిన యుందర పూరణ తపస్సును చూడుము:

ధ్యాన నిర్మగ్నమైనిల్చి యా బకంబు  
కాలు దవిలిన చేపఁ గఱచితినును,  
కపట వైరాగ్యనటనల మనతచూపి  
గుడ్డిలోకుల వంచించు గురుని పగిది.

మీరా: నాథా, నిశ్చింతముగ జీవితమును కృష్ణముసేయుచున్న యాబేడిన తుశ్శిశుసాటును దిలకింపుఁడు.

కాయ మనసాయ మని యెంచి కాలమెల్ల  
మిట్టిపాటులఁ బుచ్చెదు మీనరాజ,  
విధి యదృశ్యహస్తము వెనువెంట నంటి  
కడకు నిను మృత్యుపదముల కడకు గెంటు.

రాణా: [స్వగతము] ఇంతవఱకు నాయుద్దేశమే తనయుద్దేశముగ నుండినది. ఇప్పుడు భిన్నము. ఇదియంతయు దుర్మతముయొక్క వైపరీత్యము [ప్రకాశముగ] అవునుగాని, మీరా, యీ పాలతాతిబండ ప్లిప్తియున్నదా? మీరా. పూర్వము మనకు విశ్రాంతిపీఠము.

రాణా: పూర్వము!—అవునవును పూర్వము! మఱియొకమాటి చ్చట కూర్చుండి మున్నటి వినోదములను ఆప్రణయ సఖ్యమును కొంచెము నేపు కలగనియెడము వచ్చెదవా? ఆస్మృతి మందపవనుని సుఖోచ్ఛ్వాసమువలె. నాయుడలు పులకరింపఁజేయుచున్నది.

మీరా: కలయని తెలిసియు దానిపై నింతమక్కువఁ యేల?

రాణా: [నిసుగుతో] నీయిపిచ్చి ప్రశ్నలే నన్ను మాటిమాటికి హతాశుని చేయుచున్నవి. నీకేదో చిత్తిచాంచల్యము కలిగియుండవలయు. రమణీయస్వప్నము ఆనందదాయకము కాదా?

మీరా: ఆ యానంద మెంతకాలము? కలగనినంతకాలమే. మన మేల నిరంతర దివ్యానంద మనుభవించుటకు యత్నింపఁగూడదు?

రాణా: [ఆసతో] ఆ యానంద మెట్టిది?

మీరా: అమృతానందము; శ్రీకృష్ణలీలాధ్యాన పాదవశ్యము.

రాణా: [లఘువముగ నవ్వి] ఓసీ పిచ్చిదాన, నీమాటలు నాడుగ ఖునునందు కూడ నవ్వుపుట్టించుచున్నవి. నామనస్సు తేలికదైన యగు భూపమనుకొంటివా గాలిలో నెగిరిపోవుటకు? ఊహమాత్రమైన పాల సము



ద్రమును నమ్మి చేతిలోని పాయసపు పాత్రను జాతివిడుచు మా ధుడుం  
డునా ? దానిద్రవ్యచింతా పీడితుల నూరడించుటకొఱకు, పరలోకముమీఁది  
యాసతో నిహలోక దుఃఖము సహించుటకొఱకు, అవివేకులను భయపెట్టి  
ధర్మబద్ధులను జేయుటకొఱకు పౌరాణికులు స్వర్గనరకములను కల్పించిరి.  
పరలోకమునకు ద్వారపాలకులు గురువులఁట ! వారికి లంచమిచ్చినవారికి  
పరమపదము! నిరసించినవారికి నరకము కాబోలు! ఎంత యవివేకము?

మీరా: [దీనముగ] అయ్యో! యేల యీ పరలోకదూషణము,  
గురునిరసనము ? అహంకారచిత్తు తెలుఁగఁజాలని తత్త్వరహస్యము లేన్ని  
లేవు ?

కండ నెత్తురు ప్రాయంపుఁ గారవంబు  
కనుల కెగఁదట్టఁ దత్త్వంబు గానఁబడదు;  
పాలనా దండశక్తి నశ్వరమటన్న  
పిడుగువంటి సత్యంబును వినెద వెపుడొ.

రాజా: మీరా, నీ నిరసన స్వభావము నాకు కోపము గొల్పి  
నను నీయజ్ఞానమునకు మాత్రము నాకు జాలికలుగుచున్నది. ఆఁడువా రబ  
లలు దుర్బలచిత్తులు. వివేకమునకన్న భావోద్వేగము మిక్కుటము. కావున  
నే మత వికేతలగు కపటగురువులు మిమ్మలను దేలికగ లోపఱచుకొని  
వంచించురు. పాక్షికమతావలంబకులే లోకమునకు ఉపద్రవకారులు,  
స్వయమాగోపితమైనవారి పవిత్రత అన్యులకు ఏవము పుట్టించును; వారి  
దుర్జ్ణయములు దురాచారములు మతాచ్ఛాదనముతో లోకుల మోసగించు  
చున్నవి. మీరా, నీమతోన్మాదము నీకు పరలోకము నిచ్చునో లేదో  
తెలియదు గాని, సంతోషముగను నిశ్చింతముగను గడచిపోవుచుండిన మన  
గార్హస్థ్య జీవితమును మాత్రము భగ్నముచేసినది.



తెమ్మెర చీవఁ గఁపిలెడి దీపము మానవ జీవితంబు; సౌ  
ఖ్యమ్ములు భోగముల్ గుడువనాను దదంతరమందుఁ; జావు స  
త్య; మ్మని రూప్యసంశయపడంబు పరంబును నమ్మియేల భో  
గ్యమ్ముగు యశావనాసవము నానక చిందెదవో విరక్తవె.

మీరా: [స్వగతము] ఓవిశ్వనాటక ప్రణేతా, నీవుగచించిన యీ  
సంసార విషాదాంత నాటకమును అభినయింపించుటకు మమ్మునిరువుర  
నొక్కనూత్రమున బుధించితివా? ఏమి నీమాయానిలాసము!

రాణా: [స్వగతము] సుందరుడయి సర్వభోగ సమోపేతుడయి  
తన్న ప్రాణప్రదముగ కామించుప్రియుని అలత్యముచేసి అప్రత్యక్షమైన  
యూహావిగ్రహమును మనోవైకల్యములేని యేయువతిగైన ప్రేమించు  
నా? — ఇది యసహజము. — ఇదియొక మానసికవ్యాధి. ఔషధసేవనము  
మేలుచేయవచ్చును.

[నేపథ్యమున శంఖధ్వని]

మీరా: నాథా, నేనిక పోవచ్చునా? శ్రీకృష్ణ మందిరమున  
శంఖమును పూరించుచున్నార. ఇది పూజాసమయము.

రాణా: నాయొద్దిక నీకంత వెగటు పుట్టించుచున్నది కాబోలు.  
మీరా, మనజీవితమునందెంత మార్పుకలిగినదో నీవే యూహింపుమా. ఈ  
పరిసరములే అప్పటి మనవిశోదమునకు నాక్షులు.

ఇచటి సంధ్యావిహారంబు, లిచటి చేత,  
లిచటి యాటలుపాటలు హేళనములు,  
నిచటి విడరాని కౌగిళ్ళు, నిచటి సుఖము  
కనుల కాలేఖ్యమట్టులఁ గానవచ్చు.

సుఖచయముగా కడచిపోయిన ఆనాటి జీవితమునకును నీరసమైన నిరయప్రాయమైన యీనాటి జీవితభాసమున కెంతటి తారతమ్యము కలదో నీవెఱుంగకపోవు.

మీరా: సకల వస్తువులకును మాన్పు అనివార్యము. భోగములు శాశ్వతములని తలంచితిరి కాబోలు! మీరు నారూపసౌందర్యమునే వలచి యుందురేని నేనెప్పటికైన పరిత్యజింపబడవలసిన దాననే. నాసౌందర్యము నిరంతము కాదు. రోగపీడితను జరాభారకృశాంగిని కావచ్చును.

రాణా: నీవు నిజముగ లోకజ్ఞున శూన్యవు. యశావన సౌందర్య ములెట్లు కాలబద్ధములో మానవుని భోగాభిలాషకూడ అట్లే. ఆకామ్యము రాగమె అనుభుక్తమయి వార్ధక్యమునందు తప్తకాంచనమువలె నిష్కల్మష మయి బహుకాల సహవాసజనిత బాంధవ్యముగ మాటును. వసంతమున పూచిన పువ్వు శరత్తున ఫలవంతమగును. సామాన్యమైన యీ ప్రకృతి ధర్మ మును గుర్తెఱుంగని నీమనస్తత్త్వము నాకు దురూహ్యముగనున్నది.

మీరా: అసామాన్య ధర్మములుకూడ. కొన్నికలవని మీరును గుర్తింపవలయును.

రాణా: [విసుగు కోపములతో] అవి కుక్కమూతి పిండియలు. చెడు కాలమునకు పుట్టు విపరీతములు.

మీరా: మీకట్లు తోచవచ్చును.

రాణా: [స్వగతము] మతితప్పినవారెంత యుక్తియుక్తముగ మాట లాడుదురా? నాబుద్ధిసంశయగ్రస్త మగుచున్నది. [ప్రకాశముగ] విరాగవృత్తి, రసహీనమైన తర్కము నేనెఱుంగను. హృదయముల భాష వేఱు. ఆ భాషయే నాకు తెలియును. నీవనావశ్యకముగ భావించింతనము నేయు చున్నావు.

కడచినది కడచిపోయె నుఖమ్ము సుఖమ్మె,  
 కడచు చున్నదె పెదవుల నిడినపాత్ర;  
 దానికన్న ననిశ్చితార్థంబు మేలె ?  
 రేపురేపను మాటకు రూపులేదు

[బ్రతిమాలకొనునట్లు] నీవీ సన్న్యాసిని వేషమును తగులవెట్టి  
 మున్నటి మీరావు కమ్ము.

మీరా: ఆమీరా నిక చూడలేదు; పుష్కలము వచ్చినది. వాధా,  
 వేషములో నేమున్నది ?

రాణా: [కోపముతో] నీహృదయములో నేమున్నదో ఆవల్ల  
 కాడే వేషమునందు ప్రతిఫలించుచున్నది. ఎంతగొర్రుకొనఁ బోయినను  
 నీయాతత్వోన్మాదము నాకు విసుఁగుపట్టించి కోపము రేపుచున్నది. నీవు  
 నీమతమునైనను లేనా నేను నిన్నైనను వదలుకొనవలయును. అందు నీకేది  
 సమ్మతము ?

మీరా: నాకు రెండును సమ్మతములుకావు. నేను మిమ్ములను  
 ద్వేషించుట లేదు.

రాణా: ప్రేమించుటయును శోకు. అట్లులైన భావసామరస్యము  
 లేని మనకు సంసారమెట్లు నిరంతరాయముగ కొనసాగును ?

మీరా: ఆసామరస్యము, ఆసంధిస్థానము మీయందును నాయం  
 దును అండతీయందును కలదు. మనమందఱు నొక్క నూత్రమున గుచ్చి  
 బడిన ముత్యములము; ఒక్క భిత్తిపై చిత్రింపబడిన బొమ్మలము; ఒక్క  
 సముద్రమున రేగు తరంగములము. ఈబాహ్యవివిధత్వమునందు అంతర్భూత  
 మైన ఏకత్వము కలదు.

రాణా: ఓసి వెట్టిదానా, నీరోగమునకు మందులేదా ?

మీరా: ఆమందుకొఱక నిరంతర మన్వేషించుచున్నాను. చేతికి చిక్కి చిక్కక మాయగారడవలె మఱిగిపోవుచున్నది. ఆమందు దొఱకిన నా పిచ్చియేకాదు, లోకము పిచ్చికూడ కుదురును.

రాణా: [కోపముతో] మీరా, నీవిక పిచ్చిదానివికమ్ము, బిచ్చ కత్తెవు కమ్ము, ఇంక నేదియైన కమ్ము, నీవుమాత్రమిక నంతఃపుర మర్యాదను దాటవలదు. సామాన్యస్త్రీలవలె అందఱికంటపడుచు నీవు కృష్ణమందిరమునకు పోవలదు. నీప్రవర్తనము నీయొక్కతెకే సంబంధించినదికాదు; మానెకూడ ప్రతిఫలించును. ఉదయపూరు రాజ్యాధీశ్వరుని పట్టమహిషి పిచ్చిపట్టి వీధులవెంబడి తిరుగుచున్నదను అపవాదమునుండి కాచికొనుము.

మీరా: నానై ఆస వదలితి నంటిరి. బిచ్చకత్తె నగుటకు సమ్మతించితిరి. చారిప్రక్కల దుమ్ముతోకూడ సరిపోలని నాకు అభిమానమేల? ఆదురభిమానము పూర్వజన్మముతోడ నశించినది. దిమ్మలేనివారికి దేవుడే తోడునీడ. బిచ్చిమెత్తుటకు నాకు అనుజ్ఞయిండు; ఆలోకేశ్వరుని ముంగిట భిక్షాండేహియని నిలచెదను.

రాణా: నీ పిచ్చిక నిన్ను వదలినను త్రాడుతెగిన గాలిపటమువలె నిన్ను తిరుగనిచ్చుట నాకిష్టములేదు. ఇంకను నేను నీకు పతిని.

మీరా: ఆ కృష్ణుడొక్కడే ప్రాణేశ్వరుడు. లోకములోని జీవులందఱును విరహిణులు.

రాణా: [కోపముతో] ఈపిచ్చి మఱింత ముదురుచున్నది. మీరా, నీవన్నమాట నీకు తెలిసినచ్చినదా? — వినుము, ఇంకను నేను నీకు పతిని.

మీరా: నన్ను నేవకురాలిగ పనిగొండు. నామతమునకు నన్ను వదలుడు. అన్యమతస్థులే పూజ్యమైన హిందూమతమును స్వీకరించి సంసారమును తరించుచుండ మీరేల నా స్తికులగుట?

రాణా: అన్యమతస్థులెవరు?

మీరా: అగ్బరు పాదుషావంటివాడే గోపిచందనము ధరించి భక్తి మార్గము నవలంబించి హిందూ మతమును ఆదరించుచున్నాడని వినికిడి.

రాణా: [కోపముతో] అగ్బర్? మరల ఆతని ప్రశంస. ఇది వజ్రకే పలుమాటులా హెచ్చరించితిని. ఆతని ప్రశంస నారాజ్యమునందు అపరాధము. ఆతడు మేకవన్నెపులి. తేనేపూసిన కత్తి. చిరకాలమునాటి రసపుత్రరాజ్యములను మెలమెల్లగ కబళించుచున్నాడు. ఆతని రాజకీయ నీతి అతలస్పర్శి. — ఆ! — సరి, సరి. నీయభిమానముకు కారణముకలదు. అగ్బరు నిన్ను వివాహమాడ తలచి యుండెనుగదా. మీతండ్రికి మానము ఆభిజాత్యము లేకుండిన నీవు సార్వభౌముని శుద్ధాంత కాంతివై యుందువు. పాపము, నీదురదృష్టవశమున నాబోఁటి యల్పమండలేశ్వరునకు భార్యవైతివి.

మీరా: కడచిన గాధలేల త్రవ్వెదరు? మీమనస్సులోని వేరు పురుష ఇంకను నశింపలేదు. మీయనుమానమే మీకు తెవులులేని వేదన్త యగుచున్నది. అగ్బరు పాదుషా మనకు విరోధియైనంత మాత్రమున ఆయన పేరుకూడ ఉచ్చరింపకూడదా? విరోధి లానున్నంతమాత్రమున సద్గుణములు గౌరవింపబడకూడదా? పాదుషాహి జనకునివంటి కర్మయోగియని వింటిని.

రాణా: [పిడుగడచినట్లు నిర్విణ్ణుడయి, కోపఘూర్ణిత నేత్రుడయి] ఏమీ? — నాసతి — నాయెదుట — ఆరసపుత్రకుల మానాపహారిని ఆశ్లేచ్ఛుని ప్రశంసించుట? వాని దుర్ణయములను సమర్థించుట! — సహింపరాని పతితిరస్కృతి. ఓసి మాన రహితా, నీవెంత సాహసమున కొడిగట్టితివి? ఆ మాయవేషగాఁడా నీకు పూజ్యుడు? ఆ కపటనాటకము హిందువుల నాకర్షించి మోసగించుటకై పన్నిన పన్నాగమని నీవెఱుంగవా? గౌరవమైన రసపుత్రకులము చెడపుట్టిన బీహారీమల్లునివంటి వంశపాంసనులు పానిపోదముల నాశ్రయించి తమకూతుండ్లను వాని యంతఃపురకాంతలు గావించి వాని గులాములకు గులాములై తిరుగుచుండ నేనొక్కడనే వానిని ధిక్కరించి స్వతంత్రుడనై యుండుట నీవెఱుంగవా? ఆదురా



త్తునినై ఏల నీకు గౌరవము? నా నెత్తుకు తుకతుక యుడికిపోవుచున్నది.

మీరా: [దీనము] అయ్యో! నేనేమిసేయుదును? నాదురదృష్టమువలన నామాటలలో మీకు విపరీతార్థములు తోచుచుండును. నేను విన్నసంగతి యంటిని?

రాణా: అవును! విన్నసంగతి యంటివి. అంతఃపురమున నీకు వాని ప్రసంగములతో ప్రాప్తుపోవుచుండెనా? వెడలిపొమ్మ, నామనము సంతుబ్ధమైంది.

మీరా: [కన్నీరు నించుచు] మీకెంత మనోవేదన కలిగించు నేనుండియేమి ఉండకయేమి? శ్రీకృష్ణ, అపద్బంధివా, నన్ను నీకడకు చేర్చికొమ్మ.

[నిష్క్రమించును.]

రాణా: ఎంతకాల మీయింటిలోనిపోరు?—హృదయములోని కొలిమి?—నాసతి నావిరోధికి వత్తాసివచ్చుట?—రవంతయైన యశుకు లేక ఆతుచ్చుని జనక మహర్షి తో సరిపోల్చుట, ఆకాంత ధిక్కారము హృదయ శల్యమువలె పీడించుచున్నది. మన కింక శాంతిలేదు. మీరా, మన యిద్దరిలో నెవ్వరైన నొకరు చానుపలయును.

[నేపథ్యమున] చేటిక: ఇద్దరున్నా.

రాణా: ఏమి యాయుపక్రమితి? ఎవరక్కడ?

చేటిక: [ప్రవేశించి] దాసురాలిని వాసంతికను. రాణిగారూ సుశీలా యెక్కడికి పోయారని గోస్వాములవారడిగారు. ఇద్దరున్నా యిప్పుడే దేవాలయం తట్టుకు పోయారని చెప్పేసరికి దేవరవారు హెచ్చరించు కొన్నారు.

రాణా: మరల ఆయుస్మాదిని దేవాలయమునకు పోయెనా? ఈ గోస్వాములు ఘోషస్వాములు మాసంసారమిట్లు వల్లకాడుచేసిరి. ఏడియాసనాసి?

[తొందరగ నిష్క్రమించును.]

చేటిక: ఓయమ్మా. ఇంకేముంది— [అంటూ నిష్క్రమించును.]

[తేజబాబును]



స్థలము ర : ఉదయపురము.

[పాంథశాల. కొందఱు యాత్రీకులు కునికిపాట్లు పడుచుందురు, కొందఱు నిద్రించుచుందురు. ఒక ముసలియవ్వ కాళ్ళుచాపుకొని కూర్చుండి మేలుకొలుపులు పాడుచుండును ఈసందడికి వెంకటదాసు ముందుగా లేచును.]

వెంకటదాసు: ఏచుండోయ్, గోకులదానూ, లెగండి, లెగండి, ఎంత మొద్దునిద్రయ్యా మీకు! పొద్దున్నే ప్రయాణమంటే నాకు కాతంతా నిద్రపట్టదు. ఏచుండోయ్, బృందావనానికి పోయ్యేబండ్లు కదిలిపోతున్నాయి; ఈసమయం తప్పితే మనకింక మంచి దారితోడుదొరకదు. లెగండయ్యా లెగండి.



[ఒక ఫకీరు ఈ కేకలకు నిద్రమేల్కొనును.]

ఫకీరు: అయ్! ఏకోకా రే తెలంగిముసాఫిర్, రాత్రిహంతా దివానా  
మాదీ) పుకార్ శేస్తాడ్? ఈ హడావుడిమే మాకి హొక్క ఛనంకూడా  
నీంద్వుందిలేను. హొక్తుముసాఫిర్ నస్తాడ్ హరిబోలో హరిబోలో శేస్తాడ్,  
ఇంకా హొక్తు బైరాగీవస్తాడ్ జయసీతారాం బోల్తాడ్. తుత్తెరీ గడ్బడా సాం  
ద్వాలోగ్. [కోపముతో జోలె గొంగడి జవురుకొని పోవును.]

వెంకటదాసు: నీ నేటోయ్? పక్కిరి, కీసరపాసగ వంటావు,  
శ్చైపుచ్చుకోని నీబుట్ట బద్దలు చెయ్యనా యేంటి.

[ఇంతలో యిద్దరు యాత్రికులు తూగుకన్నులతో లేచి  
కూర్చుండి “పట్టుకో పోనియ్యవద్దు, దొంగలు, దొంగలు”  
అని అరతురు.]

వెంకట: ఏంటీ ఆవెట్టి కలవరింపు? పట్టుకోవడమేంటి!

యాత్రికుడు: నీవు మఱి బుట్ట బద్దలుకొట్టమన్నది దొంగల్ని కాదా?

వెంకట: (పకాయించి నవ్వును.)

[ఈసందడికి యాత్రికులందఱు లేచి మూటా ముల్లె  
సవరించుకొందురు. ఇంతలో అగ్బరు తాకసేనులు హిందూ  
యాత్రికుల వేషములతో ప్రవేశింతురు.]

అగ్బరు: వారుచెప్పిన పాంథశాల యిదియే కాబోలు.

తాకసేక: ఈరాత్రి మనమిచ్చటనే నిదురించి వేగుజామున లేచి  
కృష్ణమండిరమునకు పోవచ్చును.

అగ్బ: అట్లే కానిమ్మ.

తాక: అయ్యో! మీరీ వట్టి నేల యెట్లు నిద్రింతును?

[మూటలోని గుడ్డను తీసి పడక వేయును.]

అగ్బ: [పడకపై కూర్చుండి] అహా! యీ పాంథశాల యెంత గభీర సత్యమును బోధించుచున్నది. ఉనుఖయ్యము యబాయిని తలంపునకు తెచ్చుచున్నది:

అంతములేని యీ భువనమంత పురాతన పాంథశాల, విశ్రాంతి గృహంబు; నందు నిరుసంజలు రంగులవాకిళ్లు; ధరాక్రాంతలు పాదుషాలు, బహరాం జమిషీమలు వేసవేలుగాఁ గొంత సుఖించి పోయిరెటకో పెటవారికిఁ జోటొసంగుచున్.

ఇదిట; నున్నంతవఱకె మనదనియెడి భ్రాంతి. తనువాత సుస్థ దుష్కృతములు తప్ప వేటొండు మనల నంటిరాదు. ఇట్లయ్యను జీవితాశ సహజముగ నుండుట వింతగదా?

తాక: భగవంతుఁడు భ్రాంతియనెడు పుష్పహారముచే విశ్వసంసారమును బంధించి యున్నాఁడు.

అగ్బ: కావుననే బంధము గూడ ప్రియమైనది.

[పాంథశాలలోని యాత్రికులు నెడలుచుందురు]

వెంకట: [తాక సేకతట్టుతిరిగి] ఏమండోయ్, మీరింక సుఖంగా పండుకోవచ్చును. మేము వెళ్ళుతున్నాం.

తాక: అయ్యో, మీ రేదేశములు?

వెంక: [స్వగతము] తిస్సాదియ్య, బాగా డాబుసరిగా చెబుతాను. [ప్రకాశము] నేనా? అంభుణ్ణి.

తా॥: చాలాదూరము యాత్రచేసినారు.

వెంక: అయ్యో! మాదురదృష్టం యిక్కడికి గూడా తగుము కొచ్చిందండి. ఆపరమభక్తురాలిని మీరాబాయమ్మగారిని దర్శనంచేసుకోని ఆమె కృష్ణమందిరంలో పాడుతుంటే విని మా పాపిష్టి జన్మలు కృతార్థం చేసుకోదానికి యింతదూరం ఎండనక వాననక కొండంత ఆశతో యీ పట్నంచేరినాము.

అగ్బ: [ఆతురతతో] ఏమీ? ఆమెదర్శనము మీకు లభింపలేదా?

వెంక: మీ ఆత్రం చూస్తే మీగుకూడా అభక్తురాలి దర్శనానికి వచ్చినట్లుంది.

అగ్బ: అవును.

వెంక: ఆతల్లి దర్శనమైతే యింత మనస్తాప మెందుకు ? ఆమెకు పిచ్చిపట్టందట ! రాణాగారు ఆమెను అంతఃపురములోవుంచి చికిచ్చ చేయిస్తున్నాడట.

తా॥: తన యవివేకమునకు చికిత్సచేయించుకొనిన బాగుగ నుండెడిది.

వెంక: పిచ్చికుదిరి కృష్ణమందిరానికి వస్తుందని పది దినాలు కనిపెట్టుకొని వుండినాము. ఆమెకు దినదినం పిచ్చిహెచ్చుతున్నదని విని ఇక యింతదూరము వచ్చినవాళ్ళము బృందావనమైనా సేవించుకొని పోవాలని బయలుదేర్చాము. మీరేమైనా వస్తారా ?

అగ్బ: [ఆలోచనా నిమగ్నుడై యుండును.]

తా॥: మేమిప్పుడే యిచ్చటకు వచ్చితిమి. పట్టణముచూడ వలయును.

గోకు: అబ్బబ్బా, యీ వెంకటదాసుతో వేగేది కష్టంగావుంది. ఎవరడిగినా ఆంధ్రుణ్ణి ఆంధ్రుణ్ణి అని బలే డాబుసరిగా మాటచెబుతాడు. కార్యమంత్రం బండేసున్న. కాలలోమనిషి కనపడ్డ పాపానికి తలపెసిగి బట్ట

కట్టేవరకు వుపన్యాసంచేస్తాడు— ఏమోయ్ వెంకటదానూ, బండ్లుకదలి పోతున్నాయి రావయ్యా, మాటలెట్టుకోని పెద్దదొర కొడుకులాగా నిలుచున్నావు?

వెంక: ఏమోయి, మనం దొరకొడుకులంగాక, రామరాజు ప్రభువు రాజ్యంచేసేవఱకు ఆంధ్రుడికుండే జబర్దస్తి పాచ్చావుకు కూడలేదు, మన దెబ్బంటే గోల్కొండ అబ్బా అంటుంది!

గోకు: ఆ! యిట్లా యెగనిక్కినవాళ్ళే కిందపడేది. ఆ—ఇక చాలురావయ్యా ప్రసంగం.

వెంక: [కోపముతో] ఏమంత పుట్టుమునిగిపోయిందా యేంట్రికి? మనిషి కనబడితే మాట్లాడనియ్యవు, నీబోటి శకునాలపక్షితో కూడా వస్తే యింతేకదూ మఱి.

యాత్రీకులు: హా ద్వారకీవాసా, శ్రీకృష్ణా, జయరమారమణ గోవిందోహరి.  
[మూటముల్లె లెత్తుకొని కదలుదురు.]

అగ్బ: మనము దైవముచే వచింపఁబడితిమి; మందభాగ్యులము. ఆ పరమ భక్తురాలి వైరాగ్యమును ధ్యానపారవశ్యమును ఉన్మాదముగా శంకించి విషయలోలుడైన రాణా అమెను అంతఃపురమున బంధించి యుండవచ్చును. ఇక మనమెట్లు దర్శింపఁగలము?

తాక: మనలను ప్రేరించి యింతమారము ఈడ్చుకొనివచ్చిన యాభగవంతుఁడు మన కేదైన సదుపాయము చూపింపకపోవునా?

అగ్బరు: మిత్రమా, కోకిల పంజరమున బంధింపఁబడియు గానము మానదుగదా?

తాక: గానమున కప్పుడే యెక్కుడారశ్యకత. వేదనా మృదులమైన గానము మఱింత మధురమై భువనేశ్వరుని హృదయ ద్వారముకడ అతీథియై నిల్చి తలుపుఁదట్టగలదు.— ఇక విశ్రమించెదము.

అగ్బ: మీరాబాయిని దర్శించువఱకు నాకెక్కడి విశ్రాంతి?

[తాకాసేను మూటవిప్పి అగ్బరునకు పడకపఱచును. ఇరువురును గుడ్డలు కప్పుకొని పండుకొందురు. తలారి మురళీదాసు కట్లకట్టతోను చేతిలాందరుతోను ప్రవేశించును.]

మురళీదాసు: ఎవరు ముసాఫిర్ ఖానాలో బాటసారు? మూటా ముల్లెజాగ్గా తలకిండ పెట్టుకోండి. దొంగలు దోచుకుంటే మా జవాబు దారీలేదు. హుషార్. హుషార్.

[అగ్బరు తాకాసేనులు గుడ్డకప్పుకొని లేచి కూర్చుండుదురు.]

తాకా: అయ్యా, నీవెవ్వడవు?

మురళి: నేను గస్తీతిరిగే తలారివాణ్ణిండి.

అగ్బ: బాటసారులను నిదురలేపుటతోడనే నీ జవాబుదారితనము తీటికట్లున్నది!

మురళి: ఎమి చెయ్యమంటా రండి బాబు? ఎవరుబాటాసాన్లో యెవరు వేషధాన్లో కనుక్కోనేది కనాకష్టం.

[అగ్బరు తాకాసేనులు చిఱునవ్వుతో అర్థగర్భితముగ పరస్పరము చూచు కొందురు.]

మురళి: దొంగలుకూడా యాత్రికుల్లాగా నచ్చి నెమ్మదిగా పండు కొంటారు. అందరిని నిద్రపోనిచ్చి దొరికినవరకు చంకలో పెట్టుకోని పెద్దచునష్యుల్లాగా వెళ్ళిపోతారు.

అగ్బ: అవును! లోకము బహువిధము.

తాకా: నీపేరేమి?

మురళి: మురళీదాసండి.

అగ్భ: పేరు వినుటకు సాంపుగ నేయున్నది.

ముగళి: నవుకరిమాత్రం బలే గడుసుగా వుందండి కడుపునిండా కూడులేదు. కంటినిండా నిద్రలేదు. కట్టుగుడ్డకు గూడా కరువు. ఇట్లాంటి కక్కురిత్తినవుకరి చేసేదానికంటె మీమాదిరి బైరాగులై “బై నీతారాం” మంటూ నాలుగిళ్ళకుపోయి నాలుగు పిడికెళ్ళు బియ్యంతెచ్చుకోని సుఖంగా పొట్టగడుపుకొంటూ కాలమీద కాలవేసుకోని ఏసత్రపుగోడకో ఆనుకోని దొరకొడుకు ఎట్లాండి వాడూ అనుకొంటూ కాలచ్చేసంచెయ్యడమే మేలుగా తోస్తుందినాబుద్ధికి. మారాజులకూడా సోమూరిపోతుల్నే ఆదరిస్తారు. మాబోటి కష్టపడేవాళ్ళకు కూడులేదు యీ కాలంలో. మావూళ్ళోవుండే రామాంజయ్యగారు సొద్దున్నే మొగాన యెంటికపోసంత సందూ కూడాలేకుండా నామాలపెట్టుకోని గుమ్మడికాయతిపిలె నెత్తిన పెట్టుకోని అచ్చాపాత్రకొస్తాడు. సాయంత్రం పూలదండలమ్మతాడు. నెలకి రెండు మోరీల అచ్చాపాత్రబియ్యం అమ్ముతాడు. సారాయంగడికి దినమ్మా తప్పదు. మళ్ళీ పెళ్ళానికి బంగారు మురుగులు రాళ్ళకమ్మలు చెయ్యించాడు ఇదంతా అచ్చాపాత్రడబ్బె! ఇంక నేను నెలపాడుగుతూ నవకరిచేస్తే కల్లు తాక్కుండా బిగబట్టుకోని వుండగంటే పెళ్ళాం బిడ్డలకు దినానికి రెండు పూటలు కూడుదొరికేది కనాకష్టం. నా పెళ్ళాంగూడా బిచ్చమెత్తి మురుగులు చేయించిపెట్టచుని దినమ్మాతగువు. నాకు అదేతేల్చిగా వుందిబాబు.

అగ్భ: దానము దుర్బసియోగమగుటయేతప్ప, బిచ్చమెత్తుటవలన బీదతనము పోదు, ఎంతటివానికైనను కాలసేతులు చక్కగానుండు సంతవటకు యాచించుట నీచము.

ముగళి: కడుపునకు చాలీచాలని నవుకరి అంతకంటె నీచంగా తోస్తుందండి. యాత్రకువచ్చిన పల్లెటూరివాండ్రను అదిలించి బెదిలించి, కొంచెము డాబుసరి మణుసులను యాచించి బేడా పాతికా సంపాదించుకోని కాలం గడుపుతూ వుండినాను. ఇప్పుడు మాకూట్లో రాయిపడిందండిబాబు.



అగ్బ: ఏమీ?

ముర: రాణిగోరి వల్లనే యీపట్నం యాత్రాస్తలమైంది. ఆ తల్లికి పిచ్చిపట్టి అంతస్వరములోనే చెరపెట్టినప్పటినుంచి యాత్రాకులందరు మెల్లింగా సశుకొంటున్నారు. మాకొక్క దమ్మిడీ యిచ్చేవాళ్లు కూడా కనబడరు.

తాక: ఈ పిచ్చికథను సామాన్య జనులందరు నమ్మ చున్నట్లే యున్నది— ఈయూరిలో విశేషము లేవియైనా గలవా?

ముర: రాణిగోరికి పిచ్చిపట్టిందొక పెద్ద విశేషం. ఆలుబిడ్డల్ని పెట్టు కోని గుట్టుగా కాపరంచేస్తుండే సంస్థానపు మతాలు వైరాగ్యాలు నేర్పించి కుటుంబాల్లో కలహాలుపెట్టే గురువుల్ని సన్నాసుల్ని రాజ్యంలోనుండి యెళ్ళగొడ్తారని మొన్నధొరగారు పట్నమంతా తుడుమెయ్యించారు. ఈది బళ్ళల్లో యేమిశెలియని పిల్లకాయలికి యేలాంటి మతాలు మాయమాటలు చెప్పకూడదనీ యిందుకు ప్రప్పినట్లయితే వురిసిచ్చని చాటించారు. వూరంతా కూడుడికినట్లు వుడికిపోతుంది. గురువులంతా చొక కట్టుగట్టి సీసువుల్ని పిసుపురాండ్లని యెగదోల్తున్నారు.

తాక: ఆయితే మీయూరిలో చాలావిశేషములు గలవు.

ముర: ఇంకా వకటండి—ఆ—మరేంగలిస్తే—మీకేమైనా పిచ్చికి వైయిద్దం తెలుసునాండి? అట్లయితే దివాణంలో కొంచెం సంపాదన ముట్టుంది. గోసాయిచిట్కాలంటే అందరు నమ్ముతారు.

అగ్బ: రాణిగారి పిచ్చి కుదురుచుటకా?

ముర: అవునండి.

తాక: సంస్థానపు వైద్యులులేరా?

ముర: ఎందుకులేరు! వుండాడు కంఠోజీరావు. ఆయన రాణిగోరిని నూని దణ్ణంపెట్టి ఈరోగానికి నాకు మందుతెలియదని వెళ్ళిపోయాడంట !

అగ్బ: ఆతడు వివేకి.



తా॥: అంతఃపురములోనికి ఇతరులను రానిచ్చెదరా ?

ముర: ఆ—వైద్యుగ్గులైతే రావచ్చును. అంతఃపురాధికారి బలవంత రావుగోరి వుత్తరువు తీసుకొని రాణమ్మగారికి వైద్యం చేయవచ్చును. కుదిరితే మీకు బలే పేరుంటుంది. వూళ్ళోవాళ్ళందరూ మిమ్మల్నే పిలస్తారు.

అగ్బ: [చిటునవ్వుతో] మీయూరి వారికందఱకు ఇట్టి పిచ్చియే పట్టి యున్నదాయేమి ?

ముర: కాదండీ. ముందుగా రాజోరి నగళ్ళల్లోపేరు తెచ్చుకొంటే ఆయెనక యాడబట్టినా చెల్లాలె.

తా॥: మేము రాణిగారియొద్దకు పోవలసియున్న రాణాగారివద్దకు పోవలసిన యవసరములేదా ?

ముర: ఇదంతా బలవంతరావుగారిమీదనే వదలి పెట్టేసిన లాగుంది. సెరిబువుగా రిప్పుడు కొలువుకచ్చేరిలోకి రావటంలేదు. దొరగారు ముందటిమాదిరి కాదు. [నలుప్రక్కలుచూచి రహస్యము చెప్పవానివలె నటించి] ఎవ్వరు ఏమీ అనుకోడానికి కూడా జంకుతారు. బంగారమంటి దొర యీలాటై పొయ్యాడని పెద్దాచిన్నా అందరు అనుకొంటున్నారు [దుప్పటిమడచి క్రిందవేసికొని కూర్చుండి] అయ్యా, చలిపుడూవుంది. మీదగ్గర చిలిమివుంటే వొక్క దమ్మిస్తారా ?

అగ్బ. మేము బైరాగులముకాము. బంగి త్రాగము. ఇదిగో! యిటు రమ్ము, నీవు చాలామంచి వాడవుగా నున్నావు. ఈరూక తీసికొనుము.

ముర: [లేచి సంతోషముతో చేయిచాపి] దైత్యేయ్యండి బాబు, మీపేరు చెప్పుకోని పిల్లాపిసుగు పెండుదినాలు కమ్మంగా కారంగా కడుపు నిండా గెంజితాగుతాము. నేను కల్లంండికి పోనేపోనండి.

[రూక తీసికొనును]

తా॥: [మెల్లగా] రేపటి వన యెత్తుగడకు అవలంబము దొఱకినది

అగ్బ: అంతయు దైవేచ్ఛ. [గుడ్డకప్పుకొని పరుండును]

మర: [రూకను చేతిలాందరు వెలుగున చూచుకొని] అబ్బో!  
ఇదిరూకగాదురో! మోరియ్య!— ఇట్టాధర్మంచేసే ధైరాగుల్ని నేను పుట్టిబుద్ధి  
రిగినాక ఎప్పుడూ చూశ్శేను. [మరల లాందరు వెలుగున చూచుకొని]  
అబ్బో! యీ మోరియ్య గిన్నెలో సారాయిలాగ చకచక మెరుస్తుంది.

[అటుచిటు పరిక్రమించుచు]

గేయము— బంగారు మోరియ్య బయమేసుతుంది  
శేతులో మెరుపట్ల శెదిరీపోతుంది.  
కనబడని దేవుండు గరడావాహనుడు  
పెత్తేక్షదై వంబు బంగారుమోరి;  
పిళినారివాడింట పెరిగే నంటుంది  
మాబోటివారిండ్ల మారిపోతుంది;  
పెళ్ళానిక సూపిస్తే ప్రియమాడుతుంది  
పిలిశి ముద్దెట్టి నక వలపించుతుంది.

దాని తస్సానియ్య, దానికి నూపించనే నూపించను.

సారాయమ్మేబాబు సల్లంగావుంటె  
నవుకరిక శెలవిచ్చి నవ్వుకొంటాను;  
బంగారు మోరియ్య బయమేసుతుంది  
శేతులో మెరుపట్లు శెదిరీపోతుంది.

[నిష్క్రమించును]

[తెరజాటును.]



[మీరాబాయి ధ్యాననిమగ్నయై యుండును.  
తెరియై త్రబడును. సుశీల మందుగిన్నెతో ప్రవేశించును.]

సుశీల: రాణిగారూ, ఈమందు కొంచెం పుచ్చుకోండి. ఈసారం కడుపులోకి పొయ్యేసరికే పిచ్చి కుదురుతుందట.

మీర: [పలుకదు]

సుశీ: ఈమెపిచ్చి మందూమాకులతో కుదిరేలాగులేదు. మూడు దినాలు నుంచీ అన్నం నీళ్లు అంటకుండా ద్యాన్నించుకొంటూ, పాడుకొంటూ, నవ్వుకొంటూ మనలోకంలోనే లేదు. మా లలితకు జన్మిగుణం తగిలినప్పుడు ఈలాగే వుణిగింది. ఇట్టాంటి రోగాలు కట్టెతోగూడా పోవాలిందే— అమ్మగారూ, కొంచెమయినా యీమందు తాగండి.

మీర: [ధ్యాన నిమగ్నయై పలుకదు.]

సుశీ: మందంతా తాగేశాడని బలవంతరావుగారితో చెబుతాను. [ఒకప్రక్కకువచ్చి మందు క్రింద పాతబోసి మెల్లగా స్తంభమున కానుకొని తూగుచుండును.]

మీర: [మెలమెల్లగగగనులెత్తి] శ్రీకృష్ణా, రాధామనోవల్లభా, దీనావనదీక్షా పరతంత్రా, నన్నీల యీనిర్బంధమున నుంచితివి? నేనెమియపరాధ మొనరించితిని? నీమందిరమునకు వచ్చి నీదివ్యసుందరమూర్తిని సేవింప నీయక నాభర్త నన్నీ యంతఃపురమున బంధించియుండుట నీకు సమ్మతమేనా?— తమ సర్వస్వమును నీపాదములకు నర్పించిన పల్లెటూరి గొల్లపడుచుల సైతము నల్లాటవెట్టుట కలవాటుపడిన నీకు నన్ను పేక్ష సేయుట యొకవింతయా!—ఓభక్తవత్సలా, యజ్ఞానముచే నీసదుద్దేశమును తెలిసికొన

లేక నిండించితిని. సందేహించితిని. విషయవాంఛా మలీమసములైన గోపి కల హృదయములను విరహాగ్ని జ్వాలలందు పరిశుద్ధము గావించి, వారికి నిర్వాణసామ్రాజ్యము నొసంగితిని. నీదాసురాలను నన్నుఁగూడ నట్లే పరిశుద్ధము చేయుటకు ఈ యుపాయము పన్నితిని కాబోలు! “ సకలాంతర్యామి నైన నన్ను ఈ యజ్ఞానవతి యెఱుంగలేక మందిరము మందిరమని భ్రమపడు చున్నది. దీనికి చక్కని గుణపాఠము నేర్పించెద”నని యెంచి, నాకీ బంధ నము విధించియుండువు. ఆపత్పరంపరలు మహాపకార గర్భితము లను నిభీర సత్యమును నేఁడు ప్రహించితిని. కృష్ణా, నీకరుణ అనంతము! అనంతము!

[ధ్యాననిర్మగ్న యగుచు.]

[వాసంతిక ప్రవేశించును.]

వాసంతిక: సుశీలా, యెక్కడ?

సుశీ: [తూఁగుచుండి యుల్కిపడిలేచును] మల్లీ మందుతెచ్చావా? అమ్మగారు వొక్కదుక్క పోకుండా మందంతా తాగేనారు.

వాసం: దొరసానమ్మగారు ఆ అవస్థలో వుంటే నీవు నిమ్మళంగా నిద్రపోతున్నావా?

సుశీ: నీవొక్క దానివే బయటకులతో నవకరి చేసేదానివిన్నీ తక్కిన వాళ్ళందరూ కూలికి పనిచేసేవాళ్ళు. ఎందుకీ పనికిమాలిన బడాయి? వచ్చినపని చూచుకోని పోరాదూ.

వాసం: సుశీలమ్మగారూ, బుద్ధి, బుద్ధి. [చెంపలువేసుకొనును] రాణిగారికెట్లావుందో కనుక్కోని రమ్మన్నారు బలవంతరావుగారు. మం దు తాగిన వెనుక నెమ్మదిగా పడుకుందోలేదో కూడా అడిగి రమ్మన్నారు.

సుశీ: బుద్ధితో అట్లా అడుగు చెబుతాను.—మునుపటికంటె పైదు ర్గణాలేమి కనిపించలేదు. ఇంకా కాళ్ళుముక్కు పీక్కునే సిఠికిరాలేదు.

తనలో తానే మాట్లాడుకొంటుంది. ఇప్పుడే కన్నమాల్పింది. ఇంతవఱకు నేను విసురుతు నే వున్నాను—కానీ, యీ సంగతంతా నెనుపోయి బలవంత రావుగారితో విచ్చినిస్తాను. అంతదాకా రాణిగారి దగ్గర వుంటావుకదూ?

వాసం: ఆ మాటలు చెప్పడానికి యెవరి తెలివైనా యెరవు తెచ్చుకో వాలన్న యేంటి? [నిష్క్రమించును.]

సుశీ: ఇది బహుచమత్కారి తొత్తుకూతురు. మఱిచిపోయెనా మోసపోతుందంటే మోసపోదు. రేయింబవుళ్ళు నన్నే పడిచావమంటుంది.

మీర: [ఉల్కిపడిలేచి బయలుచూచుచు] హృదయేశ్వరా, యింతలో నా కఱివి విడిపించుకొని యెట్లుపోయితివి? ఎచ్చటికేగితివి? ఈదీనా రాలిని వంచించుటకు నీకు మనసెట్లు పుట్టెను? ఒక్కస్థలమున నుండువని నిర్ణయములేని నిన్న నే నెక్కడయని వెదకుదును?

ఉందువో మానిజనోత్ఫుల్ల హృదయాబ్జ  
కర్ణికా నాట్య రంగములయందు?

ఉందువో శాంత రసోజ్వల మూర్తివై  
క్షీరాబ్ధిలో మృనుశేషశయ్య?

ఉందువో దీనావనోద్యోగ రతుడవై  
తలపోత కందెడు దవ్వనందు?

ఉందువో నిర్వాణయోగ సంధాయివై  
రాస లీలా భోగరాజ్యమందు?

ఇంక నెచ్చోట నుందువో యెవరికెఱుక?

సృష్టి నాటక సూత్రధారివి! నిరంత

ప్రకృతి కేళీ వినోద హర్షంబు కొఱకు

బొమ్మరిలు గట్టి తుడిపెదు మొదలు సెడక.

లోకేశ్వరా, ఎందుకీ లీలావిలాసము? నీదివ్యమంగళ సౌందర్యము నీ యనంత ప్రకృతి దర్శనమునఁ ప్రతిఫలింపఁజేసి నిన్ను నీవు చూచుకొనుట కా? [బయలుచూచి క్రమక్రమముగ ధ్యానిమన్న యగును.]

సుశీ: ఈయమ్మగారి మాటలూ మందలింపులూ నాకు సంస్కృతం గావుండి—నిన్నటిరాత్రంతా కునికిపాటైనా లేక యీ మెతోటి మేల్కొని అవస్థపడ్డాను. కొంచమట్టు కన్ను మాలస్తాను. ఆ ముదనస్త్వపు వాసంతికతో నాకు అత్తపోరయింది. [పైటచెంగు పఱచుకొనియొక మూలగ పరుండును]

మీర: నన్నేల యింకను నీయొద్దికి చేరుకొనవు? దవాగ్ని మధ్య మున పరితపించుచున్న యీ కురంగిని కాసాడుటకు నీకింకను దయ గలుగలే దా? నీకంతమున వేయుటకై కట్టిన పొగడదండ నాయంజలిపుటమున కమలి పోయినది. ఇంకను నీవురావేమి? నేను పంపుచుండిన బాష్పమాత్రకలు నిన్నిం కను చేరలేదా? నా విన్నపమును గొనిపోయిన బలాకలు దారిలో నేమైన నాలసించినవా? లేక నీవే యుపేక్షించితివా?

ధూళి గప్పిన యీజీర్ణ చేలఁదాల్చి  
గఱిక పువ్వులు కొప్పులోఁ దుఱిమి, ముసుఁగు  
టుంబరంబును రాణివాసంబు వీడి  
దుమ్ము గద్దియనెక్కితిఁ దుదకు నాథ!

ఇంకవైనను నీచరణదాసినగుటకు తగనా? పూర్వ మా రుక్మిణిని గొని పోయినట్లు నన్నేల గొనిపోవు? రాధామనోవల్లభా, నీవు రాధకొఁగితిలో చిక్కియున్నావు. లేకయున్న నీవేల మఱితువు, రాధా? నీవు ధన్యవు—  
[ధ్యాన నిమగ్నయగును.]

సుశీ: [మేల్కొని కూర్చుండి పైటచెంగుతో విసరుకొనుచు]  
అబ్బా! యీ మాడావుడిలో నిద్రపట్టడంగూడానా. [ఆవులించి, తూగి,



కొంచెము జరిగి పండుకొనును.]

మీరా : [ఉల్కిపడితేచి అటునిటుచూచుచు] ఇంతలో నెక్కడ  
 మాయమైతివి? — నాయొద్దనే కూర్చుండి నన్ను ముద్దించుంటివే. నీ త్రి  
 జగన్మోహన స్వరూపము నొక్కక్షణమాత్రము నాకన్నులకు కనిపించి యా  
 నందపారవశ్యమున నే నొడలు నుఱచియుండ మోసముచేసి తారిపోయితివా?  
 నీకెందఱో ప్రాణవల్లభలు గలరు. వారిని వదలి నీవొక్క క్షణమైన సహిం  
 పనోపవు. ఈరాధతో నీకేమిపని? — నేను సౌందర్యవతినిగాను. భాగ్యవతిని  
 గాను — కులీననూగాను — కృష్ణా, నీకిట్టి భేదబుద్ధియుం గలదా? ఆకుబ్బ  
 యెట్టి యందకత్తె? ఆ విమరుడెంతటి బాగ్యవంతుడు? ఎట్టికులీనుడు? అట్టి  
 యవ్యాజ కృపాకటాక్షము నాయెడల యేల యుజ్జగించితివి? — మోస  
 గాడా, పొమ్ము, పొమ్ము. నీవు మరల అర్ధరాత్రమున వచ్చి నాకెలుపుతెట్టి  
 నన్ను బ్రతిమాలుకొన్నను నేను లోబడను. అలుకపూని నిన్ను వెనుకకు  
 మరలించెదను. చెలులారా, ఒకవేళ నేను మెత్తందన మూనినను మీరు  
 గట్టితనముబూని నాకు సహాయపడవలయును. — ఇనీ! నేనెంత ముద్దరాలను?  
 పదియారువేల గోపికలకు జీవితేశ్వరుడైన మన్మథజనకుని ఈదీనురాలి  
 అలుకయేమిసేయును? షేదవారలకోపము పెదవులుదాటుదు. దాఁటినను  
 నవ్వులచేటు. — హృదయేశ్వరా, నా కా యభిమానము దుమ్ముదుమారమైనది.  
 నేను నీసొత్తును. అస్వతంత్రును. తలపై పెట్టుకొన్నను కాలిక్రింద వైచికొ  
 న్నను నాకిష్టమే. — నాకిష్టమనునది యెక్కడిది? అంతయు నీయిష్టమే.  
 నన్నేల ప్రాద్దుపాడుపుననే నీతోడ యమునా తీరమునకు కొనిపోవు? గొల్ల  
 పడుచునకు రాణివాసమెక్కడిది? ఇరువురముఁ దోడుతోడుగఁ బసుల మేపు  
 కొనుచుందుముగదా!

నీ వెండలోఁ జెట్లనీడలఁ బన్నుండి

పసుల మేపఁగ నన్నుఁబంపరాదొ;



చలిది చిక్కఁబుల సడలించి యన్నంబుఁ

బెట్టవేయని పేర్కొ బిలువరాదొ;

అలసితి నొక్కొంత తలిరువీవన వీవు

ప్రేయసీ, యని యాజ్ఞవెట్టరాదొ;

మనసయ్యె భువన మోహనగాన మొనరింప

మురళి యిమ్మని చూడ్కి నెఱపరాదొ;

తలిరుటాకులు పూవులు దండగట్టి

మెడను గీలింపుమా యని నుడువరాదొ;

అట్టి యుపచారముల కే నన్నర నైన

నిష్టముండిన రీతి నన్నేలరాదొ!

[ధ్యాననిర్మలయగును]

[అగ్నిరు తాక సేనులు వైద్యుల వేషముతో ప్రవేశింతురు]

అగ్నిరు, తాక సేనులు: తల్లీ, చరణదాసులము. [దండము పెట్టుదురు.]

మీరా: [ఆనంద పారవశ్యమున నుండును]

తాక: దర్శనమాత్రముననే ధన్యులము.

అగ్ని: గానమువిన్న నేమి యగుదుమో!

మీరా: నందనందనా, దివ్యసుందరశరీరా, నీవంటి సుకుమార కుమారుని ఆకొండ తిప్పలలో ఆ యరణ్యములలో పసుల గాచుటకు ఆ యశోదాదేవి యెట్లుపంపెను? ఆనందుఁ డెట్టియ్యకొనెను? తలిదండ్రుల హృదయము లింత కఠినముగ నుండునా?

పగలెల్ల సూర్యాతపంబునఁ దిరుగంగ

ముచుకవాటిన నీదు మోముఁగాంచి;

సజలమేఘశ్యామ సంకాశదేహంబు

గోరజ చ్చన్నమా తీరుగాంచి;

లలిత పల్లవ కోమలములైన వ్రేళ్ళులు.

కట్ట రాపిడి కాయ గాయఁగాంచి;

వ్రజభామినీ మనః పథముల విహరించు

పదములు ముండ్ల పాల్వడుటఁగాంచి;

వేడినిట్టార్పు విడతు; నావిధిని దూరు

కొందు; హృదయంబు వ్రీలిపోఁ గుందుచుందు;

నీచరణదాసిని రాధను నేనులేనె,

యంతకష్టంబు నీకేల యాత్మపాలు?

అగ్భ: ఈ పరమభక్తరాలికి రాధాత్వము సిద్ధించినది.

మీర: కృష్ణా, రేపటినుండియు నేనే యాల మేపఁబోయెదను. నీ వా యరణ్యమునకు రావలదు. నాకు వాదోడుగానుండుటకు నీపిల్లనగోరివి నిమ్ము. నీపెదవి కెంజిగురులంటిన వివరమునందె నా వాతేఱనాన్ని నీమధు రాధర రసస్పర్శ ననుభవించెదను.

తా: [మెల్లగా కనుతెప్పలువాల్చుచు] గానపారవశ్యముచేత కన్నులు మూతవడుచున్నవి.

అగ్భ: కన్నులు మూతవడుచుండఁగనె ఇంతకు ముందెన్నడును ఏటిఁగియుండని హృదయద్వార మొకటి తెఱవఁబడినది.

తా: దాని తాళపుచెవికొఱకె మనమింత దూరము వచ్చితిమి.

ఏమి యీగాన విశేషము !

అగ్బ: కావుననే లోకప్రసిద్ధమైనది.

తా: తల్లీ, మమ్మొక్కమాటు కరుణించుము. మేము కృతార్థులమయ్యెదము.

సుశీ: [కన్నులుపులుముకొనుచు లేచి కూర్చుండి] మల్లీ వైద్యగులొచ్చినారె! రోగమొక దోవ మందొకదోవ.

మీరా: [ఉల్కిపడిలేచును]

[అగ్బరు తానీసులు లేతురు]

మీరా: ఆ!—మనోమోహనా, వచ్చితివా? నన్నుగొనిపోమ్ము. ఎంత కాలము నీకయి వేచియుంటిని?

సుశీల: ఇక్కణ్ణుంచి కొనిపోమ్మని వేడుకొంటుంది దొరసానమ్మ.  
[కూర్చుండి తూగును.]

మీరా: [అగ్బరు తానీసుల తట్టుతిరిగి] ఇద్దరు శ్రీకృష్ణులు!  
[సుశీలవంకచూచి] ఇంకొక శ్రీకృష్ణుడు. [నలువంకలుచూచి] కోటాను  
కోట్ల శ్రీకృష్ణులు! ఇందులో నాప్రాణేశ్వరుడైన యశోదానందనుడేడి?

అగ్బ: ఈ భక్తురాలికి లోకమంతయు శ్రీకృష్ణమయముగ నున్నది.  
అమ్మా, ఆ కృష్ణుని మాకు చూపించి ముమ్మలను భవ విముక్తులను గావింపుము.

మీరా: జగన్మోహనా, నీవు నాతో చెరలాట మాడుచున్నావా?  
నీవు నిన్నెఱుంగవా? నీవు శ్రీకృష్ణుడవుగావా?

అగ్బ: ఈమె కీసమయమున నిహలోకజ్ఞాన మంతరించినది. రాధయే  
తానను విశ్వాసమున శ్రీకృష్ణ విశ్లేషము సహింపనోపక యాత్మజేందు  
చున్నది. మనమిప్పు డీమెతో సంభాషింపలేము. దర్శనముచే పవిత్రుల  
మైతిమి. గానముచే హృదయము నిర్మలమయ్యెను. ఇంక మరలుదము.

తాక: 'నీవు నిన్నెఱుంగవా? నీవు శ్రీకృష్ణుడవు గావా?' యను వాక్యముతో మనకు చిరంతన సత్యమును బోధించినది.

సుశీ: [కనులెత్తి] అబ్బో! మరల దోమరాటుకూడా యెక్కువైంది. [నైటతో విసరుకొనుచు] కన్నులై మూయనీయ వీ పాపిష్టిదోమలు— అయ్యా, యేమైనా మంచిచ్చిపోతున్నారా? కుప్పెకట్టయితే మఱొక్క సుట్టు యెక్కువగా సాదియ్యండి. కాస్త యిచ్చాపత్తెం సెట్టండి. సాపం! మారాణిగారు ఇప్పటికే సన్నగిల్లి పోయారు.

అగ్బ: ఆశిపిచ్చికి ఆమెయొద్దనే మందుగలదు. దానిని మేము గూడ కొంచెము గ్రహించితమి.

సుశీ: [స్వగతము] వీళ్ళకుగూడా పిచ్చిపట్టించాయేంటి! ఈపిచ్చి అంటురోగమాల అందరికీ తెగులుకొనేటట్టుంది. ఈ గాలితగిలి నాకూగూడ పిచ్చిపట్టించోయేమో అద్దముచూచుకోని వస్తాను. [నిష్క్రమించును.]

అగ్బ: ఈదాసి మనల ననుమానించి యుండదుకదా.

తాక: అది తూగుబోతు.

అగ్బ: అట్లే, ఈగురుకట్నమును గ్రహింపుము. ఈ హారమును శ్రీకృష్ణునకు స్వయంవర హారముగ సమర్పింపుము.

[మీరాబాయి అంజలితో హారమును విడచును.]

తాక: ఈచీదకట్నమునుగూడ పంపింపుము.

[పూవులదండను దోసిట విడచును.]

[దండముపెట్టి యిరువురు నిష్క్రమింతురు. ధ్యాన నిమగ్నయైయున్న మీరాబాయి చేతిలోనుండి హారము క్రిందికి జాతిపడును.]

సుశీ: [ప్రవేశించి] అద్దములో చూచుకొంటే ముందరి మొఖం

లాగేవుంది. నాకేం పిచ్చిపట్టలేదు.— వైద్దుగులు మందైనా యియ్యకుండా వెళ్ళిపోయారే.— [హారమును చూచి ఆశ్చర్యముతో] ఆ! యిదేంటి చుక్కల దండలాగా మెరుస్తుంది. [నలుప్రక్కలు పరికించి] ఇక్కడ యెవ్వరూలేరు. రాణిగారు కన్నుమూల్చివున్నారు. [హారమునుతీసికొని] వైద్దుగులు చూచివుంటే తట్టేసివుండేవాళ్ళే. దీన్ని దొంగిలిస్తే దేవుడుకూడా కనుక్కోలేడు.  
[అటునిటుచూచి జవికలా దోపుకొనును]

మీరా: [మెల్లగా కనులెత్తి] ప్రాణవల్లభా, యీవిరహాణిని నీవు పరిత్యజించితివి. ఇక నే జీవించియుండలేను. ప్రాణపరిత్యాగము చేసికొందును. ఈ హత్యాపాతకము నిన్నుదప్పక చుట్టుకొనును. [తన్నుజూచుకొని యుల్కిపడిలేచి] హా! ఇదియేమివింత! నేనే కృష్ణుడను!—మా కిరువురకు నడేద ప్రతిపత్తి గలిగినది!—ఈ చరాచర భూతస్పృశ్చియంతయు నేనే!—నేను లేనిదియు నేను కానిదియు నొక్కటియైన కనబడను! అంతయు నేనే— నేనే— నేనే— నే— నే.....

[మూర్ఛిల్లును; సుశీల ఆనుకొని పట్టుకొనును]

[తెరజూలును.]



స్థలము ౬ : రాణిగారి అలంకార మందిరము.

---

[తెర యెత్తబడునప్పటికి సుశీల అచ్చట సామానులు  
సరదుచుండును]

సుశీల: అదుప్టం గోడవూది సిల్లి చూకినట్లు చూకుతుంది. కలలో  
నైనా యిట్లాంటి హారం వేసుకొనే దినం వస్తుందని నే ననుకోలేదు.

[రవికెలో దాచియున్న హారమునుతీసి కన్నులద్దుకొని, మెడలో వేసి  
కొని అద్దముచూచుకొనుచు పాపట చిద్దుకొనుచు]

దాసీయని పేరేగాని నాకుమాత్రం అంద చందాలు లేవా యేంటి ?  
రాణివాసంలో పుట్టేవుంటే నేనూ వొక రాణినై యుండేవాణ్నే.

[ఇంతలో వాసంతిక ప్రవేశించి, సుశీల మాటలువిని  
యొకప్రక్క నక్కయిండును.]

వాసం: ఈగదిలో యేంచేస్తుంది సుశీల? రాణిగారిని వదలిపెట్టి  
యిక్కడ తారాడుతుంది. [కొంచెము వంగిచూచి] ఓవరో! అందం చూచు  
కొని మూర్ఛపోతుంది. అమొఖం యింకా కాస్త బాగుంటే అద్దం రవికెలోనే  
వుండాలిని వుంటుండే మే.

సుశీ: అందంలో రాణిగారికి చవితనిగా వున్నాను. మఱీ యీ  
హారంవల్ల నాఅందం యిమ్మడించింది.

వాసం: [ఆశ్చర్యముతో] ఇదేంటి యీవిచిత్రం! ఈబుగ్గలబూచి!  
కడుపులో యెన్ని ఆలోచనలున్నాయి! వొక్కదెబ్బలో రాణిగారికి చవి  
తై పోయింది! ఇంక రాణాగారివంటి మొగుడొక్కడే తక్కువ!

సుశీ: నేనింక అధికారంచేస్తే వొక్కవాసీతోతు కూతురుకూడా పల్లెత్తు మాటనలేదు. నా హారంచూచి గవుచివుమని నోరుమూసుకోని పోతారు.

వాసం: ఈ దయ్యాల మంగిని చీపురుకట్టతో శివాళించ బుడ్డేసుంది. దీని కెక్కడి దీ హారము? ఏ మిండమగడైనా యిచ్చిపోయినాడా యేం?

సుశీ: నాకు మంచికాలం వచ్చేసరికి ఆ వైద్యులు దొరసానమ్మకు హారం నజరిచ్చి పోయినారనుకుంటాను. లేకపోతే పుట్టపుడియంగా హారాలు ఆకాశం బొందచేసుకొని కిందపడతవా ?

వాసం: ఆ! తెలిసింది. ఎవరో నజరిచ్చి పోయిన హారాన్ని రాణి గారు మాంద్యంలో వుండేటప్పుడు ఈ మాయలాడి తప్పేసివుంటుంది.

సుశీ: ఆవాసంతిక నా అందాన్ని చూచి చూపోవలేక గొంతుకు వురివేసుకోని చస్తుంది.

వాసం: [మెటికలు విఱచుచు] ఓసి లంబాడి, నీబుర్గులుకోసి వండివేస్తే పదిమంది సిపాయిల కడుపులు నిండుతాయి. నీయంజాన్నిచూచి నేను వురివేసుకోని చావాలన్నా?

సుశీ: సరిసమానుల్లా వొకరికి కొత్తగా భాగ్యంవస్తే తక్కినవాళ్ళ కళ్ళలో కారం చల్లినట్లుంటుంది. వాళ్ళయీసు నన్నేమి చేస్తుంది? కొంచెం వోరవైటవేసుకోని మద్యరంగంలో పనివున్నట్లు తీరుగుతుంటాను, ఎవరైనా యెక్కడి దీహారమంటే రాజాగారిచ్చినారని రహస్యంగా చెబుతాను.

వాసం: [ఈమాటలు విని నవ్వునిలుపుకొనలేక పక్కున నవ్వును.]

సుశీ: [ఉల్కిపడి] ఎవరక్కడ? — వాసంతికా?

వాసం: అమ్మా, దొరసానమ్మా, అట్టాంటిరాజు నాకూ మొగుడైతే నేనూ రాణిగారికి చవితిన్నె వుందునుగదా!

సుశీ: [ప్రాణములు పోయినట్లు దిగాలువడును.] ఈలంబై కూతురు అంతా విన్నది [తెప్పిల్లి] వాసంతికా, యెంతసేనైంది నీవు వచ్చి?



వాసం: తమరు రాణిగారికి చవితి అయ్యింది మొదలు తమరి అంద చందాన్ని చూచి వాసంతిక పురివేసుకొని చచ్చేవటకు, రాణాగారు నిన్ను మోపించి ఆ హారం బహుమానం చేసేవటకు.

సుశీ: నే ననుకొన్నట్లే మోసపోయావు.

వాసం: అదేంటి?

సుశీ: నీవు వచ్చి వాకిటివద్ద దాంకొన్నది అప్పుడే చూచాను. నీ వేమనుకొంటావో చూస్తామని అట్లా మాట్లాడినాను.

వాసం: [నవ్వుచు] నేనుమాత్రం నిజమనుకొన్నానా? నీవు తమాషా పట్టిస్తున్నావని నేనుకూడా నవ్వుతున్నాను.

సుశీ: నేను ఎగతాళికి అన్నమాటలు నీవు దానీలద్దర అనవద్దు. వొట్టు, వాళ్ళు ఎకసక్కెంమాటలుకూడా నిజమని యెత్తి పొడుస్తుంటారు.

వాసం: అంతేగా భాగ్యం. అట్లాగే, నాకు పనివుంది, మళ్లీవస్తాను. [స్వగతము] ఇది నన్ను మోసంచేసినానని అనుకొంటుంది. దీన్ని మోసంచేసి కొరడా వేట్లతో నలుగు పెట్టిస్తాను. [నిష్క్రమించును.]

సుశీ: పాపము, వాసంతిక నన్నొకకంట తని పెట్టేవుంటుంది. ఎట్లయినా దానికి నన్ను చూస్తే కొంచెం భయమే. [హారముతీసి అవికెలో దోపు కొనును] శుక్రవారమునాడు తలకుపోసుకొని రాణి గారిచ్చిన బనారసుచీర కట్టుకొని మళ్లీ యీ హారం వేసుకొంటాను.

[తెరలో 'సుశీలా, ఇంకా యేం చేస్తున్నావు?' అని కేక విసం బడును]

సుశీ: ఇదిగో! వస్తున్నాను. రాణిగారి మందు సంగతే మరచి పోయాను. [నిష్క్రమించును]

చెప్పము! సంవత్సరముక్రిందట అగ్గురు ఈహారమును కొనియుండెనా?

దునీ: ఇటువంటిదానివలె వుండినదేగాని, అయితే యిదొనో కాదో నేను నిర్ణయించి చెప్పడానికి జ్ఞాపిచాలదండి మహాప్రభో.

మాధ: నిజముచెప్పుము; అందువలన నీకేమి యపాయములేదు.

దునీ: [అనుమానించుచు] ముప్పాతికా మూడువీసాలా మూడు పిరలు ఆ హారమాదిరిగానే- వుండినట్లు- తోస్తుందండి ప్రభో.

రాణా: [శేటుభుజము వదలి] సత్యము బయటబడినది. అమాత్యులారా, యింతను మీకు ఘనిష్టములైన యాధారములు కావలయునా? ఆ దుర్మార్గుడైన అగ్గురే మాటువేసమున మాయంతగపురముఁ జొచ్చెననుట కింక ను సందియము గలదా? కుంభ రాణా బ్రతికి యుండగనే తనయంతగపురమున నింతటి యన్యాయము జరుగునా? [నలుప్రక్కల చూచి] ఆదాసి యెచ్చట కు తారిపోయినది?— అంతగపురములో నొళవు లేనిదే యితరు డింతటి సాహస కార్యమున కియ్యకొనునా? పూజ కను నెపమున కోరినప్పుడెల్ల మీరా కృష్ణమందిరమునకు పోవుచుండెను. యాత్రకుల వేషము ధరించి అగ్గురు అప్పుడప్పుడు ఆ మందిరమునకు వచ్చుచుండెఁ గాఁబోలు! ఆ కపట వతి యంతగపురమున బంధింపఁ బడుట యెఱింగి వైద్యవేషధారులయి వారు వచ్చి యుందురు.

శ్యామ: నాబుద్ధి సంశయాందోళితమైనది. ఎట్లు నిర్ణయించుట కును వీలు కాకున్నది.

మాధ: రాణిగా రిట్టి నింద కతీతులు.

రాణా: [రేగుచున్న కోపము బిగబట్టుకొనుచు] ఏమి? రాణిగారు ఆకసము బొంద చేసికొని క్రిందికినూడి పడిరా? ఏల మీకింకను సందేహము? అది యేమిబుద్ధి? మీ ముందు మట్టిబొమ్మనుజేసి పెట్టినఁగాని యధార్థము నూహింపలేరా?— ఆ దాసి యెక్కడ?

[భయముతో సుశీల ప్రవేశించును.]

రాణా: ఓసీ, ఆ వైద్యులు వచ్చినప్పుడు నీ వంతఃపురమున నుంటివా?

సుశీ: [గొణుగుచు] వున్నానండి

రాణా: మీరా ఆ వైద్యులతో నేమైన మాటలాడినదా?

సుశీ: అమ్మగారు మందటి మాదిరిగానే మాట్లాడుకుంటూ వున్నారు. వైద్యులను చూచి అమ్మగారు “వచ్చితేవా, నన్న తీసుకొని పొమ్మ, ఎంతకాలము వేచివుందును” అని వేడుకొంటూ వున్నాంది.

రాణా: ఆ? [క్రోధమూర్తి యగును]

సుశీ: అమ్మగారితో గూడా రాత్రంతా మేల్కొనినాండి అప్పుడే తెలియకుండా కన్నుమూల్చినాను.

రాణా: [క్రోధముతో] అమ్మగారు— అమ్మగారు— ఆ అమ్మగారిని నిన్న ఒక్క త్రాటనే యురివేయించెదను. నీకంతలానే నాడలు తెలియని నిద్రవచ్చెనా? దీని నిద్రమత్తు వదలునట్లు గుడ్డపు కమిచీతో మేలుకొల్పుడు.

సుశీ: [దుఃఖముతో] ఈతప్పు మన్నించండి దొరగారు. బుద్ధి నాడిదిని నిద్రబోయాను.

[బంట్లోతు నెట్టుకొనిపోవును.]

శ్యామ: మహాప్రభూ, యిట్టి సుందర్భముల తొందరపాటు తగదు. ఆ తెలివితక్కువదాసి, చెప్పిన తబ్బిబ్బు మాటల నాధారము చేసికొని మీ సందేహమును బలపఱచుకొనక బోకుండు. అది నిద్రమత్తున నుండి పూర్వాపరముల నెఱుంగక అసంగతముగ కొన్నిమాటలు చెప్పెను.

రాణా: శ్యామలరావ్, మీ సదుద్దేశము ప్రశంసనీయము. కాని,

తక్కువ వ్యాఖ్యానము ?

బల: [అణగిపోయి] ప్రభువులవారు మత విషయములలో ఇంత కఠినముగా మాట్లాడడము కొంచెము— [నీళ్ళు నమలును]

రాణా: మూఢ భక్తులకు మతము కానిదే ?

బల: పాఠశాలలో మతప్రచారము చేయకూడదని దేవరవారు కా వించిన శాసనము ప్రజలలో కల్లోలము పుట్టించుచున్నది. పీఠాధిపతులు, తులగురువులు, రాజద్రోహము బోధించుచున్నట్లు వినికొడి. మొగలాయి వాళ్ళు మనమీద కి త్తిగట్టియున్న యీ సమయమున మన ప్రజలలో రాజ్య ద్వేషం కలగడము మంచిపనిగాదు. ఏదో వృద్ధుడను, సంస్థాన శ్రేయోభిలాషిని, అనుభవశాలిని విన్నవించుకొన్నాను. తర్వాత ప్రభువుల చిత్తము.

రాణా: నిజమే! దానిని నేను గమనింపకపోలేదు. విశ్వసనీయుడైన నేనాధిపతికి ఖచ్చితమైన ఉత్తరువు పంపియున్నాను. ఈ మతాధికారము ప్రతిపదమునందును నాయాజ్ఞ నెమర్చుచున్నది. నారాజ్యమునందు నా శాసనమే శిరసావహింపబడవలయును. ఆ రాజకము, బహురాజకము రెండును అపాయకములే! మతాచార్యుల పలుకుబడి సన్నగిల్లిననే ప్రజలలో మూఢభక్తి నశింపగలదు. లౌకిక జ్ఞానమును, జీవితమును ద్వేషించు ప్రతి మతమును మానవుని మనోవికాసమునకు అభ్యంతరమగును. ఈ సంకుచిత మతములను నారాజ్యమునుండి సమర్పరింపవలయును.

బల: మతాధికారము చాలా శత్రుబ్దులనుండి వేళ్ళు పారి యున్నది.

రాణా: నేను ప్రవేశపెట్టిన విద్యాపద్ధతికి కఠిన వాదరగలను.

బల: దేవరవారికి తెలియనిదేమున్నది? సర్వజ్ఞులు— అయినా అనుభవశాలిని. శలవు పుచ్చుకొంటాను. [లేచి కొంతనడచి] మనవి చేసుకొనవలయునని మఱచిపోతిని— ఒక చిన్న సంగతి, ప్రభువులవారికి తెలియవలసిన ముఖ్యమైన విషయముగాదు.

రాణా: ఏమది?

బల: రాణిగారికి చికిత్సచేయుటకు నిన్నటిదినమున ఎవరో యిద్దరు వైదేకిక వైద్యులు వచ్చియుండిరి. వామను వచ్చినట్లే పోయిరి. అప్పుడు రాణిగారివద్ద సుశీలయనుదాసి యుండినది. ఈనాఁడు అదిఏదోయొకహారము వేసికొని తిరుగుచున్నదని ఇంకొక దాసి వాసంతిక చెప్పెను. దానిని పిలిపించి తిని; అది ధరించుకొన్న హారము అమూల్య వజ్రహారముగా కనుపట్టినది.

రాణా: ఈవిషయము చిత్రముగనున్నది. దాసి ఏమి? వజ్రహారమును ధరించుటేమి? దాని నిబకు పిలిపింపుఁడు.

బల: ఎవడురా అక్కడ?

ద్వారపాలకుఁడు: స్వామి.

బల: రాణిగారి పెద్దదాసిని సుశీలను ఇచ్చటకుఁ దోడ్కొనిరమ్మ

ద్వార: చిత్తం. [నిష్క్రమించును.]

రాణా: ఆదాసి యెచ్చటనైన దొంగిలించి యుండునా?

బల: అది సామాన్యభాగ్యవంతులు వేసికొను హారముగాదు. దొంగిలించియుండిన అంతఃపురముననే దొంగిలించి యుండవలయును.

[సుశీల మెడలో హారము వేసికొని యోరపైటతో  
కుల్కునడకతో ప్రవేశించును]

సుశీల: [స్వగతము] రాజుగారు నన్నెప్పుడు పిలిపించేవారుగారు. ఈదండ మహత్తైంవల్ల నాకేదో యదృష్టం పట్టెలాగుంది. [సిగ్గు నభినయించుచు] నీళ్ళల్లో లోతు, మనుసులో మర్మం యెవరికి తెలుస్తుంది! [వైట సవరించుకొని హారము దిద్దుకొని] దాసురాలిని [దండమునెట్టును.]

రాణా: [సుశీల మెడలోని హారమును పరికించును.]

సుశీ: [స్వగతము] రాజుగారు నా వోరపైటమీదనే కన్ను వేశారు

రాణా: ఆ హారమును దీసికొందు.

సుశీల: [సిగ్గుపడుచు హారముదీసి వినయ మభినయించుచు మారము నుండి బలవంత రావుచేతి కందియిచ్చును]

బల: [రాణాచేత బెట్టును]

రాణా: [పరిక్షించుచుండును.]

సుశీ: [స్వగతము] ఎవరైనా నన్ను మోసంచేసి వుండరుగదా?

రాణా: దాసీ, నీ కీహార మెక్కడిది? మాబొక్కసములోని ధన మంతయు వెచ్చించినను దీని మూల్యమునకు సరిపోదు.

సుశీ: [స్వగతము] అబ్బో! అట్లాంటి హారమాయిది? యెంత వెత్తి ముండను. దాచైనా సెట్టుకోక పోతిని.

రాణా: ఏమి యాలోచించుచున్నావు? కట్టుకథ లల్లకుము. యధా గ్రము చెప్పుము.

సుశీ: నిన్నటిదినం రాణిగారికి నుండియ్యడానికి వచ్చిన వైద్యగులు ఈహారము ఇచ్చిపోయినట్లుంది.

రాణా: ఊహించుటయేమి ? నీవు చూడలేదా ?

సుశీ: [భయముతో] రాత్రంతా అమ్మగారికి విసుర్తూనే వుండి నిద్రలేక అప్పుడే కన్నులు మూల్చాను.

రాణా: ఓహో ! కన్నుమూల్చితవా?

సుశీ: తర్వాత రాణిగారు నన్ను దగ్గరికి పిలిచి “ ఒసె సుశీలా, ఇక్కడ వుండే దాసీల్లోకెల్లా నీవుకొంచెం ముక్కుమొగం అందంగా వుండేదానివి, ఈహారం నీకైతే తగివుంటుంది ” అని నేను వద్దనేకొంది నా మెళ్ళోవేశారు.

రాణా: [కోపముతో] ఓసీ, బుద్ధిలేనిదానా, నీసౌందర్యవర్ణనము తో మాకిప్పుడు పనియేమి? మీ రాకు అవైద్యులు ఈవజ్రహారము నిచ్చిరాకే లేక అంతకుముందే ధరించియుండినదా?



సుశీ: అంతకుముందు లేదండి చొరగారు, వాళ్ళు రాణిగారికి నజరు తెచ్చినారేమో.

రాణా: వైద్యులేమి అంతఃపురమున కిట్టి నజరులు తెచ్చుటయేమి? ఇదియొక కొత్తచికిత్స కాబోలు!

బల: [స్వగతము] ఇది అటుతిరిగి యిటుతిరిగి కడపటికి నాప్రాణముల మీదకే వచ్చునట్లున్నదే.

రాణా: పాతర త్రవ్వబోవగా భూతము బయట పడినట్లు ఇదేది యోయొక కొత్తవిషయము బొగడ పొడిచెను. దీనిసంతయ మా యమాత్యులు కూడ విచారించి పరిశీలించిన బాగుగ నుండును—ఓరీ

ద్వారపాలకుడు: దాసుణ్ణి.

రాణా: మా మంత్రులను నిచ్చటకు రమ్మని చెప్పుము; శీఘ్రముగ.

ద్వార: చిత్తం. [నిష్క్రమించును.]

రాణా: బలవంతురావ్, అవైద్యులు మీయొద్దరువు తీసికొని యంతఃపురములోనికి ప్రవేశించిరా?

బల: [స్వగతముగ] నా యనుమతి లేనిదే పోతుంటేగ కూడ అంతఃపురములోనికి ప్రవేశింపదు.

రాణా: వారి వేషభాష తెల్లండినవి? అసాధారణ విశేషము లేవియు నీకు తోచలేదా?

బల: వారివేషములు వారికి తగినవిగనే యుండినవి. వారి సంభాషణ యోగ్యతను పట్టిచూడగా రాజసంస్థానములలో మెలగిన వైద్యులవలె నే యగపడిరి. ద్రవ్యార్జనముకంటె వ్యాధి కుడిచ్చిన కీర్తియే వారికి ముఖ్యమైనట్లు తోచినది. తిరిగి పోవునప్పుడు సంభాషన మాటయే యెత్తలేదు.

రాణా: [కోపము బిగబట్టుకొని] అప్పుడు నీబుద్ధి స్వాధీనమున మండినదా లేక అభిని మత్తున తూగుచుంటివా?

బల: [తత్తరముతో చేతులు పిసుగుకొనుచు, స్వగతము] రాజు



గాడికిగూడా తెలిసినట్లే యున్నది.

రాణా: [కోపముతో] ఓయీ, పిచ్చిబ్రాహ్మణుడా, నీవు కన్నులుండియు చూడలేవు; వీనులుండియు వినలేవు; తలయుండియు నాలోచింపలేవు. ఇట్టి యమూల్య హారములను నిశ్చింతముగ కాసుక యియ్యగల వైద్య వేషధారులకు నీవిచ్చు బీదసంభావన లెందుకు?

బల: [ఆశ్చర్యముతో] వేషధారులా వారు!

రాణా: కాక, మఱియెవ్వరు?

సుశీ: [స్వగతము] ఈ ముసలాయనకు మూడుచిట్ల ముక్క జొన్నలు బట్టై పడేలాగుంది.

[మంత్రి లిరువురు ప్రవేశింతురు]

మంత్రిలు: జయము, జయము !

రాణా: విచ్చేయుడు.

[మంత్రిలు కూర్చుండుదురు]

రాణా: శ్యామలరావుగారూ, మన యంతఃపురమున వింతలు పుట్టుచున్నవి. ఈ హారమును చూచితిరా? [శ్యామలరావు చేతికిచ్చును.] దీనిని ఆదాసివేసికొని తిరుగుచుండఁగా మఱియొకదాసి చూచి బలవంతరావు గారి కెఱిగించెను.

సుశీ: [స్వగతము] చూపోపలేక ఆ మాయలాడి తొత్తుకూతురు వాసంతిక మోసంచేసి వుంటుంది. ఈ ముసలిబాపడికి నేనంటె కళ్ళల్లో శారం చల్లినట్లుంటుంది.

రాణా: నిన్నటిదినమున ఎవరో యిద్దఱు వైద్యులు మన యంతఃపురమునకు వచ్చి మీరాకు ఈహారములను నజరిచ్చి పోయిరట!

శ్యామ: వైద్యులూ యిట్టిహారములను బహుమతిచేయుట!

మాధ: [హారమును తాను తీసికొని] ఇది నమ్మతగినది కాదు.

సుశీ: నిజమేనండి ధోరగారు.

మాధ: నీవు చూచితివా?

సుశీ: నా చేరచేసి కళ్ళనిండా చూచానండి.

రాణా: రావుజీ, వైద్యులు మనయంతఃపురమునకు వచ్చినమాట యధార్థము. ఆసంగతి బలవంతరావుగారె చెప్పిరి.

బల: వచ్చినమాట వాస్తవమే.

రాణా: ఆవైద్యులే యీ హారమును దెచ్చియుండక పోయిన, అంతరాళము నుండి యూడిపడి యుండునా!

శ్యామ: వారు నిక్కువమైన వైద్యులైనట్లు తోచదు.

రాణా: నేనును అట్లేతలంచితిని. ఎవరోదురాత్ములైన సంస్థానాధిపతులు మాయంతఃపురము నపవాద కళంకితము కావించుటకొఱకు వైద్యుల వేషధారులై వచ్చిరి.—నీకు వారి యుచ్చారణలో భేదమేమైన గోచరింప లేదా?

బల: [తత్తరముతో] ఏదో కొంచెముండి నట్లుగనే తోచుచున్నది. నాకప్పు డనుమానము తట్టనందువలన అంతగా పరిశీలించలేదు. కొంత మొగలాయిదేశ స్వర్ణ ఉండినట్లుగా భ్రమ.

రాణా: ఆ!—తెలిసినది. ఇది యంతయు ఆ కపటాత్ముడు అగ్గురు పన్నిన కుట్రవలె నగపడుచున్నది. నన్ను శౌర్యముతో లోబఱచుకొనలేక యిట్టి యధమకృత్యమున కొడిగట్టి యుండును—మీరేమి తలంచెదరు?

శ్యామ: మన యూహావలంబనమునకు ఇంకను కొన్నిఘనిష్టములైన యాధారములు దొఱకవలయును.

మాధ: ఒకవేళ ప్రభువుగారి యూహ సత్యముగనే యుండవచ్చును. మొగలాయివారు ఎట్టి నీచకార్యములకైన సాహసింపఁ గలరు.

రాణా: ఆ దుర్వివేకుడు ఇట్టి కుతంత్రములవలన నన్ను లోబఱచు

కొనగలడా? అక్కసెలియండను ఆలుబిడ్డలను మొగలాయి పాడుషాల కర్పించి యా యపకీర్తి మూల్యముచే నున్నతోద్యోగముల విలిచి నీచ జీవ సము నేయించు చిరంతన యశో విరాజితమైన రాజపుత్ర కులమునకు కళం కము దెచ్చిన మానసింహోరులవంత్రి పతితుడ ననుకొనెనా నన్ను! ఎన్ని యుపాయములైన పన్నుగాక, కుంభరాణా అగ్నిగునకు ప్రాణముతో లోబడెడు. [బలవంతరావు తిట్టు తిరిగి? ఓయీ నిద్దురపోతా, నీ యజాగ్రత్తవలన గదా మాయంతగపురమున కీంత యపనింద కలిగినది?

బల: [లేచి. గగ్గద స్వరముతో] మహాప్రభూ, అంతగ పురాధికారి నాట నేనే యపరాధిని. వృద్ధుడనాట బుద్ధిపాటవముకూడ తగ్గిపోవుచున్నది. కన్నులును చక్కగ గనబడవు. నన్నిక నుద్యోగ విముక్తుని గావింపవలయునని ప్రార్థించుచున్నాను.

రాణా: ప్రార్థన మవసరములేకయే నిన్ను పదబ్రహ్మని. గావించుచున్నాను; నీవయస్సు, నీస్వామిభక్తియు, నీప్రాణములను దక్కించినవి. వెడలి పొమ్ము.

బల: మన్నింపబడితిని. ధన్యుడను. [తాళములు రాజుముందర పెట్టును]

రాజసేవ కత్తిపైని సాము! [నిష్క్రమించును]

సుశీ: [స్వగతము] ఈ ముసలిబాపడు మేయబోయి మెడకు దగిలించుకొన్నాడు. ఆ వాసంతిక మాటవిని నామీద చాడీలు చెప్పినందుకు ఆ వుద్యోగం కాస్తా వూడిపోయింది.

రాణా: మాకు విశ్వాసపాత్రుడైన కుమార సింహుని అంతఃపురాధికారినిగా నియమించితిమి. ఉత్తరువు సాదరు చేయించుడు.

శ్యామ: చిత్తము, దేవరవారు చాలా న్యాయముగఁ దీర్మానించి తిరి. కుమారసింహుడు పసిప్రాయము వాడగుటవలన అతని తండ్రి యాద్యోగమును బలవంతరావుగారి కొనగఁబడియండెను. ఇప్పుడు కుమార

సింహుడు యుక్తవయస్కుడు.

సుశీ: రాణిగా రొంటరిగా వుంటారు. మల్లీవస్తాను.

[నిష్క్రమించును.]

ద్వార: తలారివాడొకడు ప్రభువులవారి దర్శనానికి కనిపెట్టుకోని వున్నాడు.

శ్యామ: ప్రభువుగా వచ్చివున్నాడు కార్యంతర నిమగ్నులు. రేపువచ్చి మనవి చేసికొమ్మనుము.

ద్వార: [నిష్క్రమించి, మరలవచ్చి] వాడిది అగత్యమయిన మనివంట. వెళ్ళాం బిడ్డల నోటికాడ కూడంట.

రాణా: ఏమది? వానిని రమ్మనుము. — నాదర్శనమును గోరువారి నెవ్వరిని అటుంక పెట్టుకుండు. అంతకన్న నాకు ఉత్తమమయిన కార్యమేమున్నది?

శ్యామ: చిత్తము.

[తలారి మురళీదాసు ప్రవేశించును.]

మురళిదాసు: మహాప్రభో, నాది అగత్యమయిన మనివండి. వెళ్ళాం బిడ్డల నోటికాడ కూడండి. [వంగి దణ్ణము సెట్టును.]

శ్యామ: ఏమిరా నీమనవి? ఒకటి రెండు మాటలతో విన్నవించుము.

మురళి: చిత్తం మహాప్రభో, యాయాళపొద్దున, అంటే పొద్దు అల్లాడి కెక్కినాక, [నిర్దేశించును] నేనొక బంగారు మోరీ యెత్తుకోని మార్పుకొందామని దునీచంద్ సేట్ దగ్గరికి వెళ్ళినాను. ఆమోరీ తీసుకోని దాని కరీదు పది రూపాయలని అయిదు రూపాయలిచ్చి మిగత పైకానికి పదిరోజులు తాళి రమ్మన్నాడండి.

రాణా: కానిమ్ము.

మురళి : ఆపక్కంగటి సేటు ఆయన కడుపు సల్లంగుంటే—దాని శరీదు యిగవయి రూపాయలని చెప్పినాడు. ఆపాట మళ్లీ దునీచందుసేటు దగ్గరికి పోయి నీపయికంతీసుకోని నా మోరీఅన్నా యియ్యా, లేకుంటే యిరవయి రూపాయలన్నా యియ్యా అని బతిమాలినాను. మోడేసుకొన్నాను. ఏమీచేసినా నాకోడికి మూడే కాళ్ళంటాడు. ససేమంటే ససేమంటాడు. మోరీయెత్తి తిత్తిలో యేసుకోని పెట్టోపెట్టి బీగంయేసి, మోల్లో యేసుకొన్నాడు. నేను మళ్లీ గట్టిగా అడిగితే నీవిక్కడ అల్లరిచేస్తే దొంగసాతని చెప్పి దండాధికారికి పట్టిస్తాను కబరారని గుడ్లు మిటకరించాడు. ఆపాట నేను యిదంతా యిన్నపం చేసుకోడానికి దండాధికారిదగ్గరికి పోయినాను. పోయినపాటనే అక్కడవుండిన నాకరి నాచేతికి యిసనకట్ట పట్టిచ్చి ఆయన యాడకో జారుకొన్నాడు. నేను విసుర్తూ మనవి చేసుకొంటూ వుణ్యాను. అయ్యగారు మెల్లంగా కన్నుమూల్చినారు. రెండు గెడియలకి మేల్కొని సరే అంతా విన్నానుగాని, దునీచందు నీమీద ఫిర్యాదుచేస్తే ఆప్పుడు విచారిస్తాము పో అని పంపేశాడు. నామోరీ యిప్పించేమాట మరిశేపాయ్యాడు.

శ్యామ : నీమనివి యా మోరీని తిరుగ యిప్పించమనియే కదా.

మురళి : అదేనండి మహానైభో.

రాణా : శ్యామలరావుగారూ, చూచితీరా మన పరిపాలనా సౌష్ఠవము, దండనీతి విధానము? ప్రజల మనస్సులేకాదు పాలనా యంత్రము కూడ సంస్కరింపఁ బడవలయును.

శ్యామ : చిత్తము.

రాణా : నీకు మోహరీ యెక్కడిదిరా?

మురళి : నిన్నటిరాత్రి ముసాపురిఖానా వద్దగుస్తు తిరుగుతున్నాను. నేను అందరి తలారివాళ్ళలాగ రాత్రంతా నిద్రపోయి పొద్దున్నేలేచి కాగడా పట్టుకోని వచ్చేవాణ్ణి కాదండి. గుట్టుగా నవుకరి చేసుకోని బతికేవాణ్ణి.

రాణా: కానిమ్మ.

మురళి: చిత్తం మహాప్రభో — ఆ సాలలో యిద్దరు ముసాఫర్లు పండుకోని నిద్రపోతుండినారు. వాళ్ళను లేవగొట్టి మూటాముల్లై భద్రమని యెచ్చరించాను. నేనెప్పటికి ప్రతి బాటసారిని కఱ్ఱతో తట్టి లేపి కాగడా బట్టి చూస్తుంటాను. అందువల్ల నే నా ఫారాలో వొక్క దొంగతనమైనా పోలేదండి ధొరగారూ. అదంతా ప్రభువుల కరికె.

రాణా: అధిక ప్రసంగము చేయకుము. శీఘ్రముగ ముగించుము.

మురళి: [భయముతో] చిత్తం మహాప్రభో — మాటానూటలో మాయింటి మంచీ శెబ్బరా చెప్పుకొన్నాను. వాళ్ళల్లో వొకాయన నా మీద కనికరంపుట్టి వొక మోరియ్య యినామిచ్చినాడు. ఇంతకంటే చిల్ల పెంకెత్తుగూడా యెత్తావం జరగలేదండి ధొరగారు. [దండముపెట్టును.]

రాణా: వారు వైదేశిక యాత్రికులా, బైరాగులా? వారిపై నీ కేమైనా అనుమానము తట్టలేదా?

మురళి: వాళ్ళు దొంగల్లాగా లేరండి మహాప్రభూ, పెద్ద పెద్ద నామాలు, తోళిసివూసల దండలూ చూస్తే భక్తుల్లాగా కనబడ్డారు. నా యంటివాణ్ణి గూడా 'అయ్యా' అని పెద్దచుణిశినిలాగా పలకరించారు.

రాణా: అందుకే యుబ్బి తెబ్బిబ్బులము నీయుద్యోగ విధులను మఱచితివా? అడిగినంతనే బంగారు మొహిరీల విసిరి పాతవేయకల సంపన్న యాత్రికులు బిచ్చగాండ్రకయి కట్టింపఁ బడియున్న పాంథశాలలలో నివసించురా? ఓరీ, మూర్ఖుడా, నీగాడిద బుద్ధిచే మానవాకృతి చూషింపఁ బడినది. [మంత్రులతట్టు తిరిగి] రావుజీ, యీబాటసారులే యావేషధారి వైద్యులు.

శ్యామ: అట్లే తోచుచున్నది. ఆ దునీచందుశేటును పిలిపించెదము. అందు రత్నవ్యాపారముచేయు గొప్ప షాహుకారు. ఆతనిచేత ఈ హారము నకుగూడా మదింపు వేయింపవచ్చును.



రాణా: పిలిపింపుడు

శ్యామ: ఓర్.

ద్వారపాలకుడు: స్వామి.

శ్యామ: నీవు శీఘ్రముగాపోయి దునీచంద్ శేటును రాజాజ్ఞగా పిలిచికొనిరమ్ము. తలారియొద్ద తీసికొనిన మొహరీనిగూడ తీసికొని రమ్మునుము.

ద్వార: చిత్తం.

[నిష్క్రమించును]

రాణా: మనజేగువారు చాలాప్రమత్తులయినటుల కనబడుచున్నారు. లేకయున్న పరదేశీయులు మాటువేసములతో సంచరించియు, అంతగవు శమన దూరియు తెప్పించుకొని పోగలుగుదురా?

శ్యామ: ఈతూరి ప్రమాదమే జరిగినది.

రాణా: తీవ్రముగ మందలింపుడు.

శ్యామ: చిత్తము.

[దునీచంద్ శేటు ప్రవేశించును.]

దునీచంద్ శేటు: [తలారి మురళీదాసును చూచి రహస్యముగ] ఏమిరా యీసంగతి రాజుగారిదాకా తెచ్చావా? ఉండు! భడవా, నీసంగతి చెప్పిస్తాను.

మురళి: చూడండి ధొరగారూ, యీ శేటుగా రేమంటున్నారో.

దునీ: జయము, జయము ఏలినవారికి! ధొరగారి వుత్తరువైతే యీ మొహరీ వాడికిస్తానని చెప్తున్నానండి.

మురళి: [స్వగతము] ఆ— పూరికే యిస్తావా, వుంగరాల చేతి ముట్టు దగిలితే పెద్దమణికి లాగా యిస్తావు.

శ్యామ: నీవుపోయి, నీ నవుకరి చూచుకొమ్ము, మేము విచారించి



నీసాత్తును నీకిప్పించెదము.

మురళి: దయి సేయించండి సోమి, పిల్ల జిల్ల గల్లవాణ్ణి.

[దండముపెట్టి, నిష్క్రమించును.]

దునీ: [తిత్తికుచ్చె విప్పచు] తమరు బంట్లోతును పంపేటప్పటికే నేను దండాధికారి దర్శనం చెయ్యడానికి సగంమారం వచ్చానండి. నే నబద్ధమాడితే ఆ జవాన్నడగండి. [మొహరి శ్యామలరావు చేతికిచ్చి] ఇది దొంగ సొత్తేనని నాకు చాలా అనుమానం తట్టింది. అట్లాంటి సాత్తులను కొనవలెనంటే నాకు మహా చెడ్డ భయమండి.

శ్యామ: [పరిశీలించి] ప్రభువుగారు దీనిని చిత్తగింపుడు: ఇది మొగలాయి నాణెము.

రాణా: [పరికించి] అవును! ఆవేషధారులు కూడ మొగలాయి రాజ్యమునకు సంబంధించినవారే.

దునీ: [భయముతో] ఇంకే వేషధారులు మాదుకాణానికి దొంగ సాత్తులు తేలేదండి. కర్పూరం వెలిగించి అర్పమన్నా ఆర్పుతాను.

శ్యామ: శేటుగారూ, దొరగారు మీ పెద్దమనిషితనమును అనుమానింపలేదు. ఈ వజ్రహారమునకు మదింపు వేయుడు.

దునీ: [హారమును తీసికొని ఉత్తరీయపు చెఱుగుతో దానిరుద్దుచు] నేను ధరవేస్తే త్రాసులోపెట్టితూచినట్లు సరిపోతుంది. [పరికించి అశ్చర్యముతో] ఈహారము నే నిడివెటకు చూచినదేనండి. కాశ్మీరజేశవర్తకుడు సంవత్సరము క్రిందట పదిలక్షల రూపాయలకు అగ్బరు చక్రవర్తి గారికి అమ్మినాడు.

రాణా: [చివుక్కనలేచి] ఏమంటివి? అగ్బరుకా?

దునీ: [తత్తరముతో స్వగతము] కొంపమునిగినట్లుంది [ప్రకాశముగ]. పరధ్యాన్నంమీద యేమొ అన్నాను.

రాణా: [ఉద్యోగముతో శేటు భుజముపట్టుకొని] యధార్థము

## స్థలము ౭ : రాణాగారి విశ్రాంతిమందిరము.

[పట్టు మెత్తలుకుట్టిన సోఫాయుండును. దానికి కుడి ప్రక్కన రెండుకుర్చీలు వేయబడియుండును. ఎడమ ప్రక్కన ఒక చిన్న టేబులుపై హుక్కాయుండును. రెండు మూడు పుస్తకములు పెట్టబడియుండును. రాణా ఆలోచనా నిమగ్నుడయి అటునిటు పచారుచేయుచుండగా ఖైరయత్త బడును. రాణా కుదాటపడని మనస్సుతో ఒకతూని పుస్తకము తీసికొని పుటలుత్రిప్పి మరల బల్లపై పెట్టును. అటునిటు తిరుగును. ఒక్క గ్రుక్కెడు హుక్కాపీల్చి గొట్టమును బల్లపై పెట్టును. రాణా యిట్లు మనస్సంక్తోభము కనబఱచు చేష్టలు ఒకటి రెండు నిమిషములు చేయును.]

రాణా: మీ రాయొక్క నడవడి విడవీయరాని చిక్కుగ నేర్పడినది. ఇది యది యని నిశ్చయించుటకు పీలుకాకున్నది. కొందఱు దీనిని మతావేశమని చెప్పుచున్నారు. మతావేశమకూడ యొక మానసిక వ్యాధియనియే నాయుద్దేశము. [సోఫాపై కూర్చుండును] ఔరా! నాకన్నుల యెదుటనే నా జీవిత మెట్లు మాజిసోయినది! శ్రేమకు విషయాభూతమగు పస్తువే ద్వేష ప్రేరకమైనయెడల— ఈరాజ్యమేకాదు, ప్రపంచమునంతయు నేలు వానికైన శాంతిలేదు, ఆనందములేదు.— వృద్ధులుము శ్మశానము. జీవితము మరుప్రదేశము. ఇంతకన్న దుఃఖకరమైన అంతరిక సంక్తోభము వేటొండు లేదు. [లేచి అటునిటు తిరిగి] తనకు తెలిసి మీరా నన్ను తిరస్కరించుట

లేదు, ద్వేషించుటయులేదు. ఒకప్పుడు తాను వచించు మాటల ఫలితమును మోచింపలేనంత అమాయకగా నగపడును. ఆకాంత యొనరించు ప్రతికార్యమును తనకు నైశ్చక్యమైనట్లే తోచుచుండును. ఏదియో యొక బలాత్కార శక్తి తన్ను నన్నుండి యాకస్మించుకొన్నట్లు నిస్సహాయయై వర్ణించుచుండును.

[మఱల సోఫాలో కూర్చుండును.]

మీరాను పరిత్యజింపజాలను, ప్రణయమంజులమైన గతజీవితస్మృతి నాసంకల్పమున కడ్డకొడుచున్నది. ఎప్పటికైనను మీరాను నావంకకు త్రిప్పకొనగలనను నమ్మకము గలదు.

[బలవంతరావు ప్రవేశించును]

బలవంతరావు: జయము, జయము ధర్మప్రభువులకు!

రాణా: కూర్చుండుము— మీరా ఇపు డెట్లున్నది?

బల: [కూర్చుండి] నిన్నటివలెనే యున్నది. ఔషధ సేవనము వలన ప్రయోజనమేమియు నగపడుటలేదు. దైవానుకూలముగ నా కొక విషయము స్పష్టికి వచ్చినది. భూతచికిత్సచేయించి వేయిమంది సద్బ్రాహ్మణులకు షడ్రసోపేతముగ సంతర్పణ చేయించి, శాంతిచేసిన యడల రాణి గారికి తప్పక జాడ్యము కుదురును!

రాణా: [విసుగుచూపుచు, స్వంతము] ఇతఁడు పురాణ పురుషుఁడు. ఇతని ఇప్పటి యోగ్యత వ్యాకృమే!

బల: భేతాళుని ఆజ్ఞానానుండి అప్సదప్సడు కొన్నిపిశాచములు తప్పించుకొని, భూలోకమునకువచ్చి ప్రజలను బాధపెట్టుచుండునని మంత్రశాస్త్రవేత్తలు చెప్పుదురు. అవి పట్టినప్పుడు ఆవేశమువచ్చినట్లూ, పిచ్చిపట్టి నట్లూ ఉండేదికలదు. భల్లూకశాస్త్రులవారు శాతపాడి మంత్రములలో—

రాణా: [విసుగుతో] ఇస్—ఇక చాలింపుము! ఎంతతెలివి

సద్గుణేశములు అపరాధ కళంకమును తుడిచి వేయఁజాలవు. ఇంక నేను బూతుకపు సమాధానముల నమ్మను. ఇదివఱకు నా యనుమానము నిశ్చేతుకమని తలఁచి యుంటిని. సందేహ వశంబదుడైన నా యభిప్రాయము నణఁగద్రొక్కి నిష్పక్షపాత బుద్ధితో అన్యునివలె విషయ పరిశీలనము గావించితిని ఇప్పుడంతయు స్పష్టమైనది.

శ్యామ: ప్రథమ విచారణయందు దోషములని తేలినవి కొన్ని శ్రుతర్విచారణయందు నిర్దోషములని నిరూపింపఁ బడవచ్చును. మేఘాచ్ఛన్నమైన యాకాశము ఒక్కపెట్టున మేఘ నిర్ముక్త మగుటలేదా?

రాణా: మీ కవితా ప్రియత్వము నున్నింపఁ దగినది.

శ్యామ: దేవరవారు నామనవిని తుదివఱకు చిత్తగింపుఁడు:— అగ్బరు చక్రవర్తి మాఱు వేసమున మన యంతఃపురము జొచ్చినది నిశ్చయము. అది అంతఃపురధర్మమునకు కేవలము విరుద్ధము.

మాధ: నింద్యమును.

శ్యామ: నింద్యమే, కాని!—

రాణా: [విసుగుతో] కాని, యేమి?

శ్యామ: కొంచెము ఓర్పు వహింపుఁడు.

రాణా: నిర్లక్ష్య కాలయాపనము!

శ్యామ: అయినను ఇచ్చట కార్యోద్దేశము ముఖ్యముగ గమనింపఁ దగిన విషయము. రాణిగారు సర్వభోగములఁ బరిత్యజించి, వైరాగ్యమూని నిరంతరము శ్రీకృష్ణపదధ్యాన పరాయణయై కాలము గడపుచున్నది. ఆమె భక్తురాలను కీర్తి దేశమంతట వ్యాపించియున్నది. ఆమెను దర్శించుటకు వేనవేలుగ భక్తులు వచ్చుచుందురు.

రాణా: ఇంతకు మీమాటలలో స్ఫురించున దేమనఁగా, మీరా యొక లోకాతీతయైన భక్తురాలు, అగ్బరు లోకాతీతుడైన పరమభాగవ

తోత్తముఁడు, మోక్షార్థమై భక్తిభావనతో ఆతఁడు మీరాను సేవింప వచ్చెను. ఇంతియేనా?

శ్యామ: చిత్తము.

రాణా: చక్కగానున్నది విషయకల్పనము! విపరీత వ్యాఖ్యానమునకు కూడ నొక హద్దుండవలయును. ఆత్మవంచనమునకు పరస్పర ప్రతారణమున కిచ్చట నవకాశములేదు. నా వివేకమును మీరనుమానించు చున్నట్లున్నది. నేను పసిపాపనుగాను [ఉద్రేకముతో] నేను తిరస్కరింపఁబడితిని. వంచింపఁబడితిని. నాబలము, నాశౌర్యము, నాయభిమానము, నాగౌరవము—తుదకు నాస్థితియై ధిక్కరింపఁబడినది, తృణీకరింపఁబడినది. పట్టుపగలే నాయంతఃపురము గణికా మందిరమైనది. ఇంక నేమి కావలయును?

మంత్రులు: రామ! రామ! పాపము శాంతిల్లుఁగాక!

రాణా: [దుఃఖిగద్గద స్వరముతో] నా యాశాలేశముకూడ భస్మమై పోయినది. [మీరాబాయి నుద్దేశించి] మీరా, ఇంక నీవు నాప్రేమకుఁ బాత్రమవు కావు. నా సంసార మసారమైనది. సుఖస్వప్నము ఆతర్కితముగ భిన్నమైనది. మీరా, నీవు చావ వలయును! చావ వలయును!

శ్యామ: [తత్తరముతో] మహాప్రభూ,— ఏమి నిర్ణయించితిరి. ఘోరము! ఘోరము! ఈ తొందర పొబునకుఁ బశ్చాత్తప్తము కాఁగలదు. వెనుక చింతించుటకంటె ముందుజాగ్రత మేలు. కోపోద్రిక్త మానసులయి సత్యము నెఱుంగఁ జాలకున్నాడు.

రాణా: దుర్బల హృదయులై మీరు సత్యము నెదుర్కొన భయపడుచున్నారు. మీరా భక్తురాలను మీ దురభిప్రాయము సత్య సందర్శనమున కడ్డువడుచున్నది. ఆమాయలాడి రక్తపాతమునఁగాక యీ యపయశో మాలిన్యము సమ్మార్జితముకాదు.

మాధ: హరి! హరి! కొంచెము తడవిండు. నిజము నిలుకడమీఁద తేలఁగలదు.

రాణా: కాలము జరుగుకొలది దాంపత్యప్రేమ విడచించి విధి నిర్వర్తనమునందు అసమర్థుడను గావచ్చును.

శ్యామ: నాచిన్న మనవి యాలకింపుడు. ఈ విషయమును గుఱించి రాణిగారేమి సమాధానము చెప్పి కొందురో తెలిసి కొనవలయును.

మాధ: అవును. అపరాధిని విచారింపక యెంత యల్పదండనము విధించినను అది న్యాయముగాదు.

రాణా: నాకుదెలిసి నేనెవ్వరికి నన్యాయమొనరింపను. ఇంతకుఁ దెగించిన సాహసవతి తనతిప్పుల నొప్పుకొనక పోవునా? అయినను కనుగొందము. పిలిపింపుడు.

శ్యామ: రాణిగారు పట్టచుహిషి!

రాణా: [కోపముతో] ఇంకను పట్ట మహిషియా?

శ్యామ: దేవరవారు పట్టభద్రులై యున్నంతవఱకును.

రాణా: [విసుగుతో] నా సంకల్పము నాటంక పెట్టుటకు మీరు పండితులు. నే నిప్పు డేమి చేయవలయు?

శ్యామ: అంతఃపురమునకుపోయి రాణిగారిని విచారింపవలయును.

రాణా: [లేచి కొంతదూరము పోయి, వెనుకకు మరలి కోపముతో] అపాపిష్టురాలి మొగము నే నింకఁ జూడనొల్లను. [కూర్చుండును]

శ్యామ: అట్లయిన నెవరినైన నియోగింపుడు.

రాణా: నే నెవ్వరిని విశ్వసించఁ జాలను. నేనే పోయి విచారింపఁ దను. ఇప్పుడు నేను భర్తనుగాను. న్యాయాధిపతిని. [లేచును.]

శ్యామ: మాకు సెలవిండు. మరల మౌనై మీకు నమ్మకము గలిగి నప్పుడు పిలిపింపుడు.

రాణా: [వినిపించుకొనక నిష్క్రమించును.]

మాధ: రాజు తననే తాను నమ్మలేడు. ఇంక నితరులను నమ్మఁజెట్టు?



శ్యామ: అయినను ఈ సమిష్టినింద యసహ్యము. మన జీవిత మంతయు ప్రభువు శ్రేయోభి వృద్ధులకు ధారవోసితిమి! అందుకు ప్రతిబహుమానమేమి?

మాధ: అవిశ్వసనీయుల మగుట!

శ్యామ: మరల రాజమందిరమునకు వచ్చుటకుఁ బూర్వము మన కర్తవ్యమును నిశ్చయించుకొనవలయును. మొదటినుండియు రాజు స్వభావము మన మెఱుంగుదుము. అనుగాగముగాని విరాగముగాని అతిగాఢము; భావోద్రేకము కలవాఁడు. వదలక పట్టుపట్టి తన యభిమతము నెగ్గించుకొనును.

మాధ: చాలవఱకు న్యాయబుద్ధియుఁ గలదు.

శ్యామ: కలదు; కాని, న్యాయబుద్ధియే తప్పుదారిపట్టి అందుకు ధృఢ సంకల్పము తోడ్పడునెడల గుణము విషమించి యవగుణ మగును. ఒకవేళ ఆశ్రయనాశకమును గావచ్చును.

మాధ: మనచేత నైనంతవఱకు విప్పిచెప్పితిమి. మన విధి మనఃపూర్వకముగ నిర్వర్తించితిమి. రాజుగారి యకార్యమునందు మనము భాగస్వాములము కాము. ఇఁకమీఁది కర్తవ్యము మీరే నిశ్చయింపవలయును.

శ్యామ: భాగస్వాములము కాము గదాయని తృప్తిపడి యుండకూడదు. పవిత్రశీలయగు రాణిగారు రక్షింపఁ బడవలయును.

మాధ: అవును. మా మంత్ర ప్రయోగమునకు అవకాశ మేర్పడినది.

శ్యామ: పై న్యాధిపతి మన యభిప్రాయమునకు విరుద్ధుఁ డయ్యెనేని ఆతని నెట్లయిన మనప్రక్కకుఁ ద్రిప్పుకొనవలయును.

మాధ: అదిచాల ముఖ్యము.

శ్యామ: రాణిగారిని సురక్షించుటకొఱకు రాణాగారిని తిరస్కరి



రింపవలసి వచ్చినను అందుకు మనము సంసిద్ధులమై యుండవలయును.

మాధ: నేను మిమ్ము ననుసరించెదను. — కాని, కుమారసింహుడు?

శ్యామ: అతడు రాజభక్తి యంత్రము. ధర్మమైనను అధర్మ మైనను రాజ్యాజ్ఞ నెరవేర్చును. మన నిర్ణయ మతనికి తెలియకూడదు.

మాధ: అట్లే.

[ఇరువురు నిష్క్రమింతురు.]



స్థలము ౮ : రాజమందిరము.

[రాజు ఖిన్నమానసుడై, సోపాపై కూర్చుండి యుండును]

రాణా: ఇంతవఱకె యీ యపవాదము నగర మెల్లెడల మాటు  
మ్రోగుచుండును. పనిపాటులేని సోమరిపోతులు రచ్చకొట్టములలోఁ గూ  
ర్చుండి గోరంత కింవదంతిని కొండంత సత్యముగ నెంచి వితిర్కించుచు.  
ఆనందించుచు ప్రొద్దు పుచ్చుకొనుచుందురు కాబోలు! ఇంకను ఆ కళంక  
వతిని బ్రతుకనిచ్చి నందులకు రాజపుత్ర యువకులు నన్ను దూషించుచుం  
దురు. నా బ్రతుకు నగుబాట్ల పాలైనది. — ఎంత సాహసవతి! తన  
దుష్కార్యమును గప్పిపుచ్చుటకు అసత్య మాడుచున్నది!

[మంత్రులు ప్రవేశింతురు.]

రాణా: [చిత్తోద్వేగము నడచుకొని] అమాత్యులారా, మీరా  
ఒక దేవత యనియు, సత్యవ్రత యనియు, మీరు నిశ్చయించి యుంటిరి.  
మీ విశ్వాసము మాధభ క్తియనియు అస్థానికమనియు ఆ దుశ్చరితయొక్క  
యసత్య వాదనమే నిరూపించుచున్నది — వెయినోళ్ళ ఘోషించుచున్నది.

శ్యామ: రాణిగా రేమిచెప్పిరి?

రాణా: పూజ్యురాలైన మీరాణిగారు అంతఃపురమునకు నిన్న  
వైద్యులెవ్వరును వచ్చియుండలేదని నెలవిచ్చిరి.

మాధ: అది యెట్లు?

రాణా: ఎట్లో బుద్ధిమంతులు మీరే యోచింపుడు.

మాధ: [సంశయముగ] రాణిగా రేల యబద్ధ మాడవలయును?

రాణా: ఏలనో కనుగొండు. ఇప్పటికైనా దెలియవచ్చినచా మీ రాణిగారి పూజ్య ప్రవర్తనము?

శ్యామ: [ఆలోచించి] మహాప్రభూ, రాణిగా రేమియు నసత్య మాడలేదు. వైద్యులు వచ్చిన సంగతియే యామె యెఱిగియుండదు.

రాణా: శ్యామలరావ్, మంచి పూతమాటలు! మీరా ప్రాణ రక్షణోద్యమము ప్రశంసనీయ మైనను మాకుగల గౌరవమును బలియాయ నెంచుట నింద్యము.

శ్యామ: పరాభిప్రాయమునిందుక సహించుడు. నిజము తేలగలదు. భక్తిపరవశురాలైన రాణిగారికి వైద్యులు వచ్చినప్పటికి నిహలోక జ్ఞాన మంతరించి యుండినది.

మాధ: ఉండవచ్చును.

రాణా: [గంభీరముగ] నా యదికారము నెల్లిదము సేయుటకు మీరు కృతనిశ్చయాలైనట్లున్నది. — కానిండు.

శ్యామ: తప్పదలచితిరి. మేము న్యాయైక పక్షపాతులము. నిరంతరమును దేవరవారి మేలుగోరు మంత్రులము. మా విధిని నిర్వర్తించు చున్నాము.

రాణా: ఏల యీ వ్యర్థప్రసంగము? నానమ్మకము అవిచారి నూలకముగాదు. సత్యము నూహించితిని. నిజ మెఱిగిన వెనుక నాకర్తవ్యమును అనుకూలముగ మఱచునంతటి భీరువునుగాను — స్వార్థపరుడనూ గాను. నా సంకల్పము న్యాయ్యము. నా న్యాయ్యసంకల్పము శాసనము. నా శాసనము పాల్గుపోవక కొనసాగి తీరవలయును.

శ్యామ: మీ యాజ్ఞ కేవలము ధర్మబాహ్యము. మా యంతరాత్మకు విరుద్ధమైన కార్యముమేము చేయజాలము. మమ్ము నుద్యోగ విముక్తులను గావింపుడు.

రాణా: [ఆశ్చర్య కోపములతో స్తరభితుడై చూచి] ఏమి? —

నాయాజ్ఞకు మాటు పట్టుటయా? — మీకు మతిభ్రమణము కలిగినదా? లేక నేను కుంభరాణాయను సంగతి మఱచితిరా? మమ్ము పదభ్రష్టుల గావించు టయేగాదు వధ్యశిలయొద్దకు మరణదండనము మీవెనువెంట నంటివచ్చును పొండు. మీ సర్వస్వము మా నైనాధిపతి జప్తిచేసి కోశాగారమున కర్పించును.

శ్యామ: సత్యమేవ జయతి.

[నిష్క్రమించును]

మాధ: [అనుసరించును]

రాణా: [కోరికముతో] పాదాన్వితములైన రాజద్రోహ పిండములు నడచిపోవుచున్నవి—ద్రోహులు—తేనెపూసిన కత్తులు—నట్టినడియేట పుట్టి ముంచు పాతకులు—వారికి చెడు కాలమునకు బుద్ధి పెడదారి పట్టినది కాబోలు! ఏమివారి అపూర్వప్రవర్తనము!—ఓరీ.

భటు: స్వామి—

రాణా: పరుగెత్తుము. పొమ్ము. మాసేనాధిపతిని పిలుచుకొనిరమ్ము.

భటు: ఆజ్ఞ.

[నిష్క్రమించును.]

రాణా: [ఉద్రిక్త చిత్తుడై అటునిటు తిరుగుచు] ఈ యమాత్యుల విపరీత ప్రవర్తనము నాకు బోధపడకున్నది. నన్న ప్రతిఘటించుటకుఁ దగిన ధైర్యము వారి కెట్లువచ్చెను? ఆ! యీ ధిక్కారము నేను సహింపఁజాలను.

[సేనాధిపతి ప్రవేశించును.]

సేనాధిపతి: జయము, జయము!

రాణా: ధర్మసింహా, నీవు గుఱ్ఱపు రౌతుల వెంటఁ జెట్టుకొనిపోయి అమాత్యుల భవనములను ముట్టడించి, వారి స్థిర చరాస్తులను జప్తిచేసి కోశాధిపతి యాధీనము చేయుము. వారిరువురకు మరణదండనము విధించితిని. ఆజ్ఞా పత్రముగొని దానిని నిర్వహింపుము.

సేనా: [అశ్చర్యముతో] మరణ దండనమా! ఎందులకు?

రాణా [కోపముతో] ఏమీ? యీ యాజ్ఞా విమర్శన చహామారి  
యందఱకు వ్యాపించి నట్లున్నది!— అని నా యుత్తరువు.

సేనా: అమాత్యులంతటి యపరాధ మేమిచేసిరి?

రాణా: [కోపము నడచుకొనుచు] ఆ విచారము నీ కనవసరము,  
నా పనులు సేయుము, పొమ్ము.

సేనా: నిరపరాధులను నేను హత్య చేయఁజాలను.

రాణా: ఇది హత్యకాదు. దండనము.

సేనా: నిర్ణేతుకమైన దండనము బలాత్కార హత్య.

రాణా: [విసుగుతో] ఇంక వేఁతేమి హేతువు కావలయును?  
సతీత్వమర్యాదను అతిక్రమించిన మీరాకు మరణశిక్ష విధించితిని. అమా  
త్యులు నాయాజ్ఞను తీరస్కరించిరి.

సేనా: అపరాధ మొనరించినది అగ్గురు, అలెఁడు దండ్యుఁడు.

రాణా: [కోపముతో] నీవు నాకు ధర్మోపదేశము చేయునంతటి  
పండితుఁడవైతివా? అమాత్యులయొద్ద శిక్షపొందెతివా?

సేనా: అపరాధులే దండ్యులగుట న్యాయమని మనవి చేసితిని.

రాణా: ఇరువురును దండ్యులై. ఆ అగ్గురును మాత్రము వదలితీ  
నను కొంటివా? ఆ దురాత్ముని రక్తపూరము మాయంతఃపురమునఁ జల్లించి  
అంటు వాపెదను. మీరాను శిక్షింపనిదే లోకము సంతృప్తిపడదు.— ఈ  
యనవసర కాలయాపన మెందుకు?—నాయాజ్ఞను నిర్వహించెదవా? లేదా?—  
ఒక్కమాట.

సేనా: సంగ్రామభూముల విరోధికంత నాశముల నిష్కరుణముగ  
చెండాడితిఁగాని, ఎన్నడును నిరపరాధులను హత్యగావించి యెఱుఁగను,  
మీరు నన్ను నిర్భందించుదురేని ఇదిగో! నాయధికార చిహ్నమునకు మీకు  
సమర్పించుచున్నాను [కత్తిని రాజుపాదములకడ వైచి నిష్క్రమించును].

రాణా: [కోప స్తంభితుడై అట్టై కొంతవఱకుచూచి] ఆ!—వీరందఱుకు సంఘాతమరణము విధింపవలయును.—అందఱు స్వామిద్రోహులు—ఈవిష్ణవకారులు నా నీడయందె పన్నాగించుచున్న యీకుట్రను నేనుశంకింప లేకపోయితిని. అందఱు లంచగొండెలు. అగ్బరుచే లంచములను దీసికొని నా యుప్పుపులుసునకు ద్రోహముచేసిరి!—వీరిని ముక్కలుముక్కలుగ తఱిగించి గ్రద్దలకు పెదచల్లించినను నాకసి చీఱదు.—ఎవఁడురా అక్కడ? [పలుకరు]

[అటునిటు నాలుగుతట్టుల తిరుగును] ఓరీ—[పలుకరు]—ఏమి? ద్వారపాలకుఁడును లేఁడా? నా జీవితమునం దెప్పుడును ఇటునంత్రి యాహ్లాత్పఞ్చీకరణము ననుభవించి యుండలేదు.—నా కన్నులయెదుటనే నా పాల నాదండము భగ్నమై పోయినదా? ఈధిక్కార మసహ్యము! ఉదయవూర్ రాజ్యాధిపతి ఒక్కక్షణములో నిస్సహాయుడయ్యెనా?—ఇది స్వప్నము కాదుకదా! [కలయంజూచి] అహో! ఇది నగ్నసత్యము!—కుమార సింహా, నీవును విశ్వాసఘాతుకుఁడవైతివా?

[కుమారసింహుఁడు ప్రవేశించును]

కుమారసింహుఁడు: మహాప్రభూ, నేను విశ్వాస ఘాతుకుఁడను గాను. స్వామి యాజ్ఞకై వేచియున్నాను.

రాణా: [అతురతతో కాగిలించికొని] కుమారా, నీవొక్కడవే నాకు స్నేహస్పదుడవు. తక్కినవార లందఱు విష్ణవకారులు. స్వామిద్రోహులు. అమాత్యులతోడ నందఱును పెడలిపోయిరా? ఇది దీగ్ధాలోచితమైన కుట్రగానున్నది. వారి కంత పలుకుబడియుండుట యెప్పటికైన నపాయ కరమే.

కుమార: రాణిగారిసై ఆబాల వృద్ధముగ నందఱికిని భక్తి విశ్వాసములు కలవు. ప్రజలను అట్టివారె. వివాణమున నుండిన ఎవ్వరైన మీ యాజ్ఞను నిర్వర్తింపవలసి వచ్చునేమో యని యందఱు పెడలిపోయిరి.

రాణా: నాప్రజలు నన్ను త్యజించిరా?

కుమా: రాణిగారిని విశ్వసించుచున్నాడు.

రాణా: నా సైన్యములు?

కుమా: రాణిగారి సతీత్వము ననుమానింపవు.

రాణా: [యోచనా మగ్నముగ] అమాత్యులు, ప్రజలు, సైన్యములు మీరా సతీత్వము సంశయింపరు!— నే నేమైన పొరపడితివా?

కుమా: ఎట్టి వివేకవంతుడైనను పొరపడుట కలదు.

రాణా: [యోచించుచు హఠాత్తుగ తలయెత్తిచూచి] కుమారా, నేను పొరపడలేదు. న్యాయుని నాకు తోచినయెడల ప్రపంచమునకు ప్రతి స్ఫుర్తిగ నైన నిలువఁగలను— లోకులు మూఢభక్తులు, గతాను గతికులు; అమాత్యులు దుగ్బల హృదయులు, నైనికులు వివేక శూన్యులు. ప్రత్యక్ష సాక్ష్యము మీరా యపరాధమును నిరూపించుచున్నది.— ఇప్పుడేమి కర్తవ్యము?— ఎవ్వరును లేరా?

కుమా: రాజప్రాసాద మంతయు సంధికార కులాయముగా నున్నది.

రాణా: [కోపముతో] మీరా రక్తజ్వాలలతో మన ప్రాసాదము మరల నుద్ధిప్తము కాఁగలదు. కుమారా, నీవు విశ్వాసపాత్రుడనని నే నెఱుంగుదును. నాయాజ్ఞను నిర్వహింపుము. నీవే నాకుఁ గడపటి పట్టుగొమ్మవు. మీరాకు మరణదండన పత్రమును వ్రాసి తెమ్ము.

కుమా: రాణిగారిని శిరచ్ఛేదన మొనరించుట కొక్క కటికవాడైన నొప్పుకొనఁడు.

రాణా: నీవో—

కుమా: [వెఱగుపడి ఒకయడుగు వెనుకకు వెట్టుచు] నేనా?—

రాణా: అట్లయిన మీరాయె స్వప్రాణ హంతకి కావలయును. అటులనే వ్రాసి తెమ్ము.



కుమా: [స్వగతము] రాజాజ్ఞ అనుల్లంఘనీయము.

[నిష్క్రమించును.]

రాణా: [సంక్షుబ్ధ చిత్తుడై గద్గదస్వరముతో] మీరా, నీవు చావ వలయునా? నీ కీ దుర్బుద్ధి పుట్టకయున్న నీ విట్టి చావు చావవుగదా! భర్తయే భార్యకు మరణదండనము విధించుట! హా! ప్రళయం కగోద్యోగము. అస హ్యమైన మానసిక సంఘర్షణము!— నేను రాక్షసుడను.—

[దుఃఖించును.]

[ఇంతలో కుమారసింహుడు ఆజ్ఞాపత్రము వ్రాసికొని తెచ్చి, నిలుచుండి వేచియుండును.]

రాణా: [కొంతసేపటికి తలయెత్తి, స్వప్నములోవలె] తెచ్చి తివా?

కుమా: [ఆజ్ఞాపత్రమును చేతికిచ్చును.]

రాణా: [చేవాలు చేయబోవునప్పుడు, చేయి వడకును, కొన్ని యక్షురములు వ్రాసి నిలుపును. ఎట్లో చేవాలు పూర్తిచేయును.] ఈ పత్రికను మీతాహస్తమునఁ బెట్టుము. ఎంత వేడికొన్నను నాదర్శన మిప్పిం పకుము. ఆ కాంత ప్రాణపరిత్యాగము గావించుకొనువఱకు నీ వంగరక్షకుఁ డవుగ నుండుము. పొమ్ము.

కుమా: [స్వగతము] అకటా! నే నీ సతీతిలకముయొక్క యాత్మ హత్యకు సాక్షిగ నుండవలయునా? ఘోరము! ఘోరము!

[నిష్క్రమింపబోవును]

రాణా: ఏదీ, పత్రిక నిలుదెమ్ము. చక్కగ చేవాలు చేసితినిో లేదో చూతము.

కుమా: [ఇచ్చును.]

ఎనిమిది]

కుంభ రాణా



రాణా: [పత్రికను చూచిచూచి యొక్క బాష్పకణము  
కుమారసింహుని చేతికిచ్చును]

కుమా: [నిష్క్రమించును]

రాణా: [దుఃఖ . గద్గదస్వరముతో] మీరా, నీ యపరాధమునకు  
మరణమునకన్న నల్పదండనము వేటొందులేదు. ఇంకొక్క నిమిషముతో  
చిరపరిచితమైన నీ మోహనస్వరూపము, ఏడెనిమిది సంవత్సరములు నా జీవి  
తమున కమృతంపువ ర్తియైన నీ ముఖేందుబింబము, మర్త్యలోకమునుండి సమ్మ  
గ్ధి తము కాగలదు. నా యాశలు నిరాశలైనవి. నా సంసారము నిస్సారమరు  
ప్రదేశమైనది. — మీరా, ...చచ్చితివి...చచ్చితివి...

[సోఫాలో నొరగబడును]

[తెరజూటును]



స్థలము ౯ : యమునానదికిఁ బోవు మార్గము.

[చీకటి. అప్పుడప్పుడు మెఱయుచున్నది. అగ్బరు  
తాకసేనులు యాత్రికుల వేషములతో ప్రవేశింతురు.]

తాకసేను: నేనెంత బ్రతిమాలుకొన్నను వినకున్నారు. మాడు దిన  
ములనుండియు మనము మాటువేసములతో ఉదయపురమున నున్నాము. ఇ  
చ్చట మనము నిస్సహాయము. మన యునికి రాణా యెఱింగిన పొణము  
లతో మన శరీరములు ఢిల్లీకి పోవు. భారతసామ్రాజ్యము మీ పరిపాలనమున  
సుఖించుచున్నది. అట్టి మీ యమూల్య జీవితమును బ్రతి నిమిషమునందును  
అపాయమున కర్థమునేయుట భావ్యముకాదు. ఇప్పుడే కదలుదము రండు.

అగ్బరు: తాకసేన్, నే నధఃపతితుడను. ఉత్సాహముచే దీర్ఘాల్ప  
చనము నేయనేరక మీ రాబాయిని అంతఃపురమున దర్శించితిమి. అంతః బోక  
యానంద జడచిత్తుడనై వివేక శూన్యుడనై, ఆమెకు వజ్రహారమును సమ  
ర్పించితిని. అదియె యా పరమ పావన చరిత్ర మరణదండనమునకు హేతు  
వయ్యెను. ఈ ఘోరపాతకమునుండి నే నెట్లు విముక్తుడను కాగలను. ఇందు  
కేమైన ప్రాయశ్చిత్తము కలదా? నా సింహాసనమైనను లేక నా ప్రాణ  
మైనను సమర్పించి యీ పాపమును బాపుకొనఁ గలిగినయెడల నే నందుకు  
సంసిద్ధుడను.

తాక: అంతయు దైవికముగ జరిగినది. దైవేచ్ఛకు మానవుడు  
ప్రతికూల కల్పనము చేయఁజాలఁడు.

అగ్బరు: అది దైవేచ్ఛయే యగునుగాక! ఆదైవము మనయెడలఁ  
ప్రతికూలము. మాటువేసములతోఁ బరుల యంతఃపురముఁ జొచ్చితి నన్న

యపవాదము నా జీవితమునకు కళంక మాపాదించుచున్నది.

తాత: మీరాబాయి పావన చరిత్రము లోకు లెల్లఱకు విదితము. సామాన్యములైన యంతఃపుర ధర్మములు మానా వమానముల కతీతమైన యా పరమ భక్తురాలియెడఁ జెల్లవు, మీ సమద్దేశమును బ్రజలు శంకింపరు.

అగ్బ: ఎట్టులో సమాధానపఱచుకొనుటకు మార్గములు కలవు— కాని, మన తొందరపాటునకుఁ బర్యవసాన మేమి? మీరాబాయి హత్య!— ఇది మరణాంతమువఱకు పీడించు హృదయ శల్యము. ఈ రాత్రియే యామె మరణింపవలయునని వింటిమిరాదా!

తాత: [ఆలకించి] దారిలో పదశబ్దములు వినవచ్చు చున్నవి.

అగ్బ: [ఆలకించును]

[మీరాబాయియు కొంతదూరమున కుమారసింహుఁడును బ్రవేశింతురు.]

తాత: ఏదోయొక స్త్రీశ్శక్తి.

అగ్బ: అమ్మా, మీ రెవ్వరు?

మీరా: పథికురాలను.

అగ్బ: ఎచ్చటి కేగుచున్నారు?

మీరా: బృందావనమునకు.

అగ్బ: ఆచారి తప్పివచ్చితిరి. ఈ త్రోవ యమునానది యొద్దకు పోవును.

మీరా: ఇదియే దగ్గరి మార్గము.

అగ్బ: అడవిదారి ఒంటరిగా పోవుచున్నారు.

మీరా: తోడు లేనివారికిఁ దోడ్పడు బంటు ముందు నడచుచున్నాఁడు.

అగ్బ: చిమ్మచీకటి.

మీరా: ఇదియె యభిసరించుటకుఁ దగిన సమయము.

అగ్బ: నిన్నంత శ్రమ పాలుచేసిన యాకరిన హృదయం దెవఁడు?

మీరా: నా ప్రాణేశ్వరుఁడు.

అఖిల భూభువన వట్టాభిషిక్తుండయ్యుఁ  
బసుల మేపుట కిష్టపడియె నెవఁడు?  
బ్రహ్మాండ సంసార బంధముక్తుండయ్యుఁ  
దల్లి బంధములలోఁ దవితె నెవఁడు?  
గోపాంగనా ప్రేమ గోష్ఠీ రతుండయ్యు  
నిర్మల జ్యోతియె నెగడె నెవఁడు?  
నిర్జీవ వేణు ప్రణీత గీతుండయ్యు  
తాల నాత్మల రేపజాలె నెవఁడు?  
బద్ధిపించుబు హొంబట్టు నలువతోడ  
విశ్వమోహన మూర్తియె నెలిగె నెవఁడు?  
అట్టి శ్రీకృష్ణుడే నాకు నాత్మవిభుఁడు;  
అతని యన్వేషణమె జీవితాంత్య ఫలము!

అగ్బ: ఆ! తల్లీ, ఈపాతకులను మన్నింపుము.

[ఇరువురు పాదముపై వ్రాలుదురు]

మీరా: అయ్యలారా, లెండు! మీరెవ్వరు?

అగ్బ: మీ నిశ్చేతుక మరణదండనమునకుఁ గారకులమైన రాక్ష  
సులము.

కుమారసింహుడు: [స్వగతము] హా! అక్కరు పాదుషా! రాణా కెటింగించెదను. [పోబోయి] అయ్యో! ఆజ్ఞ లేదే! అయినను ఈ వాస్త రాణాకు ప్రియుముగ నుండవచ్చును. తడయజనదు.

[నిష్క్రమించును]

రాణా: ఎవరో పరుగెత్తుచున్నటుల కాలిచప్పు డగుచున్నది!

మీరా: పాదుషా, నీవు నాకు బరమ బంధుడవు. నీమూలమున నాకు బంధవిముక్తి కలిగినది. నీవు నిమిత్త మాత్రమైన కీలుబొమ్మవు, నూ త్రాధారుడు సర్వేశ్వరుడు.

అగ్బ: తల్లీ, యీ మరణోద్యోగము నుండి విరమింపుము. నా వలన నీవు మరణింప వలసివచ్చె నన్న దుగతియు సహింపజాలను.

మీరా: పాదుషా, అజ్ఞానలేశము నిన్నింకను ఆవరించియున్నది. పరలోకము భయంకరమను అపోహయు, ఇనాలోకముపై గల అత్యంత మమతయు మరణచాధుర్యమును విషవంతము చేయుచున్నది. జీవితము నిరంతర ప్రవాహము-ఆద్యంతములు లేనిది. ఒకచోటి చావు మఱియొక చోటి పుట్టుక. మరణము భౌతికపరిణామము. అనివార్యము. అందుకు చింతయేల?

అగ్బ: అమ్మా, మరణ మనివార్యమైన యెడల దానిని జయించుటకు మార్గము లేదా?

మీరా: కలదు. మరణమును చిలునవ్వుతో నెదుర్కొనుటయే విజయోపాయము....హృదయేశ్వరా,...యిదిగో! వచ్చుచున్నాను. వాడు గో! నా మనోవల్లభుడు, నన్ను పిలుచుచున్నాడు. [కదలును]

అగ్బ: [పాదములపై బడి] తల్లీ, మన్నింపుము. నిలుపుము. నిలుపుము!

మీరా: [తొలగి] పాదుషా, నన్నంటకుము.

[నిష్క్రమించును]

[నేపథ్యమున మీరాబాయి గీతము పాడుచు  
పోవుచుండును. ఆగీతము క్రమక్రమముగ సన్నగిల్లుచు.]

తా॥: మనహృదయము లింకను పరిశుద్ధము కావలయును?

అగ్బ: ఇదియె కడసారి పాట!

తా॥: అశరీర గానము ఆకసమునఁ దేలిపోవు చున్నట్లున్నది.

అగ్బ: ఆ గాన మస్ఫుటమై లయించినది. అకటా! మీరాబాయి  
నొక మర్త్యలోకమునఁ జూడలేము.

చిర విరహతాప సంశ్లేర్ణ చిత్త, మీర  
యభిసరించుచు నున్నది యాత్మనాథు—

తా॥: నెన్నడో దివ్యపాదోధి నెడసినట్టు  
జలకణంబు సంగమ తృష్ణఁ జనెడురీతి.

[తెరజాటును.]



స్థలము ౧౦ : రాజమందిరము.



[రాణా చెదరిన వెంట్రుకలతో ఉద్రిక్తచిత్తుడై అటునిటు  
తిరుగుచుండును]

రాణా: మీరా యింతలోన విషముత్రావి యైనను ఉరిజేసికొని  
యైనను లేక యమునలో దూకియైనను ప్రాణపరిత్యాగము గావించుకొని  
యుండును. ఓసీ, కాంతాపాత్రనిర్వహణముతో నన్ను మోసగించిన పిశాచీ!  
నీవు యమునలోనే దూకి చావుము. నీ యపయశో మాలిన్యము గుర్తింపరాక  
ఆ యమునా జల నీలిమములో మిళి తమై పోగలదు. నీ చిటునవ్వు మటుగున



గలయంజూచి] అమావాస్యరాత్రి. కాలుమబ్బలు నలుదెసలు నావరించి  
యున్నవి. ఈ వృక్షశ్రేణులక్రింద నాకు నేనే యగపడుటలేదు! చినుకులు  
గూడ పుటపుట రాలుచున్నవి. అంతయు నాహృదయమువలె గాఢాంధ  
కార మలీచుస్తమై నిశ్శబ్ద సమాధిగ నుపడుచున్నది. [అలకించి] ఎవరిదా  
కాలిచప్పుడు? [మరల నాలకించి] కాదు, కాదు. చెట్లయాకులు కదలు  
చున్నవి. [పరికించి] ఇచ్చట ఎవ్వరును లేరు. వా రింతవఱకే వెడలిపోయి  
యుందురా? [కొంత పరిక్రమించి] అచ్చట నేదియో యొక యాకృతి  
కనబడుచున్నది. [కాలిచప్పుడు కాకుండ దగ్గఱకుపోయి కత్తితో పొడు  
చుట నభినయించి] ఓ! తరుకాండము! అగ్బ రని భ్రమించితిని!

[వెదకుచుండును.]

[కుమారసింహుడు ఖడ్గహస్తంబై ప్రవేశించును.]

కుమారసింహుడు: [స్వగతము] నే నెచ్చట వెదకినను వారిరువురు  
నగపడలేదు. ఈ చెట్ల నీడలో దాగుకొని యుందురు. [అటునిటు పరికించి]  
అదిగో! చీకటిలో నస్పృష్టముగ నటునిటు తిరుగుచున్న వ్యక్తియే అగ్బరు  
పాదుషా. ఆతని యీకత్తిచే నొక్క పోటు పొడిచి నా స్వామి ఋణమును  
దీర్చుకొందును. [మెల్లగాపోయి పొడిచి] అగ్బర్ పాదుషా, యిది యుదయ  
పూర్ రాజ్యాధిపతి యాజ్ఞ. నీ దుండగమునకు దగిన మరణదండనము— నా  
స్వామి ఋణము దీర్చుకొంటిని.

రాణా: [తరుకాండమున కానుకొని బాధ నభినయించుచు]  
అయ్యో! ప్రమాదము! కుమారా, చచ్చితిని, చచ్చితిని.

కుమార: [దుఃఖోద్వేగముతో] హా! స్వామి ఘాతుకుడను. అ  
య్యో, తండ్రీ, నీవేల యింతలో నిచ్చటకు వచ్చితివి? హతవిధి, తలపట్టి  
యీడ్చుకొని వచ్చితివా? ఈదుఃఖము దుర్భరము. మీ సేవకుడు మిమ్ము  
శనుసరించుచున్నాడు. [నడుము కట్టులోనున్న ఖడ్గముదూసి పొడుచుకొని]

తండ్రీ, మన్నింపుము. మన్నింపుము.— విధి— చేస్తా— వి— ధి—  
చే— స్తా— [మరణించును.]

రాణా: [తరుకాండము క్రిందికిజాటి] కుమారా, స్వామిభిక్తున కను  
రూపమే నీప్రాణ పరిత్యాగము. ప్రయోజనమేమి? నీవైన ఏల బ్రతుకవు?  
తలంపని చోటనుండి కులిశాఘాతము! ఎంత ఘటనా వైపరీత్యము.

ఓరీ, అగ్బర్, నీ కింకను నుంచి దినములుగలవు; నీవు బ్రతికితివి.  
నే నిప్పు డశక్తిమంతుడను. ఒక్క నిమిషములో మరణింపచున్నాను. కాని,  
నీకు మాత్రము దండకము తప్పదు. నా యవమానమును కులావమానముగఁ  
దలంచిన యే రసపుత్ర వీరుడైనను నా మనో నిశ్చయమును నెరవేర్చుగలడు.  
రక్తజ్వాలా భయంకరమైన నా యభిశాపము పిడుగువలె నీ తలపై ప్రేలఁ  
గలదు.

[అగ్బరు తాకసేనులు ప్రవేశింతురు.]

అగ్బరు: ఎవడో వేదనా భరితుడు నన్ను నిందించుచున్నాడు.  
[దగ్గటి] అయ్యా. మీరెవరు? అగ్బరు నేల శపించుచున్నాను?

రాణా: [వేదనా గద్గదస్వరముతో] ఆ పరమపాతకుని నామమును  
మీరేల యుచ్చరించెదరు? ఆమెగలాయి కులకలంకుడు నన్నారడిపుచ్చి.  
నా యిల్లాలిని దొంగిలించుకొని ధీల్లీకి పాటిపోవుచున్నాడు.

తాకసేక: ఇదియేమి భ్రాంతి?

అగ్బ: మీకేం యింత దురవస్థ కలిగినది?

రాణా: విపరీత సంఘటనము.

అగ్బ: అగ్బరును చంపింప నెంచి మీరే చంపబడితిరా?

తాక: పాదుషాకు ప్రాణాంతకమైన గండము తప్పినది.

అగ్బ: కుంభరాణా.

రాణా: నారాజ్యమున నన్ను బేరుపెట్టిపిలచు మానవుఁ డెవ్వఁడు?

విషదీర్ఘమగు కోటల నెట్లు దాచుకొని యుంటివి? — నే నెంతబుద్ధిహీనుడను! ఇంకను ఆ కులభ్రష్టవిషయమై చింతించు చున్నాను; దాని మనోహర ప్రతిమను నాహృదయమునుండి బలాత్కారముగఁ జెటికివైచితిని. కాని, మచ్చ మాత్రము మాసిపోదు.

ఒక్క దినములో వార్ధక్యము వచ్చినట్లు తోచుచున్నది! నా జీవిత పు పునాదియే సడలినట్లు కదలుచున్నది. నేను కుంభరాణాకన్న నన్యుడ నను భ్రమపుట్టుచున్నది—నాస్మృతి పథమున జీవించియున్న కుంభరాణా, ఇప్పటి నన్ను నీ వెక్కిరింపకుము!—ఆ! గతస్మృతి! ఇతి మరణదండనమున కన్న హింసాకరము! ఘోరము!

[కుమారసింహుఁడు ఎగుడొప్పిరితో పరుగెత్తుకొనివచ్చును]

కుమారసింహుఁడు: అగ్బ రిచ్చటనే యున్నాడు.

రాణా: ఎక్కడ? అంతఃపురములోనా?

కుమా: కాదు. యమునామార్గమున రాణిగారిని నే ననుసరించు చుంటిని.

రాణా: కానిమ్మ, ఒక్కమాటలో చెప్పము! ఎక్కడ?

కుమా: అచ్చట నొకచోట నిద్దఱు మనుష్యులు ఆమెతో మాట లాడుచుండెరి. వారిలో నొకడు “వీమరణ దండనమునకు కారణమైన రాక్షసులమని చెప్పచుండెను. నేను పరుగెత్తుకొని వచ్చితిని. అతడే అగ్బరు కావలయు.

రాణా: [కోపముతో] ఆ దుశ్చరితుడే అగ్బరు కుమారసింహా, నీ వేల యింత మందబుద్ధివైతివి? ఆ యంతఃపుర ద్రోహి ప్రక్కలో నొక్క కత్తిపోటు పొడిచి యా సంతోషవార్తను దెచ్చుటకుమాట ఊరకయేల బేల వై పరుగెత్తుకొని వచ్చితివి?

కుమా: [చేతులు పిసుగుకొనుచు] అజ్ఞకొఱకు.

రాణా: ఓరి, దుర్బలహృదయుడా, కాలు దవిలిన విషసర్పము ను చావమొస్తుట కెవరియాజ్ఞ కావలయును? పొమ్ము! అప్పపాటులో ఆస్థలము చేరుము. నీ పిడిబాకుతో వాని హృదయమును జీలిచి ఆరక్తపూరములో నీ రుమాలు గుడ్డను తడిపి కొనిరమ్ము. [చేతిగుడ్డను విసరి కుమారసింహునితట్టు పొటవేయును; కుమారసింహుడు వంగి అందుకొనును]

ఆ దురాత్ముడు మీ రాను ఢిల్లీకిఁ దీసికొనిపోవుటకు వేచియున్నాడు. అదియే వారు నిగ్గయించుకొన్న సంకేతస్థలము. — ఇంకను నీ విచ్చటనే యున్నావా? పరుగెత్తుము. ఎగిరిపొమ్ము. [కుమారసింహుడు నిష్క్రమించును] వంటయిలుసొచ్చిన కుండేటిని వదలివచ్చితివి.

ఓరీ! పాదుషా, నీకు దగిన శిక్షను నీవు పొందనున్నావు. ప్రాణములతోడ నీవు మరల ఢిల్లీకిఁబోవు. ఓ మృత్యుదేవతా, ఈనాటిరాత్రి నీకుఁ జేతినిండ పనిదొరకినది. ప్రళయంక రోస్మత్త నృత్యము గావించుము.

ఆ! యిసీ! నేనెంతి మందమతిని? ఎంతపొరపడితిని? నాయంతిపురము నారడి వుచ్చి, నా యావంద భాండమును బగులఁ దన్ని, మా పవిత్ర వంశ యశమును అపవాద దూషితము గావించి, నన్నిట్లు పిచ్చిబికారిని జేసిన యా నరాధముని ఈ కరవాలమునఁ గ్రుమ్మి యాతని మరణవేదన నా కను లాగఁ జూడకున్న నా హృదయ సంతాప మెట్లు తీటును? అబ్బో, నీకు మృత్యు వాసన్నము. [ఖడ్గహస్తండ్లై వేగముగ నిష్క్రమించును.]

[యవనిక జాటును.]



స్థలము ౧౧ : యమునానదీ మార్గము.

[గాఢాంధకారము. రాణా ఖడ్గ హస్తండ్లై ప్రవేశించును.]

రాణా: ఇదియే నా యమునకుఁ బోవుమార్గము? [నలుప్రక్కలఁ

అగ్బ: అగ్బరు మీ యంతగపురముఁ జొచ్చినది నిజము. తన జీవితమును పునీతముచేసి కొనుటకై పరమ భక్తురాలైన మీరాబాయిని సందర్శించెను. ఆమె పాదరజగ ప్రసాదము యాచించుట కొఱకు సాధారణ భక్తములు లెక్క సేయక పాదుషా సాహసించెను.

రాణా: [భూమిపైనుండి సగము నిక్కి] ఏమీ? అగ్బరు మీరాను మోహింపలేదా?

అగ్బ: తల్లి స్తన్యపానము చేయుచున్న పసిబిడ్డకు మోహ మంట గట్టు నీచు డెవ్వఁడుండును?

రాణా: నీవెవ్వడవు? అగ్బరు సహాయులలో నొక్కఁడవా?

అగ్బ: నేనే అగ్బరును.

రాణా: [క్రోధముతో] అగ్బర్! [దూరముగ పడియుండిన కత్తి కయి చేయి తడవును].

అగ్బ: [కత్తితీసికొనివచ్చి కుంభరాణా కందించుచు] నా మరణమువలన నీ హృదయము నీ మరణకాలమున క్రోధరహితమయి, సుఖవంతమగునేని నన్ను వధింపుము. ఇదిగో! అనాచ్ఛాదితిమైన నా వత్సస్థలము [మీకాలపైన వంగును]

రాణా: ఏమి యీ సాహసము? [చేయిపట్టుకొని పైకి లాగును.]

రాణా: [ఇతి కర్తవ్యతా మూఢుడయి, ఆశ్చర్య స్తంభితుడయి] పాదుషా, నీవు సత్యము పలుకుచున్నావా? ఇంతదనుక నన్ను బాధించుచున్న సంశయము కేవలము స్వప్నమా? మీ రిరువురును నిరపరాధులారా?

అగ్బ: రాణా, నీ యెడల నాకు జాలి కలుచున్నది. మీరాబాయి మాతల్లి. నే నామె పుత్రుడను. ఇంతకన్న నెక్కుడుగ నేనేమి చెప్పగలను? నీకేల యింత భ్రాంతి కల్గెను?

రాణా. పాదుషా, నా హృదయమున మెరముచుండిన శల్యమును పెరికి వైచితివి. నాకు నీవు ప్రబలశ్వేషి వయ్యును ఇప్పుడు పరమాప్తుడ

చైతన్యము గ్రస్త చిత్తుడనై బ్రతికియందుటకన్న సత్యమెఱుంగుట  
కాస్పదమైన యీ మరణమే సుఖవంతము. అగ్బర్, నా మీరా యేమైనది?

అగ్ర్య: ఇ పతివ్రతా శిరోమణి యమునాగర్భము నాశ్రయించినది.

రాణా: [గద్గదస్వరముతో] హా! పరమ పాతకుడను. ఆ అమా  
యికను నిష్కారణముగ హింసించినందులకు దుఃఖించెదను. మందమత్తినై  
తప్పుజాడపట్టితిని. స్వయంకృతాపరాధమునకు తగిన చరమశిక్ష ననుభవించు  
చున్నాను.— అబ్బా, భ్రమ కప్పుచున్నది.—మీరా— మీరా—క్షమా  
పణము వేడికొనుటకై నీయొద్దకే వచ్చుచున్నాను.— పాపాత్ముడనని పెడ  
మోము పెట్టుకుము. నీ యెదుట నంజలి బద్ధుడనై నా యపరాధము నొప్పు  
కొందును. మీరా— మీరా— మన్నింపుము— కనికరింపుము— మీ—  
రా— మీ— రా— రా— రా— [మరణించును.]

అగ్ని: రాణా మరణమునకన్న నా బ్రతుకే శోచనీయము. ఆతడొక్కసారియే మరణించెను. నేను ప్రతిక్షణము మరణవేదన ననుభవించుచున్నాను.

తా. మృత్యువు దైవముయొక్క ఆమోహాస్త్రము.

అ.బి: అజ్ఞాతముగ మన మీ ఘటనావరములొని కేద్యబడితిమి.

పరమభక్తురాలి పదములు సేవింప

భక్తితోడ నిటకు వచ్చినాడ,

దై వఘటన మెట్లు తలపోతు? మరలెద


ర కసి కమా కరంబుతోడ.

[తెరజూపును.]

సంపూర్ణము.

29-10-1924.

(0): —






# నూతన విజయము.



20-2-1925







# నాటక పాత్రలు

## —పురుషులు—

శాంతవర్మ	...	వసంతపురాధిపతి.
మాధవవర్మ	...	శాంతవర్మగారి సాకుడుబిడ్డ.
రాజశేఖరవర్మ	...	,, ,, కుమారుడు.
విజయవర్మ	...	హోమనగరాధిపతి.
నమరసేనుడు	...	సేనాధిపతి.
అద్యుతవర్మ	...	సుబేదారు.
లక్ష్మీసాహెబు	...	పాతాళగృహద్వారపాలకుడు.

పరిచారకులు, భటులు, ద్వారపాలకులు.

## —స్త్రీలు.—

యశోధర	...	శాంతవర్మగారి భార్య
మనోరమ	...	,, కుమారిక.
మాలతి	...	విజయవర్మగారి అన్న కూతురు.

## మాధవ విజయము.



స్థలము ౧: హేమనగరము.

[విజయవర్మ విశ్రాంతిమందిరమున అటు నిటు తిరుగు

చుండఁగా తెర యెత్తఁబడును]

విజయవర్మ: మధ్యాహ్నము కావచ్చినను వీరేల యింకను ప్రయాణ సన్నాహము కావింపకున్నారు? సేవకుఁడు మొదలు సైన్యాధిపతివఱకు అంధును సోమరిపోతులు! ఎంతటి నేరమునైన మన్నింతునుగాని, సోమరితనమును మాత్రము మన్నింపఁజాలను.

[సమరసేనుఁడు ప్రవేశించును]

విజ: సమరసేనా, యేల యీ యాలస్యము?

సమరసేనుఁడు: గంతగుఱ్ఱములకు సామాను లెక్కించుచున్నారా నెలదినముల ప్రయాణమునకు వలయు పదార్థములు సిద్ధము చేయించితిని ఇంకనొక యరగడియలో మనము బయలుదేరుదము.

విజ: తమయింట రెండుదినములు బసచేయవలయునని కాంతవర్మ గారు మన కాహ్వానము పంపిరి.

సమ: మన ప్రయాణమున కభ్యంతరమగునుగదా!

విజ: [చిటునవ్వుతో] ఆ యాహ్వానము తెప్పించుటకే యీ ప్రయాణము.

సమ: [ఆశ్చర్యముతో] ఏమీ!— ఉత్కలదేశ ప్రయాణము నెపము మాత్రమేనా? [కొంచెము తలయూపుచు] పూర్వమువలె మీ

రహస్యము లెఱుఁగఁదగునంతటి విశ్వాసపాత్రుఁడను కాకపోయితిని. పనిదీక్షిన వెనుక పనిముట్టు తుఱిప్పుపట్టుటలో నాశ్చర్యమేమి గలదు?

విజ: సమరసేనా, కొలఁది దినములనుండియు నిష్ఠురముగ మాటలాడుట నీ కలవాటుపడిన ట్లున్నది. నాలోపము నాధారము చేసికొని నాస్నేహితమును నీచముగ దుర్వినియోగపఱచుచున్నావు. నీసాహాయ్యమునకు తగిన యుపకారము నొనర్చితిని. మాయన్నగారి పరిపాలనా సమయమున తక్కువ యుద్యోగమునందున్న నీకు క్రమక్రమముగ సైన్యాధిపత్యము నొసంగితిని. నీకింకను తృప్తికలుగదు. వివేచనా రహితమైన నాయంగీకారమే నీయత్యాశకు సోపానమైనట్లున్నది.

సమ: ప్రభువు లేమి మాటాడినను న్యాయముగనే యుండును. ప్రయోగదక్షులు ఫలస్థితికొఱకు ఎంతటికార్యములనైన నొనరింతురు. ఉదాగ్రహదయులైన మీరు కనికరించి నాకు మహాదానమొనరించితిరని యనుకొందు.

విజ: నీ యుద్యోగము నీయోగ్యతకు తగిన బహుమతియనుకొంటివా?

సమ: నా సాహాయ్యమునకు మించని పదవియనుకొంటిని.

విజ: [స్వగతము] నాగుట్టంతయు వీనిచేతిలోనున్నది. విరోధ మపాయకరము. [ప్రకాశముగ] సమరసేనా, నీవు చెప్పినది యధార్థమే. నీఋణము పూర్ణముగ నేను తీర్చుకొనఁజాలను. మనయిరువురిలో నొకరి కొకరికి తెలియరాని రహస్యములులేవు.

సమ: [స్వగతము] విజయవర్మ నా ప్రాముఖ్యము నిష్పాడు గుఱైఱుఁగుచున్నాఁడు. [ప్రకాశముగ] శాంతవర్మగా రింట మీరేల బసచేయవలయును?

విజ: శాంతవర్మకు రమణీయవతియైన యొక కుమారిక కలదు. నేనా కాంతను బెండ్లియాడఁ దలంచుకొంటిని.

సమ: ఎంతకాలమునకు సంతోషవార్త వింటిని! అట్లయిన వసంత పురమువఱకె మన ప్రయాణము?

విజ: అవును!

సమ: ఇంత సిబ్బందియు ఇన్ని పదార్థములు అనావశ్యకము 'కదా?

విజ: మనము దూరప్రయాణము చేయునారితలె నగపడవలయును. నీవు పోయి తొందరగ ప్రయాణ సన్నాహము కావింపుము. అచ్యుతవర్మ కూడ మనతోడ రావలయును.

సమ: అట్లే!

[నిష్క్రమించును]

విజ: సమరసేనుడు తన ప్రయోజనమును తా నెఱుంగును. ఆతఁ డెన్నటికైన అపాయకరుడు. ఇప్పటికే నా యవివేకమునకు తగిన శిక్ష నొందితిని. నేను రాజ్యమునేలిన ఆతఁడు నన్నేలుచుండును. ఈకంటిలోని నలుసును తీసివేయునంతవఱకు నాకు సుఖ నిద్రయుండదు.

[సైనికుడు ప్రవేశించును.]

సైనికుడు: మహాప్రభూ, సిబ్బంది పయనమగుచుండఁగా ఏదో యొక దుశ్శకునము గలిగెను. తరువాత దేవరయాజ్ఞ.

విజ: ఓరీ, మాధవతులకేది దుశ్శకునమో అదియే ధీమంతులకు శుభశకునము. నేను తలంచిన కార్యమునకు విఘ్నము వాటిల్లదు. ఇప్పుడే కదలవలయును. నాగుఱ్ఱము నాయత్తపఱపింపుము. పొమ్ము.

సైని: ఆజ్ఞ.

[నిష్క్రమించును]

విజ: తమకార్యములెల్లను పూర్వనిర్ణీతములని భ్రమించు అవివేకుల ను జూచినప్పుడెల్ల నాకు జాలికలుగుచుండును. సంకల్పశూన్యుల కంతయు పూర్వనిర్ణీతమే. దౌర్బల్యమునకు మంచి యాశ్రయ మీమెట్టవేదాంతము!

ఏల యింకను ఆలస్యము?

[నిష్క్రమించును.]

## స్థలము ౨: వసంతపురము.

[రాజప్రసాదమున నొక గది. శాంతవర్మ పట్టుమెత్తలు కుట్టిన సాఫాపై కూర్చుండియుండును. యశోధర దగ్గటగా నొకపీఠముపై కూర్చుండియుండును. తెరయెత్తబడును]

శాంతవర్మ: మన పిన్ననాటి కాలము వలెకాదు. ఇప్పుడంతయు తలక్రిందుగ మాటిపోవుచున్నది. మహాభారతమును వ్రాసిన వ్యాసమహర్షి ఏమంత తెలివి. తక్కువవాడా? కలియుగ ధర్మమునంతయు ముందుగానే యోచించి వ్రాసి పెట్టెను. ఇప్పుడంతయును తూచా తప్పకుండ జరుగుచున్నది. ఈ కాలమున పిన్నయెవడు? పెద్దయెవడు? లేకున్న తల్లిదండ్రుల మాటలు బిడ్డలు వినకపోవుదురా?

యశోధర: ఈ కొద్దిపాటివిషయమును మీరింత గొప్పచేసి చింతించుట యెందుకు? మనోరమ లేక లేక కలిగిన చిన్నారి కూతురు. నిండు గారాబమున సాకి సంతరించితిమి. కావుననే కన్యాత్వసహజమైన చనవుతో అంతవిడువక పట్టు పట్టి యున్నది. ఆబిడ్డ కింకను పెండ్లియీడు మించలేదు.

శాంత: పదునేడేండ్లు నెత్తికివచ్చిన కన్యక యింకను ఒడిలోని పసిపాప యనుకొంటివా?

యశో: మనోరమ వినయవివేకములులేని బాలిక కాదు.

శాంత: బాలిక!

యశో: నేను బ్రతిమాలినప్పుడెల్ల “అంత తొందరయేమి? ” అని నన్ను వారించుచుండును.



శాంత: యుక్తవయస్కును అవివాహితనుగ నింట నుంచికొనుట యుచితముకాదు. ఆడువారి మర్మములు ఆడువారికే తెలియును. మనోరమ మనస్సు ఎవనియందైన లగ్నము కాలేదుగదా?

యశో: [చిఱునవ్వుతో] నేనుకూడ అట్లే సందేహించి యడిగితిని. సిగ్గుచేత తలవంచుకొని మాటాడదు.

శాంత: అట్లయిన ఏదోకొంత దాపకమున్నది. ఎంత తెలివిగల వాడైనను కన్యలు కన్యలే గదా! మనము బాల్యచాపల్యమును గౌరవింపరాదు. సాధ్యమయినంతవఱకు పూర్వాచార గౌరవమును నాచేతులార భగ్నము చేయను.

యశో: యోగ్యులయిన వరులు మీదృష్టిలో నెవరైన నున్నారా?

శాంత: నేను చాలకాలమునుండి యోచించుచున్నాను.

“శ్రీయును కులమును రూపును  
ప్రాయము శుభలక్షణంబు, బాంధవ విద్యా  
శ్రేయము గల వరునకు”

కన్య నియ్యవలయునని మహాభారతములో వ్యాసభగవానులు నొక్క చెప్పియున్నారు. బిడ్డలయెడ తల్లి దండ్రుల బాధ్యత అంతతేలికగాదు సుమా.

యశో: అయితే యింతవఱకు మీరు వరుని నిర్ణయింపలేదు?

శాంత: ముప్పాతిక పాలు నిర్ణయించినట్లే. మరల ఆలోచించి రేపు చెప్పెదను—నీవెవరినైన నిశ్చయించితివా?

యశో: నానిశ్చయముతో ఏమిప్రయోజనము? మీయిష్టమేగదా నెరవేరవలయును. మనోరమ యిప్పటికిని పసిబిడ్డవలె పెరుగుచున్నది.

శాంత: ఆమాటనే నే ననవద్దని చెప్పింది.

యశో: నన్ను చూడనిదే యొక్కనిమిష మైన నుండలేదు. నాకును అట్టిమరులే యున్నది.

శాంత: అట్లయిన కూతురికి పెండ్లిచేయవా?

యశో: ఎవనినైన నొక జమిందారుకుమారుని ఇంట నుంచుకొని మనోరమ నియ్యవలయునని నాకోరిక. అందఱ మొక్కచోటనే యుందుము.

శాంత: [నవ్వుచు] ఔనాను! స్త్రీజన సహజమయినదే యీ కోరిక! ఎవనినో యొక యనామకుని తెచ్చుకొని ఇంట, నుంచుకొనవలయును, అతనికి కూతురి నియ్యవలయును! అడు గడుగునకును పారతంత్ర్యమును భవించుచు, అదవ త్రావుడు త్రావుచు, దెప్పెనలను సహించుకొనుచు, లజ్జ లేని కీలుబొమ్మవలె అతఁడు అంతఃపురమున కొలువుదీరి యుండవలయును! మనకూతు రా దురదృష్టవంతునిపై అధికారము చేయుచుండుటచూచి మన మానందింపవలయును! చక్కనియూహ!

యశో: ఏల మీరిట్లు గేలిసేయుచున్నారు? అతఁడేల యనామ కుండుగ నుండవలయును? ఏల యదవ త్రాగుడు త్రాగవలయును?

శాంత: ఇంకను వివరింపుమందువా? మనకొక కుమారుఁడు కలఁడు. మనకన్న తక్కువ శ్రీమంతుఁడు కానిదె యేజమిందారుని కుమారుఁడైన మన యింట బ్రతుకుట కిష్టపడఁడు. అకు ముల్లుపైఁ బడినను ముల్లు అకుపైఁ బడినను ఆకే చినుఁగును. యశోధరా, ఇల్లఁటము నీచము. నీవొక్కకూతురి సంగతి నే తలపోయుచున్నావు. నేను అల్లుని విషయముగూడ అలోచించు చున్నాను. అతఁడెంతటి స్వాతంత్ర్య ప్రియుఁడయ్యును మనయిష్టానుసారమే ప్రవర్తింపవలయును.

[రాజశేఖరుఁడు ప్రవేశించును.]

శాంత: రాజశేఖరా, సమయమునకే వచ్చితివి. కూర్చుండుము?

రాజ: [తండ్రిప్రక్కన కూర్చుండి] అవును! సమయమునకే వచ్చితిని, నేడే సర్దారు పంజాబు గుఱ్ఱముల బిడారును వజ్రపురికి కదలించుచున్నాడు. ఈ సమయము తప్పిన నొకకుంటి గుఱ్ఱము కూడ మనకు దొఱకదు.

శాంత: గుఱ్ఱపు బిడారేమిటి?

రాజ: పంజాబు సర్దారు కందుకకేళి యలవడిన బొమ్మలవంటి యవ నాశ్వములను అమ్మకమునకై మన పట్టణమున నిల్పియున్నాడు.

శాంత: రాజశేఖరా, నీ కందుకకేళి పిచ్చి మితిమీరుచున్నది. నిరుడు కొన్న వికాక ఈ యేడును గుఱ్ఱములు కొనవలయునా? ప్రతిసంవత్సరమును వానిపోషణమునకు తరిబీనునకు రెండులక్షల రూపాయలు ఖర్చు పెట్టుచున్నావు. ఒక్క పంచెమైన గెలిచితివా? మహాభారతమున—

రాజ: [విసుగుతో] మీ మహాభారత పురాణ శ్రవణమునకు తీటికలేదు. నేను పదిగుఱ్ఱములు కొనవలయును.

యశో: [కన్నులుముచు] ఆ! శేఖరా, నీవింకను మట్టు మర్యాదలు నేర్చుకొనవు.

శాంత: [కోపముతో] ఈ యవిధేయత నేనొక్కక్షణమై నోర్చుకొనను. [బాధ్యతట్టుతిరిగి] ఇది యంతయు నీ గారాబము—నీ చనవు—వీనికి తృణీకరభావము తుంటరితనము హెచ్చి పోవుచున్నది. మాధవునికిని వీనికిని ఎంతయో తారతమ్యము గలదు.

రాజ: అవునవును. మాధవుడు మీకడుపునబుట్టిన బిడ్డకదా!

శాంత: కాకపోయిన నేమి? పరాయిబిడ్డయే యోగ్యుడుగ నగపడుచున్నాడు.

యశో: కుమారునిబాల్య చాపల్యమును మన్నింపుడు. ఇంకను ఆటప్రాయమేగదా. [రాజశేఖరునికి కన్నునెగ చేయుచు]

రాజ: నాతొందరపాటు మన్నింపుడు.

శాంత: నీవు మహాభారతమును చదివి మట్టు మర్యాదలు నేర్చుకొనవలయును.

రాజ: [మంచిబిడ్డవలె] అటులనే చదివెదను.

శాంత: శేఖరా, మే మిరువురము మనోరమ వివాహ విషయము మాటాడుచుంటిమి. ఎవనినైన నొకని ఇల్లంటముతెచ్చి పెట్టవలయునని మీతల్లి కోరిక. నీయభిప్రాయమేమి?

రాజ: [ఆశ్చర్యముతో] ఇల్లంటమా! నాకుసమ్మతముగాదు.

యశో: ఎందువలన?

రాజ: ఒక యొరలో రెండుకత్తులు మెలగుటకు వీలులేదు.

శాంత: నిజము, నిజము.

రాజ: ఇప్పటికే మాధవునితో నాతల విసిగి బట్ట కట్టుచున్నది. ఆతఁడొక మహారాజు కొమారునివలె తేనిపోని యాత్మగౌరవముతో విజృంభించుచుండును. ఎవనినో యొక యజ్ఞాతజన్తుని మనము సాకి సంతరించినంత నె యా దరిద్రుఁడు మనతో సాటియగునా? మాధవుఁడు నన్నొక పూరిపుల్లకు కూడ సరకుచేయఁడు. కొఱవితో నెత్తి గోకికొనునట్లు ఆతఁడొకఁడు చాలక మఱియొకనిని తెచ్చిపెట్టుకొనవలయునా?

శాంత: నీవు దురభిమానివి. మాధవుఁడు అవిధేయుఁడు గాఁడు. మన సంస్థానమున పెరిగిన బిడ్డ మనవలె నుండక మఱి యెట్టులుండును?

రాజ: పుట్టుకలో తారతమ్యములేదా? రాజసము మనకు సహజముగాని యేబిచ్చకతై బిడ్డకో అది యెట్లు తగియుండును?

శాంత: ఆతఁడు బిచ్చకతై బిడ్డయేయైయుండిన యెడల అంతటి రూపలావణ్యము, అంతటి గౌరవప్రితి యలవడియుండదు. ఆతని జన్మరహస్యము ఎప్పుడైన నొకప్పుడు వెల్లడికాకమానదు. అప్పుడు మనము పశ్చాత్తప్తులము కావలసిన యవసరము నుండదు.

రాజ: నాకన్న నాతడంత రూపవంతుఁడా? గొప్పతనమంత కాఱి పోవుచున్నదా? ఎత్తిపెంచిన మరులు మిమ్మట్లు పలికించుచున్నది. సమయము వచ్చినపుడు మాధవుఁడు తనయంతరమును దా నెఱుంగునుగాక!.

శాంత: శేఖరా, నిష్కారణముగ మాధవుని అవమానించిన నిన్ను మన్నింపను.

రాజ: [చివుక్కునలేచి] నేను సర్దారుతో మాటాడవలయును.

[నిష్క్రమించును]

యశో: మాధవునిపై రాజశేఖరునకు అనూయ నానాటికి హెచ్చుచున్నది. వారిరువు రికమీద పొంది పొసగి యుండుట దుర్లభము.

శాంత: నా కిరువురును సమానులే! మాధవుని గౌరవ ప్రీతి మన వానికి గిట్టదు. అనూయ నింద్యమని మహాభారతములో చెప్పబడియున్నది.

[మాధవవర్మ ప్రవేశించును.]

శాంత: మాధవా, యేమి?

మాధవవర్మ: విజయవర్మగారి విడిదికై మోతీమహలును సిద్ధపఱపించితిని. వారు మన పట్టణము దాపునకు వచ్చినని పోలిమేరకాపు చెప్పిపంపెను.

శాంత: మఱచియుంటిని. ఎదురేగుటకు కొంత సిబ్బందితో రాజశేఖరుని పంపెదము. గుఱ్ఱపు రౌతులను ఆయత్తపఱచుము.

మాధ: అట్లే.

[నిష్క్రమించును]

శాంత: మాధవుని చూచినప్పుడెల్ల నాకు వాత్సల్యముతోడ గౌరవమును కలుగుచుండును. ఆతని మొగముపై నేదో గంభీరమైన చింత పొడకట్టుచుండును. నీ వెప్పుడైన గమనించితివా?

యశో: అవునవును! మాధవుని చిఱునవ్వు నే నెప్పుడును చూచి యెఱుంగను.

శాంత: అదినాకుఁగూడచిత్రముగ తోచినది.

యశో: మనమెంత ప్రేమతోనాదరించినను సొంతతల్లిదండ్రులు లేని లోపమును వూర్తి చేయఁజాలము.

శాంత: మాధవునికిఁగూడ పెండ్లియీడు వచ్చినది. అతఁడు స్వతం

త్రముగను గౌర వోచితముగను బ్రతుకుటకు మనబాధ్యత నెట్లు నెరవేర్చు వలయునో నాకు తోచకున్నది.

యశో: ప్రస్తుతము విజయవర్మగారి యాతిధ్యమునకు వలయు ఏర్పాటులు చేయించుడు.

శాంత: చక్కగ జ్ఞప్తిచేసితివి [లేచి] మతిమఱపు వార్ధక్యమునకు అనివార్యముగ నున్నది.

[నిష్క్రమించును.]

యశో: మనోరమను మాధవుని చూచినపుడెల్ల నాకు పట్టరాని దుఃఖము కలుగుచుండును. ఇరువురికి చక్కని యీడుబోడు. వారిచేష్టలు చూపులు అనురాగ గర్భితములుగ కనుపట్టుచుండును. అయ్యో! సఫలముగా ని కోరికలె మిక్కిలి యనురూపముగ నుండును!

[మనోరమ ప్రవేశించును]

మనోరమ: [అమ్మను కౌగిలించుకొని] అమ్మా, ఒంటిరిగా కూర్చొనియేమి చేయున్నావు? ఇప్పుడు మనయింటికి అతిథు లెవరో వత్తురటకదా!

యశో: నిజమేనమ్మ.

మనో: ఆ జమీన్దారుని గురించేనా నాయన సమయము దొరకిన నప్పుడెల్ల చాల గొప్పగా పొగడుచుండినది?

యశో: అవును! మీనాయనగారు అల్లుని సంపాదించు కొనుచు న్నారేమి!

మనో: [ఆశ్చర్యముతో] ఏమీ! అమ్మా, నీవుకూడ నన్ను ఎగతాళి టించుచున్నావు?

యశో: కాదు కాదు; మీనాయన యుత్సాహముచూచి నేనటూ హించితిని; ఒకవేళ విజయవర్మయే తగిన వరుడని మీ నాయన నిర్ణయించిన నీవేమి తలంతువు?



మనో: నే నా వరునికి అర్హముకాని వధువును.

యశో: ఆ వరుడే నిన్నవరించునెడల?

మనో: వివాహము మానుకొంగును.

యశో: తల్లిదండ్రుల నవమానించి నట్లైనాదా?

మనో: బ్రతికియున్నవారికిగదా యావిచారము!

యశో: (మనోరమను ప్రక్కకుఁ జేరఁ దీసికొని) మనోరమా, నీ రహస్యము చెప్పుకొనుటకు నాకన్న నమ్మకము గలవార లెవరుందురు? తల్లికి కూడ తెలియరానంత దాపటిక మేమున్నది? నా యెదుట నీకేమి సిగ్గు?

మనో: అమ్మా, నేను దురదృష్టవతిని, [తల్లియొడిలో వ్రాలి దుఃఖించును.]

అంటరాని పాపాత్మక యంచుఁ దలఁచి  
యముఁడె ద్వేషించి నన్ విడనాడె నేని  
ఏకభుక్తంబు వెలిచీర హితవు గాఁగ  
బ్రహ్మచర్యంబు వహియించి బ్రతుకుదాన.

యశో: చిట్టి తల్లి, ఏల యిట్లు లోలోన కుములుచున్నావు? ఇంత నిరాశ యెందుకు?

కలుగునొ యాఁడుబిడ్డ యని కానక కానక నిన్నుఁగంటిఁ గాంత  
త లెపుడు సల్పియుండని వ్రతంబుల నోముల నాచరించి; నీ  
లలితపుఁగాలు సేతులు నిలాతల మంటినఁ గందునంచుఁబు  
వ్వులు పఱపించితిన్ గునిసి పోకల సీవటు దోఁగియాడఁగన్.



ఉయ్యెలను సైతము నమ్మలేక నిన్ను నాయొడియందె యుంచుకొని  
సాక్షితిని, అట్టిసీపు నాయెదుట “అమ్మానేను దురదృష్టవతిని” అని పల్కిన  
మాట నాహృదయమును చీల్చివేచినది. నా కడుపులోమంట పెట్టినది. నేనును  
అడుపుట్టువు పుట్టినదాననె. నీ వనుభవించుచున్న దుఃఖమును ఒకప్పుడు  
నేనును అనుభవించితిని; నీ కోరికను తండ్రి గౌరవింపకుండిన నుండునుగాక?  
తల్లియేల యాదరింపకపోవును?

మనో: [కొంచెము లజ్జతో] అమ్మా, మాధవుని సహవాసము లేని  
దిన మొక్కయుగముగదోచుచుండును. ఆయనతోడ పాచికలాడుచున్న  
తరుణమున కాలము నిర్దయముగ నెగిరిపోవుచుండును. అమ్మా, యీసంగతి  
తండ్రికెఱిగింప వలదు. నా యపరాధమునకు మాధవుడు శిక్ష ననుభవింప  
వలసి వచ్చును.

[రాజశేఖరుడు ప్రవేశించును.]

రాజశేఖరుడు: విజయవర్మగారు వచ్చిరి. మీ రిక అంతఃపురము  
లోనికిపోండు.

[అందఱు నిష్క్రమింతురు]

## స్థలము ౩: విడిది గృహము.

[విజయవర్మ సోఫాలో నానుకొనియుండును. ప్రక్కన చిన్నకూజాపైని పల్కేరములో పన్నీరుచెంబు, గంధపుగిన్నె, వెలిగించిన సాంబార్, ణివత్తులు, పండ్లు పెట్టబడియుండును. పరిచారకుడు సురటివేయుచుండును. తెర యెత్తబడును.]

విజయవర్మ: [స్వగతము] అన్నియు నాయభీష్టమునకు అనుకూలముగ నె జరుగుచున్నట్లున్నవి!

[శాంతవర్మ ప్రవేశించును]

విజ: [లేచి] విచ్చేయుడు!

శాంతవర్మ: [కూర్చుండి] చాలదినములకు పునర్దర్శనము! మీకు కుశలమేగదా?

విజ: [కూర్చుండి] మీబోటి సెద్దల యాశీర్వాదమువలన మాకందఱకు కుశలమే. అదరణ పురస్సరమైన మీ యాతిధ్యమును గుటించి మీ యెదుట చెప్పట ముఖస్తుతిగ నుండవచ్చును. నన్ను మీబంధువర్గములో నొక్కనిగ తలంచి గౌరవించితిరి.

శాంత: మీరు మా యాతిధ్యమును స్వీకరించుట కంగీకరించుటయే మా భాగ్యము.

విజ: నేనంత వినయమునకు పాత్రుడనుగాను.

శాంత: మౌనమునకు శ్రమించునట్లు కొంత విశ్రాంతియొప్పుడు. కొత్తస్థలమని మీ సౌఖ్యమునకు భంగము కలిగించుకొనబోకుడు.

విజ: మీ సౌజన్యమువలన నా కిది పరస్థలముగ తోచుటలేదు.

శాంత: మీబంధుప్రితి కొనియాడఁదగినది [స్వగతము] నామనస్సు కూడ ఈతని వంకకే పరుగెత్తుచున్నది. మనోరమకు ఈతనినే దైవము నిర్దేశించెనేమో! [ప్రకాశముగ] రఘుపతివర్మగారిని నే నెఱుంగుదును. వారికి మీ రేమి కావలయును?

విజ: ఆయన నా సవతితల్లి కుమారుఁడు, పెద్దవాఁడు; వేఁటలో పులివాతఁబడి మరణించెను.

శాంత: అవునవును! ఆయన యకాలమరణమును విని మేమును దుఃఖించితిమి. రఘుపతివర్మగారి కొక కుమారుఁడుండెనని విని యుఁటిని.

విజ: దురదృష్టవశమున ఆబిడ్డయు విషజ్వర వీడితుండై పసిప్రాయమందే మరణించెను. ఒక్క కుమారిక మాత్రము కలదు.

శాంత: అయ్యో! అట్టులనా? ఈప్రస్తావము మీకు దుఃఖము పురికొల్పినట్లున్నది!

విజ: పదునెనిమిది సంవత్సరములు గడచినను స్మృతియింకను కొత్తదిగ నేయున్నది.

శాంత: మీరు వివాహ ప్రయత్నము లేమియు చేసియుండలేదా?

విజ: ఎన్నిప్రయత్నములు చేసినను దైవానుకూల్యము లేనిదే ఫలింపవు.

శాంత: [స్వగతము] దైవభక్తిసంపన్నుఁడు. [ప్రకాశముగ] మామ లేని లోపమును నా వలన తీర్చుకొన తలంచితిరి. నే నాలోపమును యథార్థముగ పూరింప సమకట్టితిని.

విజ: మీ మాటలు నా కర్థమగుటలేదు!

శాంత: నా కొక కుమారిక కలదు.

విజ: [అశ్చర్యము] అట్లులనా? నేను వినియుండలేదు. నాభాగ్యము ఫలించినది.

శాంత: మీబంధుప్రితి కొనియాడఁదగినది [స్వగతము] నామనస్సు కూడ ఈతని వంకకే పరుగెత్తుచున్నది. మనోరమకు ఈతనినే దైవము నిర్దేశించెనేమో! [ప్రకాశముగ] రఘుపతివర్మగారిని నే నెఱుంగుదును. వారికి మీ రేమి కావలయును?

విజ: ఆయన నా సవతితల్లి కుమారుఁడు, పెద్దవాఁడు; వేఁటలో పులివాతఁబడి మరణించెను.

శాంత: అవునవును! ఆయన యకాలమరణమును విని మేమును దుఃఖించితిమి. రఘుపతివర్మగారి కొక కుమారుఁడుండెనని విని యుఁటిని.

విజ: దురదృష్టవశమున ఆబిడ్డయు విషజ్వర వీడితుండై పసిప్రాయమందే మరణించెను. ఒక్క కుమారిక మాత్రము కలదు.

శాంత: అయ్యో! అట్టులనా? ఈప్రస్తావము మీకు దుఃఖము పురికొల్పినట్లున్నది!

విజ: పదునెనిమిది సంవత్సరములు గడచినను స్మృతియింకను కొత్తదిగ నేయున్నది.

శాంత: మీరు వివాహ ప్రయత్నము లేమియు చేసియుండలేదా?

విజ: ఎన్నిప్రయత్నములు చేసినను దైవానుకూల్యము లేనిదే ఫలింపవు.

శాంత: [స్వగతము] దైవభక్తిసంపన్నుఁడు. [ప్రకాశముగ] మామ లేని లోపమును నా వలన తీర్చుకొన తలంచితిరి. నే నాలోపమును యథార్థముగ పూరింప సమకట్టితిని.

విజ: మీ మాటలు నా కర్థమగుటలేదు!

శాంత: నా కొక కుమారిక కలదు.

విజ: [అశ్చర్యము] అట్లులనా? నేను వినియుండలేదు. నాభాగ్యము ఫలించినది.

శాంత: మీవంటి యల్లుడు మాకు నొరకుట పూర్వపుణ్యము! మీయంగీకారమును అంతఃపురమున తెలిపివచ్చెదను.

విజ: అంత తొందర పడకుండు. ఈ సంబంధము మీకు నచ్చినట్లు తక్కినవారికి నచ్చవలయునుగదా?

శాంత: వారెవ్వరును నా కవిధేయులుగ నుండజాలరు. ఎవడురా అక్కడ ?

ద్వారపాలకుడు: స్వామి!

శాంత: మాధవుని యిచ్చటికి రమ్మనుము.

ద్వార: చిత్తం.

[నిష్క్రమించును.]

శాంత: మాధవునితో మీరు ప్రొద్దుపుచ్చుకొనవచ్చును. అతడు వివేకి; మట్టుమర్యాద తెలిగిన గుణవంతుడు.

[మాధవవర్మ ప్రవేశించును]

విజ: కూర్చుండుండు.

మాధవవర్మ: [నిలచియుండును.]

విజ: అయ్యా, యీయన మీపుత్రుడా?

మాధ: [చింతతో మొగము ప్రేలాడవేసుకొనును] [స్వగతము] ఈనిష్కపటహృదయుండు నా యనాథచరిత్రమంతయు చెప్పివేయు నేమో.

శాంత: కాదు, కుమారునివలె పెంచుకొంటిమి.

విజ: [స్వగతము] మాలతి పోలికలు ఈతనిమొగమునందు పొడ కట్టుచున్నవి. [ప్రకాశముగ] ఏమీ! మీ యారసుండు కాడా?

మాధ: మరల ఇప్పుడే వచ్చెదను. [నిష్క్రమించును].

శాంత: ఇప్పటికి షుమారు పదునెనిమిది సంవత్సరములకు పూర్వము ఒకనాటిరాత్రి ఎవరో మా హజారపు సోపానములపై వానిని పడవేసిపోయిరి. ప్రొద్దున నే ప్రచారక యొకటి మా కీసంగతి యెఱిగించెను. మేము పోయి

చూచితమి. ఆబిడ్డ మృతినొందినవానివలె నగపడెను. అంతట వైద్యుని రప్పించి పరీక్షింపజేసితమి. శిశువునకు మూర్ఛరోగమనియు కొంతసేపటికి స్మృతికలుగవచ్చుననియు ఆతఁడు చెప్పెను.

విజ: వింతగానున్నది!

శాంత: మధ్యాహ్న మగునప్పటికి ఆబిడ్డ యేడువసాగెను. మా కప్పటికి సంతానము లేనందున దైవదత్తమని ఆపసిబిడ్డను పెంచుకొంటిమి.

విజ: అప్పటి కా బిడ్డకు ఎంత వయస్సుండినది?

శాంత: బహుశా మూడు సంవత్సరము లుండవచ్చును.

విజ: ఆ పరిచారిక యిపుడున్నదా?

శాంత: రెండుసంవత్సరములకు పూర్వము మరణించినది.

విజ: ఓహో!

శాంత: మాధవుడెచ్చటికి పోయెను? — మీరు కొంచెము విశ్రమింపుడు.

[నిష్క్రమించును.]

విజ: [అలోచనామగ్నుడయి తిరుగుచు] — పదునెనిమిది — సంవత్సరములకు పూర్వము! — అప్పటికి రెండుమూడు సంవత్సరముల బాలుడు! — స్మృతితిప్పి మృతునివలె పడియుండెను! ఇంతవఱకు కొంచె మిందుమించు సరిపోవుచున్నది! మాలతి మొగము పోలికలు గలవాఁడు మతీయైవ్వఁడుగ నుండును? ఓ! వచింపబడితిని. ఆవైద్యుఁడు నన్ను మోసగించి విషమునకుమాటు మరణమువంటి మైకము కప్పించు నేదియో మత్తుపదార్థమునిచ్చియుండును. అవునవును! బాలునిశవమును దహనము చేయవలయునని నేనంటిని. శిశువు గావున భూమిలో నిక్షేపించుట యుక్తమని ఆవైద్యుఁడుచెప్పెను. ఆ నాఁటి రాత్రియే నిక్షేపింపబడెను. అతఁడే రహస్యముగ ఆ శిశువును తెచ్చి సంతానరహితులైన నీరి హజారపు



ముంగిట ఏలయించి పోయియుండరాదు? తరువాత రెండుమూడుదినములకే యాతఁడు కాశీయాత్రకనిచెప్పి యూరువెడలెను. ఇంతవఱకు పోబడియే లేదు. అన్నియు సరిపోవుచున్నవి ఇది యథార్థమైయుండునా? లేక నాభావ నయా? వానికి కుడితొడపై పెద్ద పుట్టుమచ్చ యుండవలయును; ఆ యాన వాలె సత్యమును నిర్ణయింపఁగలదు.

[మాధవవర్మయు సమరసేనుఁడును హాసేషింతురు]

విజ: విచ్చేయుఁడు.

సమరసేనుఁడు: మాధవవర్మగారు మనలను చాల స్నేహముతో విచారించుచున్నారు. మన పరివారమున కంతయు సంతృప్తికరముగా నేర్పాటులు గావించిరి.

విజ: మాధవవర్మగారికి మనము కృతజ్ఞులము.

మాధవవర్మ: ఇందు నా యోగ్యతయేమియు లేదు. అంతయు శాంతవర్మగారి యుత్తరువు.

విజ: మిమ్ములను గాంచినప్పటినుండియు మీయెడల నాకు బంధు ప్రీతి పొడముచున్నది. శాంతవర్మగారు మిమ్ము సొంత కుమారునినలె ఆదరింతురని తలంచెదను.

మాధ: అవును. తండ్రివలె నన్ను నాగరింతురు. [స్వగతము] ఈతని గాంచినంతనే నిర్ణమిత్తముగ నాకు వికర్షణము కలుగుచున్నది. ఇతఁడు మా కుటుంబ రహస్యములను నెమ్మదిగ జాఱఁదీయుటకు యత్నించుచున్నాఁడు.

విజ: రాజశేఖరవర్మగారుకూడ మిమ్ము సోదరప్రీతిలో చూచుచుందురు గదా?

మాధ: అవును.



విజ: [స్వగతము] నా యుక్తేశమును వీడు గ్రహించియుండును; ప్రత్యుత్తరములు ప్రోత్సహకరముగ లేవు. [ప్రకాశముగ] మీ రేయేగ్రంథములు చదివితిరి? మహాభారత ప్రియులైన శాంతవర్మగారు మీ కాపురాణమును చెప్పించియుండురు.

మాధ: చెప్పించిరి. [స్వగతము] ఈతడు నూక్కుబుద్ధి. శాంతవర్మగారి లోపమును కనిపెట్టెను.

విజ: మీకు జ్యోతిషమును గుఱించి యేమైన తెలియునా?

మాధ: తెలియదు.

సమ: [స్వగతము] ఏల యీతని నిన్ని ప్రశ్నలడుగు చున్నాడు? దేనికో గుఱిపెట్టి నట్లున్నది.

విజ: సాముద్రీక శాస్త్రమున పరిచయముగలదా?

సమ: ఈ శాస్త్రములన్నియు మాధవవర్మగారి కేల తెలియును?

విజ: తెలిసియుండిన మేలె. శాంతవర్మగా వీలాటి శాస్త్రములు చెప్పించియుండురని యూహించితిని. సామాన్యమైన పుట్టుమచ్చల శాస్త్రము గూడ మీకు తెలియదా?

మాధ: తెలియదు. మీకు తెలియునా?

విజ: కొంతవఱకు తెలియును.

మాధ: నా కుడితొడపై అరచేయియంత మచ్చగలదు. దానికి ఫలితమేమి?

విజ: [ఉద్రీక్తచిత్తుడై] సత్యముగనా? చెప్పుము!

మాధ: కలదు [స్వగతము] ఏలయిట్లు కలత చెందుచున్నాడు?

విజ: మిత్రమా, నీ వదృష్టవంతుడవు.

మాధ: పరాశ్రయన కేమి యదృష్టము?

సమ: [స్వగతము] ఈతనికి ప్రతికూలమైన రహస్యమేదియో బయటబడినది. అది అంతముఖ్యమైనదిగాకున్న ఇంతకలవర మెందుకు?

విజ: నాకు ప్రయాణాయాస మింకను తీరిలేదు. కొంచెము విశ్రాంతి మించెదను.

మాధ: అట్లే. [స్వగతము] ఈతని చర్య దురూహ్యముగనున్నది. పుట్టుచుచ్చ యనినంత నె సంతుబ్ధమానసుడయ్యెను!

[నిష్క్రమించును]

విజ: [కోపముతో] ఇప్పుడన్ని సందియములు తీతినవి, నాప్రయోగమింత వ్యర్థమైపోవునా? నా మాయాజాలములో తగుల్కొనిన యొక ఈగ ఇట్లు తప్పించుకొని వెడలిపోవునా? [అప్పచాల్పక బయలవలొకించును]

సమ: మీరేల యిట్లు కలత చెందితిరి? ఇందుకు పుట్టుచుచ్చయో కారణము కాదుగదా?

విజ: [ఆ మాటలు విననియట్లు] బిడ్డయుఁ దండ్రి ననుసరించెనని నమ్మియుంటి? ఆ! నే నుద్దేశింపని మూలనుండి నా తాత్పర్య పట్టుపడుగు నెత్తిపై జాత్రును.

సమ: కడచిన విషయమును జ్ఞప్తికి తెచ్చుచున్నారు.

విజ: ఆవిషయము ఇంకను గడవలేదు. ప్రత్యక్షముగా నగపడుచున్నది. మనము అవివేకులమైతిమి. వంచించఁబడితిమి. నరేంద్రుఁడు బ్రతికియున్నాఁడు. వాడే ఈ మాధవవర్మ.

సమ: [ఆశ్చర్యముతో] అటులనా! మన మొకటి తలఁచిన దైన మొకటి తలఁచెను. ఇదెట్లు సంభవించెను?

విజ: అవైమ్యుడే యిందుకు మూలమైయుండును. ఇంతమాత్రమునకే నేనేల యపజయము స్వీకరింపవలయును? ఎట్టి యభ్యంతరములైనను నాయాశా ప్రదీపము నార్పలేవు. నిరుత్సాహమెట్టిదో నే నెఱుంగను. నా హృదయముపదను వెట్టిన యుక్కు విఘ్న పరఁపరలారా, మీతో పంతము వైచెదను. నా భావ్యభ్యున్నతికి మార్గము నరికట్టు మిమ్ము నా యూర్పుగాలిచే పటాపంచలు గావించెదను. భాగధేయమునకు విధేయత శిక్షించెదను.

సమ: ఇంకను మన చేయి దాటలేదు.

విజ: సమరసేనా, పొమ్ము. పొమ్ము. చెల్లాచెడ్డలైన నాభావములను ఏకాంతమున చిక్కబట్టవలయును.

సమ: మరల దర్శించెదను. [నిష్క్రమించును]

విజ: ఉపకరణ సమీకరణమునందు పారపడితిని. పారపాటుమానవ సహజము. ఇందు విధిచేష్టయేమి?

మానవుడైనవాడు పదిమూతులు యత్నము సల్పియున్ జయశ్రీని వరింపఁడేని చలచిత్తులు పొప్తమటండు దానినిన్; [దంమాన యుతుల్ తడుక్తిని బ్రమాణముగాఁ గఱియోరు; చూచెగాని యద్భుష్టమే యొకటి గల్గిన, దానికి నాకు యుద్ధమే!

[వీరగింపుతో] ఆ! తూ—విధి—విధి.

[తెర జాటును]

స్థలము ర: అంతఃపురము.

[తెరయెత్తునప్పటికి యశోధర వీనవదనయై సైటకొంగుతో కన్నీరు తుడుచుకొనుచుండును. రాజశేఖరుడు ప్రవేశించును]

రాజశేఖరు: అమ్మా, యెందుకు రమ్మంటివి?

యశోధర: నాయనా, యిటురమ్మ. కూర్చుండుము.

రాజ: [అమ్మప్రక్కన కూర్చుండును.]

యశో: శేఖరా, యింక మనమేమిచేయఁగలము? మీ తండ్రిపట్టిన పట్టు విడువకున్నాఁడు. ముసలితనపు ముక్కోపము; నేనేమి చెప్పఁబోయినను అవి ధేయనని శంకించుచుండును. తండ్రినిశ్చయమును విని మనోరమ చేయుంబవలు తనలో తాను కుమిలి కుమిలి పరితపించుచున్నది. రెండుదినముల నుండియు మంచినీరైన త్రావక కృశించుచున్నది. కన్నీరు నించి నించి కను తెప్పలు వాచిపోయియున్నవి. ఆ బిడ్డమరవస్థ చూచినప్పుడు కన్నకడు పెట్టు దరికొనక పోవును? నాయనా, యీఁడువారి మనసుకోతలు మీ కేమి తెలియును?

రాజ: అమ్మా, మనోరమను విజయవర్మకిచ్చి వివాహము చేయుట నాకును అంత సమ్మతము కాదు. నిన్న ఆయన విడిదికి పోయియుంటిని. నేను పోవునప్పటికి ఏలశో కోపోద్రిక్త మానసుడైనటుల నిప్పులు గ్రక్కు నాడిచూపులతో బయలవలొకించుచుండెను. అతతాయి కూరస్వభావమును ప్రతిబింబించుచుండిన అతని ముఖము నన్ను చూచిన తత్క్షణమే దరహాసిత దీప్తమై వింతగొల్పినది.

యశో: నాయనా, ఆయన అంతకోపపడుటకు మనమేమి యగోరవము చేసితిమి?

రాజ: ఆయన నడవడి యేదో కొంతచిత్రముగ నున్నది!

యశో: అట్టి కపటాత్ముని మీతండ్రి యెట్లు సద్గుణసంపన్నుడని వమ్మెరు?

కడుపు చుమ్మలువాఁగఁగాంచి పెంచి,  
నేఁడు చేసేతఁ గూఁతురిఁ బాడుకూప  
మునఁ బడంగ నెట్టులఁ దోత్రు? ముప్పుదప్పు  
సరణి లేదాకొ? నీవైన సాయపడవా?

రాజ: అమ్మా, చింతిల్లకుము. నాయనకు మరల చెప్పిచూచెదము. వినఁడేని మహూర్తము వేళకు మనోరమ నెచ్చోటికైన దాఁటవేసికొని పోయెదను. ప్రస్తుత మంతకన్న వేఱు ఉపాయములేదు.

యశో: విజయవర్మగారు అవమానింపబడినట్లు కోపగించు కొందురుగదా!

రాజ: ఆతనికోపము మనల నేమిసేయును?

[మాధవవర్మ ప్రవేశించును]

మాధవవర్మ: అమ్మా—

రాజ: మాధవా, మేమిప్పుడు నీవు వినఁగూడవి కుటుంబ రహస్యములు మాటలాడుకొనుచున్నాము. తరువాత గమ్ము.

మాధ: [కోప మడఁచుకొన్న వానివలె నటించి నిష్క్రమించును.]

యశో: శేఖరా, మాధవునియెడ నీప్రవర్తనము చాల నింద్యముగ నున్నది. నిష్క్రేతుకముగ వానిని నీ వవమానించుచుందువు. మానమర్యాద లేఱఁగిన మాధవుఁడు నీ పొగరుబోతుమాటల కెంత నొచ్చుకొనియుండును?

రాజ: వానిని నేను వ్యర్థముగ దూషించుటలేదు. మన కుటుంబమున వాని యంతరమును వాఁడెటుంగవలయును. మీచనవును వాఁడు

దుర్వినియోగ పెట్టుచున్నాడు. నాయెదుటకూడ మనోరమతో స్వేచ్ఛగ మాటలాడుచుండును. వారిరువురు పాచికలాడునప్పుడు నేను కోరినను వారు నన్ను ఆటలానికి రానియ్యరు. వారిరువురి కలుపుగోలుతనము నా కేవలము పుట్టించుచున్నది.

యశో: కుమారా, పిన్నటివాడనుండియు మీరు ముగ్ధురొక్క చోట పెరిగితిరి. ఒక్కకొంచమున గుడిచి, యొక్కమంచమున నిదురించితిరి. మొన్న మొన్నటి వఱకు పరమాపులుగ నుంటిరి. మాధవుడు నీ యనూయకు పాత్రుడు కాడు. గొప్పబుద్ధివహింపుము. మనోరమ యింకను బాల్య విశోదముల విడనాడదు.

రాజ: అమ్మా, నీ వేమైన ననుకొందువుగాక, నేను మాత్ర మొక మాటచెప్పుచున్నాను: ఇంకమీఁద మనోరమ మాధవునితో కలసిమెలసి యుండరాదు. నీకుమారిక ప్రవర్తనమునకు నీవు బాధ్యురాలవు. తెలిసికొమ్ము. [నిష్క్రమించును]

యశో: ఇంకమీఁద వారిరువురు కలసిమెలసి యుండరు. రాజశేఖరుడు తిండియంతవాడు. పట్టినపట్టు విడువడు. అయ్యో, మాధవా, నీ వెప్పుడైన వెడలవలసినవాడవేనా! ఏపల్లెతయో పెంచుకొనియున్న నీకిట్టి యిక్కటులు వచ్చియుండవుగదా! రాజశేఖరుని యుద్దేశ మటుండనిచ్చి, మనోరమకును మాధవునకుఁగల చనవును కొంతమట్టుకు తగ్గించుటయే యుచితమని నాకును దోచుచున్నది. వారిరువురికి పరిణయము దుస్సాధ్యము! అట్టియెడ పరస్పరానురాగము హృదయానుతాపమునకు మూలము కాఁగలదు అన్యపదేశముగ మాధవున కీ సందర్భములన్నియు తెలియఁజెప్పెదను.

[నిష్క్రమించును.]

[తెర జాటును.]



స్థలము గి: విడిది యిల్లు.

[విజయవర్మ సోఫాపై నానుకొని యొక పుస్తకము  
చదువుచుండును. తెర యెత్తబడును]

విజయవర్మ: చాణక్యఁడొక్కఁడే నా మనస్సుకెక్కిన నీతివేత్త!  
సాంసారిక రాజకీయ ధర్మముల నాతఁడు భేదము నిరూపించెను. కార్య  
చక్షులు ఫటసిద్ధికొఱకు నెంతటి కార్యములనైన నొనరింతురు.

[సమరసేనుఁడు ప్రవేశించును.]

విజ: ఏవైన కొత్త విశేషములు కనుగొంటివా?

సమరసేనుఁడు: [కూర్చుండి] తమరి దగ్గఱ విశేషములు వినవచ్చితిని.

విజ: అంతియేనా?—సమరసేనా, చిన్నబహుమానముతో ఎట్టి  
పరిచారకుని నోటితాళములైన ఊడిపోవును. ఈకుటుంబ రహస్యములన్నియు  
గ్రహించితిని. మనోరమ మాధవుని వలచియున్నదట! తల్లికిని కుమారున  
కును నాసంబంధ మంగీకారము కాదట.

సమ: అటులనా! ఇంట నందఱును ప్రతికూలురైనపుడు శాంత  
వర్మమాత్ర మేమి చేయును?

విజ: ఆతని కోరిపిడికిలిపై నాకు నమ్మకము గలదు—కాక  
పోయినను నాకొక యుపాయము తోచుచున్నది.

సమ: నూచింపుఁడు! తత్క్షణమే నిర్వహించెదము.

విజ: రాజశేఖరుని రహస్యముగ మన దుర్గమున దాచియుంచ వల  
యును. వాని సాహాయ్యములేనిదే రాణి స్వతంత్రముగ నేమియు చేయఁ  
జాలదు.



సమ: అట్లయిన ఎప్పటికిని రాజశేఖరచర్మ మనదుర్గమును పోరా ముతో వదలరాదు.

విజ: అవును! అది నిశ్చయము.

సమ: మఱియొకటి యాలోచింపుడు. పుత్రహీనుడైన శాంత వర్మ మాధవు నింటనుంచుకొని మనోరమ నిచ్చి వివాహము చేయవచ్చును, అట్లే అగునేని మన ప్రయత్నములన్నియు విఫలములగును.

విజ: [నవ్వుచు] సమరసేనా, నేనంత మూఢుడననుకొంటివా? పరస్పర ద్వేషముండుటవలన రాజశేఖరుని మాధవుడే చంపెనని రూపింప వచ్చును.

సమ: మీరు ప్రతిభావంతులు; మీయెదుట నేను మందమతిని.

విజ: మనోరమ మాధవునిపై ఆస వదలుకొనకతప్పదు.

సమ: శాంతవర్మకు మీరుతప్ప వేరుగతి యుండదు.

విజ: ఇట్టిసాదర్శముల వివాహము కొంచెమాలస్యమైనను జరిగి తీరును.

సమ: పెండ్లికూతురితోడ అరణ్యముగ రాజ్యమును హస్తగతమగును.

విజ: నా భావిజీవితమును ప్రభాతమువలె స్వర్ణమయమై పాడ కట్టుచున్నది!

సమ: మీ యనుచరుని జీవితముగూడ నట్లే యొనర్పవలయును.

విజ: సమరసేనా, నిన్ను వఱకు ననుకొంటివా? వసంతపురమున రాజప్రతినిధియగుట కంత తీసిపోవు.

సమ: [సంతోషముతో] మీ చిత్తము, నా భాగ్యము.

విజ: మన మిప్పుడు ఊహ్యమైన యానందము ననుభవించుచు కర్తవ్యమునుమఱవరాదు. నేనిచ్చట కొన్నిదినము లుండవలసివచ్చును. నీవు పరి వారమును దీసికొని హేమనగరమునకు వెడలుము. మన మాలతీదేవికి ఇచ్చటి వృత్తాంతము లేవియు తెలియఁగూడదని పరిచారకుల హెచ్చరింపుము.

సమ: అట్లే. [స్వగతము] మాలతితో సంభాషించుటకు తరుణము దొరకినది.

విజ: మాధవుని వేటనేర్పును రాజశేఖరునియొద్ద అగ్గించి వానిలో అనూయ ప్రేరేపితిని; రాజశేఖరుడు తన నైపుణ్యము నాయెదుట ప్రదర్శింప నువ్విశ్కూరుచున్నాడు. ఈనాడు సాయంకాలమే మే మిర్వురము అరణ్యమునకు వత్తుము; మన పరివారములోని కొందఱు మాటుజేషములు ధరించి అచ్చట వేచియుండవలయును. సచయముచూచి ఆతని కాలుసేతులు బంధించి గుఱ్ఱముపై వేసికొని ఈ నాటిరాత్రియే పట్టణముజేర్చి పాతాళగృహమున దాచవలయును. ఇచ్చటను అచ్చటను ఈ రహస్యము ఎవ్వరికిని తెలియఁగూడదు.

సమ: అట్లే యొనర్చెదను.

విజ: [పుస్తకము చేతికి తీసికొని చూచుచుండును]

సమ: [స్వగతము] ఈతని యొక్కొక్కరహస్యమును నావాంఛా పూర్తికి ఒక్కొక్క సోపానమగుచున్నది. మాలతిని నేను పెండ్లిచేసికొని తీరికలయు. ఆకాంతపై నమరాగము నాకు నానాటికి హెచ్చుచున్నది. ఎన్ని దినములు దాచఁగలను. ఏల దాచవలయును?

విజ: [తలయెత్తిజూచి] సమరసేనా. నీవింకను ఇచ్చటనే యున్నావా? నిదురలేని కలలు గనుట నాసేధిపతులకు తగిన యుద్యోగము కాదు.

సమ: శిలాక్షరప్రాయమైన మీవాగ్దానము నామనమున మధురస్వప్నము సృజించినది.

విజ: అందుకు నాపైన సొడ్డు పెట్టెదవా? తీటికచూచి వాగ్వాదవినోదము ననుభవంతము. నీకప్పగించిన కార్యము కాలయాపనము నేయక నిర్వహింపుము.

సమ: [తలవంచుకొని] నా సేవకు తగిన ప్రతిఫలము ముట్టుననా నా కేమి నమ్మకము?

విజ: ఏమీ! నీ సందేహము వింతగొల్పుచున్నది. సమరసేనా, నా మొగముచూచి మాటాడుము. నిన్నెప్పుడైన మోసము చేసియుంటినా? — పొమ్ము, పొమ్ము, బేలవు కాకుము.

సమ: మీకు రాజ్యము చేకూరినది. వివాహమును కాబోవుచున్నది.

విజ: ఇదియొక క్రొత్తవిషయము కాదు.

సమ: క్రొత్తవిషయమే చెప్పెదను, నాకును పెండ్లిచేసికొనఁ గోరిక కలను.

విజ: [నవ్వుచు] ఇందుకా యింత యుప్రోగ్ధాతము? అటులనే చేసికొమ్ము; నాకును సంతోషమేగదా!

సమ: వసంతపురమున రాజప్రతినిధి కాబోవు నాకు వధువు కూడ అనురూపవతిగ నుండవలయును.

విజ: [స్వగతము] చాలదూరము అంగ వేయుచున్నాఁడు. [ప్రకాశముగ] కన్యకను నిర్ణయించుకొంటినా?

సమ: నిర్ణయించుకొంటిని.

విజ: ఎవరు?

సమ: [క్రిందిచూపుతో] మాలతీదేవికి నేనంత తగని వరుఁడనుగాను.

విజ: [పిడు గడఁచినట్లు నిర్విణ్ణుడయి] మాలతీదేవికి నేనంత తగని వరుఁడనుగాను! [కోపముతో] తగిన వరుఁడని యెవరు చెప్పిరి?

సమ: నే ననుకొంటిని.

విజ: [కోపముతో] సమరసేనా, నీవు తలక్రిందుగా నడచుట లేదుగదా? నీకు చిత్తచాంచల్యము గలిగినదా? లేక కల గనుచున్నావా? ఇతరుడవే యైయున్న ఈ యసంగత ప్రలాపములకు నిన్ను మన్నించి యుండను. హాస్యాచ్ఛుడుడవు కాకుము.

సమ: మాలతీదేవిపై మీకు ప్రీతిలేదు. ఆకస్యను శిక్షించుటకుగా నాకిచ్చి వివాహము చేయుడు.

విజ: నీవు బుద్ధిమంతుడవేని ఈవిషయమై మఱొక్కమాటయైన నెత్తకుము. ఇంత తారతమ్య మెఱుంగనివాడవని నే నెన్నడును తలంప లేదు.

సమ: ఇనియే కడపటి మాటయా?

విజ: ముమ్మాటికి.

సమ: ఏనుఁగు తన నెత్తిపయి తానే మన్నుచుల్లకొనును.

విజ: ఓరీ, నీచుఁడా, నన్ను బెదరించి లోఁగొనఁ జూచెదవా?

సమ: మాధవవర్మకే నేనట్టి సాహాయ్య మొనరించియుందునేని—

[నిష్క్రమించును.]

విజ: ఈ రహస్యముకూడ వీనికిఁ దెలిసిపోయెను! నా తెలివితక్కువ తనమునే నిందించుకొనవలయును. నానాటికి వీనికి నాపై నధికారము వొచ్చుచున్నది. ఈ దుర్మార్గుఁడు బ్రతికియున్నంత వఱకు నాగుండెలు కుదుటపడవు — సమరసేనా,

[పలుకఁడు] సమరసేనా, [పలుకఁడు]

[అటు నిటు తిరుగును]

ఇంతలో నెచ్చటికిపోయెను? మాధవుని యొద్దకుపోయి యుండఁడు గదా? సమరసేనా,

[పలుకఁడు] ఎవఁడురా అక్కడ?

పరిచారకుఁడు: స్వామి.

విజ: సేనాధిపతి ఎచ్చటికిపోయెనో త్వరితముగ పిలిచికొనిరమ్ము.

పరి: అజ్ఞ.

[నిష్క్రమించును]

విజ: [అటునిటుతిరుగుచు] ఆతఁడెక్కడకు పోయియుండును? ఇంత యనాలోచితముగ కార్యముచేయునా? చేయఁడు; చేయఁడు, ఏల యంతవఱకు రాఁడు? — సమర సేనా.

[సమర సేనఁడు ప్రవేశించును.]

సమర సేనఁడు: నన్ను పిలిపించితిరా?

విజ: ఆఁడుదానివలె అలగిపోవుట ఎప్పుడు నేర్చుకొంటివి? కూర్చుండుము.

సమ: [నిలువబడి] నాతోడ మీకు పనితీతినది; నే నిక నుండిన నేమి పోయిన నేమి?

విజ: [కూర్చుండి] కూర్చుండుము. మంచిబుద్ధితో ఈనిషయమును మరల నాలోచింపుము. నీకోరిక యసంగతమని యుప్పటికే నీకు తోచియుండును. మనము లోకదూషణమునకుఁ బాల్పడుదుము; వింత వింత కింవదంతులు పుట్టును.

సమ: కింవదంతులకు క్రొత్తగా భయపడుచున్నామా? అసమ్మతి నింత శాఖాచిక్రమణముగ నుపదేశించుట యెందుకు? బౌనా— కాదా, ఒకమాట చెప్పఁడు. పోయెదను.

విజ: సమర సేనా, నీపై ద్వేషముతో నిట్లు చెప్పుటలేదు. లోకుల యాడికోలుకు వెఱచి సందేహించితిని. నీకంత యావశ్యకమని తోచినప్పుడు నీ యభీష్టము నెఱవేర్చియే తీరుదును. నీకింకను సందేహమా?

సమ: నా సందేహము తీతినది.

విజ: ఇక త్వరితముగ వెడలిపోము. జాగరూకుడవై అంతయు నిర్వహింపుము.

సమ: పోయివచ్చెదను. మరణపర్యంతము మీ మేలుపఱవను.

[నిష్క్రమించును]

విజ: న న్నావేశించిన పిశాచము తొలగినట్లులైనది. ప్రతిపదము నందును వీనిదే నాకు చింత; నాజీవిత మీ నీచుని మూలమున గుర్తోభ్యగ్యమగు చున్నది. ఏలాటి సందేహమున కెడమియ్యని స్నేహముతో ప్రవర్తించి సమయముచూచి మట్టు పెట్టెదను.

[రాజశేఖరుడు ప్రవేశించును]

రాజశేఖరుడు: నేటకు వచ్చెదరా?

విజ: నాకు కొంచెము తలనొప్పిగానున్నది; అయినను నీ వెను వెంటనే వచ్చెదను.

రాజ: అలసింపకుడు.

[నిష్క్రమించును.]

విజ: రాజశేఖరుడు తనవేటనైపుణ్యము చూపుటకు నువ్విశ్వాస చున్నాడు కాబోలు!

[అచ్యుతవర్మ ప్రవేశించును]

అచ్యుతవర్మ: జయము, జయము!

విజ: అచ్యుతవర్మా, సమరసేనుడు ప్రయాణ సన్నాహము చేయుచున్నాడా?

అచ్యు: మే మిక ఆతని అధికారము లెక్కనేయుము. నా అధీన ములోనుండు పరివారము ముందర ఆతడు నన్ను నీచముగ నింపించెను. ఆ గర్వాంధుడు ఏలినవారిని నైతము లెక్కనేయుటలేదు.

విజ: ఆతడేమైన నొడలుతప్ప త్రాగియున్నాడా?

అచ్యు: ఇదియంతయు దేవరవారి యాదరణమువలన వచ్చిన కండ కావరము. లేకయుండిన ఆతని నప్పుడే—

విజ: ఇటురమ్మ [తిన్నగా] వానిపై నా కాదరము పోయినది.

ఆ నీచుఁడు నాదయకు పాత్రుఁడు కాఁడు. వానియంద్యోగమును నీవు నిర్వహింప నభిలషింతువా?

... అచ్యు: దేవర కరుణ.

విజ: మిగత విషయము నీ పూహింపఁగలవు. సమయము చూడుము, ఇచ్చటకాదు; తెలిసినదా?

అచ్యు: గ్రహించితిని.

విజ: పాము నీయదృష్టము నీచేతిలోనున్నది.

అచ్యు: మహాభాగ్యము. [నిష్క్రమించును]

విజ: రాజశేఖరుఁడు నాకొఱకు వేచియుండు నేమి.

[నిష్క్రమించును.]

తెరజాటును.



## స్థలము ౬: అరణ్యము

[మనోరమయు చేటికయు ప్రవేశించురు.]

చేటిక: అమ్మా, యింక మన మింటికి మళ్ళదాం, రాణిగారితో గూడ చెప్పిరాలేదు. అన్నయ్యగారు చూస్తే కోపగించుకొంటారు.

మనోరమ: శ్యామలా, నాకు అంతఃపురముకంటే ఈయరణ్యమే వేయింతలు సుఖప్రదముగనున్నది. ఇచ్చట చెట్టుచేమలు పనికిమాలిన బోధ లొనరించి ప్రాణము విసిగింపవు.

శ్యామల: తండ్రిగారు పట్టినపట్టు విడువరు; మొన్నవచ్చిన క్రొత్త దొరగారు పెద్దదొరగార్ని మచ్చుమందుసల్లి లోపఱచుకొన్నట్లుంది.

మనో: మా నాయన ఉత్సాహవంతుడు, సదుద్దేశముతోనే నా హృదయమును చిందఱవందఱగ త్రొక్కుచున్నాడు—ఏమే, మాధవుని ఈవేళ చూచితివా? రెండుదినములనుండియు నాకంటి కగపడుటలేదు.

శ్యామ: ఆయన్ని ఈనాటి పొద్దున చూచాను. అమ్మా, ముందటి మాదవయ్య దొరగారుకారు— ఆనడుపు ఆచూపులు మాటిపోయినాయి. పిచ్చివాడిలాగా తిరుగుతుంటాడు.

మనో: నా దుఃఖాన్ని హృదయదాహకమైనను తల్లి యోదార్పుల చే కొంత చల్లవడుచున్నది. పాపము! మాధవుని ఊరడించువారెవరు?— శ్యామలా, మాధవుని గంభీర స్వభావమును నీవెప్పుడైన కనిపెట్టితివా? తన దుఃఖము వెవరితోనైన చెప్పికొనడు; భారమును అసహాయుడుగ వహించును.

శ్యామ: నిన్న మన శేకరయ్యదొరగారు ఎందుకో కోపగించు కొన్నారు. ఆయన వినిపించుకోకుండా తలవంచుకొని వెళ్ళిపోయినారు.

మనో: మాధవవుడు నివులుగప్పిన నిప్పు.

[మాధవవర్మ అన్యాయత్త చిత్తుడయి కింద చూపుతో  
ప్రవేశించును.]

శ్యామ: అమ్మా, వారుగో! మాధవయ్య దొరగారు. ఇక్కడికే  
వస్తున్నారు.

మనో: [ఆతురతతో] ఏడి? — [చూచి] సాతాళ పర్యంతము  
నంటుచూపు! మొగ మేదియో ఘోరస్థిరమును ప్రకటించుచున్నది! —  
మాధవా, ఏమి యీ స్వరూపము?

మాధవవర్మ: [మెల్లఁగ తలయెత్తిచూచి] న నోరనూ, యగృశ్య శక్తి  
యాహ్వనము బలవత్తరము. స్వతంత్ర జీవిత యాత్రా మహాసముద్రా  
వర్తనమున ఏకాకినై దుముకఁ బొవుచున్నాను. వీడ్కొలుపుము.

మనో: [కలఁతచెంది] నీమాటలు నాకర్థమగుటలేదు. ఏమి యాత్రా?  
వీడ్కొలుపుట యేమి?

మాధ: ఇంకొక్క నిమిష మైనను ఈ యవమానకరమైన జీవనమును  
గడపఁజాలను. జిహ్వనకుఁగూడ నొక మేరయుండును. నే నెవ్వఁడను? మీ  
యింట నే నేల యదవత్రావుడు త్రాగుచుండవలయును? అజ్ఞాతజన్మఁడను,  
పవిత్రమగు మీ కులీనత కేల కళంకములేవలయును?

మనో: మాధవా, నిన్నెవరైన చూపించిరా? రాజశేఖరుఁ డేమైన  
కానిమాటలు పల్కెనా? తండ్రితొందరపడి కోపగించుకొనలేనుగదా?

మాధ: ఒక్కరాజశేఖరుఁడే కాఁడు, నేను జూచు ప్రతిపక్షమును  
నన్నవమానించుచున్నది. పారతంత్ర్య విషవాయువునందు నాయావన  
కుసుమము వివర్ణమయి జీర్ణించిపోవుచున్నది. కఠికుటమ్ములను నిష్కవచమైన  
నావక్షుఃస్థలముతో నెమర్చినఁగలను గాని, మర్మభేదకములగు నెత్తిపొడుపు

లను, అన్యాయదేశ దూషణములను సహించజాలను. పరిశ్రమముగ నీవు నాహృదయమును చూడఁగలుగునువేని, ఒక్కొక్క యణుమాత్రస్థలము నొక్కొక్కక్షణము! ఒక్కొక్కక్షణమును రక్తస్రావి! ఒక్కొక్క- రక్తిబిందువును నాజీవిత సారము!

మనో: అయ్యో! నీవెన్నడును నింత కలఁత నొందియెఱుఁగవు. ఆ హీనరుఁబోతు రాజశేఖరుఁడే నిన్ను మితమీఱ నొప్పించియుండవలయును.

శ్యామ: అనుమానమెందుకమ్మా? నిజంగానే వుండవచ్చును.

మాధ: మనోరమా, నేను బిచ్చకత్తె బిడ్డనని తరాలనాడినందుకు నాకేమి యవమానములేదు; లోకమున నందఱును భాగ్యవంతులుగ నుండరు. — నేను జారిణీకుమారుడనా? తన యపవిత్రకిశోరకమును కప్పిపుచ్చుటకు మాతల్లి నన్ను నిశ్చింతముగ పాఱవైచినదా? [సంక్షుప్త చిత్తుడయి] మా తల్లిజారిణి! దుస్సహము — ఓరి రాజశేఖరా, నేను మీతఁడికి మరణ పర్యంతము ఋణపడియుండనియెడల — [కత్తిపైచేయి వేయుచు.]

మనో: ప్రాణమిత్రమా, నన్ను గుఱించియైన ఆబాలికుని నీచోక్తులు మన్నింపుచుని వేడికొనుటకును నోరాడకున్నది.

మాధ: వీడ్కోలుపుము. కాలయాపనమగుచున్నది. నీయనురాగస్మృతి యను మహాప్రదీపమును చేతనుంచుకొని నాజీవితకాళరాత్రి నంతయు నిర్భయముగఁ గడపెదను. [కదలును.

మనో: [చేయిపట్టుకొని] నీవు నిజముగ వెడలవలయునా? ఇంకొక యుపాయములేదా?

మాధ: నే నింకొక్క నిమిషమైన యియింట నుండఁజాలను. ఈ బూటకపు జీవనము నాకు నరకము వలెనున్నది. రాజులయింట నునికి - సర్వసౌఖ్యము లనుభవించుచున్నట్టు లగుపడుట - హృదయముమాత్రము బయటి శృంగపడని అంపకోఁతలతో జర్జరితమగుట! ఇది యేటి బ్రతుకు?

మనో: నీయూరడింపులతో నావృద్ధమభారమును దేలిక పఱచుకొనఁ దలఁచి యుంటినిగాని, నీదుఃఖమును చూచి నాసోదమింగి కొంటిని. మాధవా, అన్న యపరాధమునకు నాపై కసితీర్చుకొందువా?

మాధ: నా మానత్యాగము నీసౌఖ్యమునకు గోరంతయైన నుపకరించునెడల, అదియే గాదు ప్రాణత్యాగముకూడ నాకిష్టమే.

మనో: మన యనురాగలత నిరాలంబముగ కృశింప వలసినదేనా?

మాధ: మాటిమాటికి పొడిచి చంపెదవు? నేను రాజపుత్రుడనుకాను.

మనో: నీవు స్మృతిని భగ్నముచేయలేవా?

మాధ: స్మృతిని గాలంబు నశియింపఁ జేయునందు

నీకడన యున్న దయసేయుమో కులీన,

నీరమైనను విషమైన నీ వొసంగ

నమృతరసమట్లు తనివార నానువాఁడ

మనో: మాధవా, నీసహవాసములేని బ్రతుకు నాకు జీవన్మరణముగా నేను నిశ్చయించు కొంటిని.

మాధ: [దుఃఖోద్వేగముతో] ఏమనుచున్నావు? ఈయజ్ఞాత జన్మఁడు, ఈకులహీనుఁడు, ఈపరాన్న భోక్త, — దుస్సాధ్యము, దుస్సాధ్యము! నీవేడ, నేనేడ? ఏల యీపిచ్చిభ్రమ గొల్పుచున్నావు? దురదృష్టమునకు భ్రాంతి; భ్రాంతికి ఆశాభంగము; ఆశాభంగమునకు ఆకాలమరణము; చక్కని సంతాన పరంపర!

వనితా, నీవొక ధావమాన మధురస్వక్ష్ణంబవై మన్మనో ఘనమార్గంబునఁ దేలియాడెదవు దక్కఁక రాని దూరంబునక, నను నచ్చోటికి రమ్మటంచుఁ గనుసన్న బిల్తువేగాని, నీ వనుమానింపవు నా విపక్షతను; పేరాసల్ వృధావేదనల్!

మనో: మాధవా, నీకు మరణింప నిచ్చకలదా?

అదిగో! యాగిరి శృంగమెక్కుదము సంధ్యారక్తవర్ణాంకితాం  
బుద రమ్యాంబర భిత్తిపై మన వపుర్మూర్తుల్ మషీచిత్ర సృ  
షదరూపింప, నభుక్తమా వలపుతాపంబుల్ శమింపంగఁ, బే  
రెద కౌఁగిల్చ సుఖించి క్రిందినదిలోనే దూకి నిద్రింతమా?

శ్యామ: అన్నయ్యగా రిక్కడికే వస్తున్నారు!

మనో: ఏఁడి! విజయవర్మగారు గూడ వచ్చుచున్నారు. నే నిక  
బోయెదను. అన్న కోపగించు కొన్నను సహింపుము.

[విజయవర్మ రాజశేఖరులు ప్రవేశింతురు]

రాజశేఖరుడు: [స్వగతము] వీ రింకా మాటలాడుచుండి, మమ్ము  
చూచి మనోరమ చెట్లచాటునకు పోయినది. [ప్రకాశముగ] ఓరి, నీకింకను  
జ్ఞానములేదా? నీ యంతరమును నీ వెఱుంగవా? మాయనూటలతో ఆ  
యమాయికను లోబఱచుకొన యత్నించుచున్నావా? ఓరి దుష్టాతీ, నిన్నిష్ఠా  
డే యీవనదేవతలకు బలియిచ్చెదను.

[కత్తిదూసి మాధవునిపైకిపోవును. అంతలో మనోరమ రాజశేఖర  
మాధవుల మధ్యకువచ్చి రాజశేఖరుని పట్టుకొని,]

మనోరమ: అన్నా, తొందరపడకుము. మాధవుడేల యింతటి పగ  
వాడాయెను?

మాధ: [గంభీర నిర్లక్ష్యభావముతో] రాజశేఖరా, యా యాట  
వస్తువును దాచియుంచికొనుము.

రాజ: [కోపముతో] ఏమీ, ఈకరవాలము నీవృదయ రక్తమును  
ద్రావునపుడు విషవ్యాళమని తెలిసికొందువు.

మాధ: [రాజశేఖరుని కరవాలమును పెరికి కొంచెముదూగముగ పడవైచి] మహానాయకుడా, అదిగో! నీకరవాలము పుట్టిదాకి కఱకు మాయును. చక్కగ తుడిచి యెరలో దాచిపెట్టికొమ్ము.

మనో: మాధవా, నీవుకూడ అన్నకోపమునకు తగునట్లు ఆటలా డుచున్నావు.

రాజ: ఓరి కృతఘ్నుడా, నిన్నింతకఱకె చంపకుండినది తప్ప! [క్రిందపడియున్న కత్తీసికొని పైకిదూకును]

మనో: అన్నా, మన్నింపుము, మన్నింపుము.

రాజ: వెడలిపోయ్ము! సిగ్గులేనిదానా, మాన మర్యాదలెఱుంగవు. పరపురుషుల యెదుట స్వచ్ఛంద విహారిణివలె నాట్యమాడెదవు.

మనో: [మాధవుని తిట్లు అగ్ధగర్భితముగ చూచి వెడలిపోవును]

రాజ: ఓరీ, నీవు తిన్నయింటికి దోచాము సల్పవాడవు. చిన్న నాటనుండే మాయింటపెరిగిన దోషమున పాపశంకచే నిన్ను మన్నించితిని. వెడలిపోయ్ము. ఇంక మా దివాణమున నడుగుపెట్టకుము. [విజయవర్మ దగ్గఱ కుపోయి] నున మీక పోదము రండు.

విజ: [స్వగతము] అంతయు నా యాగోచన కనుకూలముగ నే పరిణ మించుచున్నది! ఈయసదృశ లావణ్యవతి కొఱకైన మాధవుని తుద ముట్టింపవలయును. [ప్రకాశముగ] మిత్రమా, నాకు లలనొప్పి మఱింత హెచ్చుచున్నది; నేను కొంత తడవు విశ్రమింపవలయును [జనాంతికము] నీవు మాధవునిపై కనుపఱచిన శౌర్యము నా కచ్చెరువు గలిగించినది. భేష్! రాజశేఖరా, భేష్! [వీపుతట్టును.]

రాజ: [జనాంతికము] కనికరముతో వానిని చంపక వదలితిని; లేకున్న ఇంతకఱకెవాని కళేబరముపై కాకులు గ్రద్దలు గీగావులాడుచుండెడివి. మీరు ఇంటికి పోయెదరా?



కజ: నడుట తైలము రాచికొని కొంత విశ్రమించిననేగాని య  
పశమించునట్లులేదు.

రాజ: నేను పోయెదను.

విజ: నీవు ఒంటరిగా వేటాడెదవా?

రాజ: ఈ యరణ్యము మాకు చిరపరిచితము.

[నిష్క్రమించును]

విజ: [స్వంతము] వెడలుము. పాతాళగృహముగూడ చిర పర  
చితము కాంగలదు. [నిష్క్రమించును.]

మాధ: [అధోమూఖుడై అటునిటు తిరుగుచు] మనోరమ నాస్థి  
తిని మఱింత ఘోర మొనరించుచున్నది. నేను వెడలి పోవుదునేని ఆసుకుమార  
హృదయ తిప్పక పొరణ పరిత్యాగము కావించుకొనును. ఇన్ని దూషణము  
లకు, అవమానములకు స్థానము ఇంక నేనెట్లు వారి దివాణమున నివసింపఁ  
గలను? ప్రియసఖీ, ఎట్టికీషమ సుఖమునము తెచ్చిపెట్టితివి! ఎట్టి పిచ్చి  
యాస పురికొల్పితివి!

ప్రతి ఫలించిన చంద్ర బింబంబుగాంచి

యురముపై నిదురించుచు నున్నదనెడి

భ్రాంతిని సుఖించు గుముదా కరంబు సరసి;

ఎంతదూరమ్ము, రెంటికి నెంత యెడము!

[నేపథ్యమున:] ఓమాధవా, పండి, చచ్చితిని—చచ్చితిని—పంది.

[అని దూరమునండి వినఁబడును.]

మాధ: ఏమది? [ఒరనుండి కత్తిలాగికొని పరుగుత్తును]

తెరపడును.



## స్థలము 2: కొలువుకూటము.

[ శాంతవర్మయు విజయవర్మయు కూర్చుండి, తెరయెత్తునప్పటికి సంభాషించు వైఖరిలో నుందురు. ]

శాంతవర్మ: [దుఃఖముతో] అయ్యో! యింకెక్కడి రాజశేఖరుడు! ఇంకను బ్రతికియున్నాడా? రాత్రియంతయు దివిటీలువేయించి యడవియంతయు వెదకించితిని—మీరేల వాని నొంటరిగ వదిలివచ్చితిరి?

విజయవర్మ: నేనెంత బ్రతిమాలినను వినక యుత్తరపు దిక్కునకు పోయెను. నేనుగూడ వెంబడింపఁ దలఁచితినిగాని, గొడ్డటితో చీల్చినట్లు తలనొప్పి పుట్టుచుండెను. విశ్రమింపవలయునని యింటికే వచ్చితిని. మాధవవర్మగారు మాత్రము అడవియందే యుండిరి.

శాంత: ఏమీ, మాధవుడచ్చట నుండెనా? మాధవుడేడి?—మాధవా.

[మాధవవర్మ ప్రవేశించును.]

శాంత: నీవుకూడ వేటకు పోయియుంటివా?

మాధవవర్మ: లేదు. ఏదూతదేశమైన పరుగెత్తి పోవుటకు పోవుచుంటిని నాని, నావిధి మరల నన్ను వెనుకకు మరలించినది.

శాంత: ఇదియేమి వెట్టి?

మాధ: ఇంతవఱకు పరగృహ వాసముయొక్క దైన్యమును పారతంత్ర్యమును నేనెఱుంగను. మీ వాత్సల్యముచేత మైమఱచి యుంటిని. ఆ మధురస్వప్నమునుండి రాజశేఖరుడు నన్ను మేల్కొల్పెను. పదిజన్మములెత్తినను మీ ఋణమునేను తీర్చుకొనఁజాలను; లేక యుండిన మాయరువుతో నెవరైన నొకరు మరణించియుందురు.

శాంత: [తత్తరముతో] ఏమీ! ఏమిజరిగినది?

మాధ: నేను అరణ్యమున కేగునప్పటికి మనోరమయు దాసియు నచ్చట నుండిరి. నే నామె యొద్ద సెలవు పుచ్చుకొనుచుంటిని, అంతలో విజయవర్మ గారును రాజశేఖరుడును అచ్చటకు వచ్చిరి. ఆతడెట్లు నన్ను నిందించినదియు వీరెఱుంగుదురు.

విజ: పాపము! మాధవవర్మగారు చాల యోర్పువహించి యుండితి. [స్వగతము] మూఁడుఁడా, నీ సత్యభాషిత్యమే నీమెడకు నురిత్రాడును బిగించును లెమ్ము.

మాధ: నన్ను సాకి సంతరించినవారి యెడ కృతఘ్నుఁడనుగనుండఁజాలను. నావలన మీకుటుంబ శాంతికి భంగమేల కలుగవలయును? నన్ను విడనాడుఁడు. రాజశేఖరుఁడు తిరిగివచ్చునప్పటికి నే నింట నుందునేని ఆతఁడు నన్నొక మనుష్యునిగ లెక్కింపఁడు.

[ఇరువురు పరిచారకులు ఒక విరిగిన కత్తిముక్కను,  
తలపాగను తీసికొని ప్రవేశింతురు]

ఒకపరిచారకుఁడు: [దుఃఖిగద్గద స్వరముతో] పొద్దున్నె పోయి, మల్లీ అడివంతా గాలించి గాలించి వెతికినాం. పుట్టపుట్టా చెట్టుచెట్టూ నూశినాం. అరణ్యకుల్యానదికి దగ్గరగా ఈకత్తితునక, యీతలగుడ్డ పడివుండింది.

శాంత: [ఆతురతతో] ఏవి! ఏవి!

[చేతులు చాపును. పరిచారకులు తలగుడ్డను కత్తిముక్కను అందింతురు.]

విజ: ఇది నిన్న రాజశేఖరవర్మ చుట్టుకొనిన తలపాగవలెనున్నది.

శాంత: [తలగుడ్డను కౌగిలించుకొని దుఃఖించుచు] అయ్యో! నా బిడ్డ నెవరో చంపిరి. కత్తితునక నెత్తుట తడిసియున్నది. అయ్యో! నాయనా,

నీ కేలయిట్టి ఘోరమరణము ప్రాప్తించినది? [దుఃఖించును]

విజ: [నిట్టూర్చుచు] ఆయ్యో ఎంతకష్టము! నేనెంత దురదృష్టవంతుడను! మీయింట నే నతిథి నై యుండునప్పుడే యిట్టియిక్కట్లులు వాటిల్లవలయునా?

శాంత: ఇందుకు ఎవరేమి సేయుదురు? దైవము మాయెడ కూరము. ముసలి ముప్పున నిట్టి పుత్రశోక మనుభవించుటకు మేమెవరికేమి యెగ్గుచేసితిమి?

మాధ: ఇదియంతయు స్వప్నమువలెనున్నది. నేను నమ్మజాలను. రాజశేఖరుడు మరణించి యుండఁడు.

శాంత: నీమాటలే సత్యమగుఁగాక!

పరిచారకుడు: అక్కడ ముగ్గురు నలుగురు మనుష్యులు పెనగులాడిన లాగా అడుగు గుర్తు లగుపడు తున్నాయి.

మాధ: అచ్చట చచ్చిపడియున్న అడవిపంది క శేబరమును చూచితిరా?

పరి: లేదండి దొరగారు.

మాధ: [ఆలోచించుచుండును.]

శాంత: [ఆతురతతో] మాధవా, నీ కేదో కొంత తెలిసినట్లున్నది, దాచిపెట్టుకుము. అడవిపంది యేమిటి— చెప్పుము? రాజశేఖరు నెవరు చంపిరి? ఆకూరకర్మదైవ్యదైన గాని వానిని కండలు కండలుగ చెక్కించి గద్దలకు వేయించెదను. ఆ హంతకుడు నేన యైనను నన్ను మన్నించుకొనను.

విజ: మీరు ఘోరప్రతిజ్ఞచేయుచున్నారు. అడిగమాట తప్పరని నాకు తెలియును. తొందర పడకుండు.

శాంత: ఇంతకిన్ని నాకు దుఃఖజనకమేమన్నది? వాళ్ళకృమన నాయూతకజ్జను నిజమి వైచిరి. నాకు మృత్యుచండిరమునకు దారిచూపించిరి. నాజీవితశేషమును ఘోరదండనముగ నొనరించిరి. మా పితృదేవతలు నీతాపనీరమునకైన నోచుకొనరు కాబోలు!—మాధవా, ఆ అడవి పందిని గుఱించి యేమిచెప్పితివి? [అలకించి] ఆగుమాగుము. రాజశేఖరుని కంఠ స్వరమువలెనున్నది. [అందఱును ఆతురతతో చూతురు] రాజశేఖరా,—

[పరిచారకుఁ డొకఁడు ప్రవేశించును]

పరిచారకుఁడు: ఇక్కడ ఎవ్వరూ లేరండీ దొరగారు.

శాంత: [కోపముతో] ఓరి దున్నపోతా నీవటరా, పొమ్ము పొమ్ము. నీపాడుమొగము చూపింపకుము.

పరి: [నిష్క్రమించును]

శాంత: మాధవా, యేమంటివి? [తలపొగతెచ్చిన పరిచారకుల తట్టుతిరిగి] మీరు పోయి మరల ఆతీర ప్రదేశమునంతయు వెదకుఁడు. రాజశేఖరుఁడు బ్రతికియున్నవార్త తెచ్చినవానికి గొప్పజాగీరు నిప్పించెదను. పొండు!

పరి: చిత్తం. [దణ్ణమువెట్టి, నిష్క్రమింతురు]

శాంత: మాధవా, ఆ అడవిపంది సంగతి యేమి?

మాధ: విజయవర్మగారును రాజశేఖరుఁడును వేటకై వెడలిన చాలసేపు వఱకును నాకేమియు తోపక యున్నట్టునివలె నచ్చట తిరుగుచుంటిని. 'అడవిపంది-అడవిపంది-చచ్చితిని, చచ్చితిని' అని కేక వినబడెను.

శాంత: [ఆతురతతో] రాజశేఖరుని కేకయా? తరువాత?

మాధ: నే నట్లే యూహించితిని.

శాంత: నాయనా, నీవు తత్క్షణమే పరుగెత్తలేదా?

మాధ: పరుగెత్తితిని. నేను పోవుచున్నానికి ఆ పంది రాజశేఖరునిపైకి దుముకుచుండెను. అతడు దానిని కత్తితో తప్పించుకొనుచుండెను. నేనొక్కనిమిష మాలసించి యుందునేని బెదరియుండిన ఆ యేదుపంది, పాపము! రాజశేఖరుని చీల్చివేసియుండును.

శాంత: దానిని పొడిచి నీవు రాజశేఖరుని కాపాడితివా? నిన్ను సాకిసంతరించిన ఋణమును తీర్చుకొంటివిగదా?

మాధ: దాని డొక్కలో నా కరవాలముతో నొక్కపోటు పొడిచితిని. అది రాజశేఖరుని వదలి న్నాపైకి దుమికెను. నేను తప్పించుకొని కత్తి నూడబెరుగునంతలో నది యొరగబడెను. అందువలన నాకరవాలము మొన విరిగిపోయెను, ఆ తునకయే యిది.

విజ: అట్లయిన దాని కశేబర మేమైయుండును? ఒకవేళ అడవి మృగములు తిన్నను అస్థిపంజరమైన నుండవలయునుగదా?

మాధ: అదియే దురూహ్యముగనున్నది.

విజ: తరువాత అచ్చటనుండి మీ రిరువురు కలిసికొని వచ్చితిరా?

మాధ: రాజశేఖరుడు కలవరమంది కొంతవఱ కచ్చటనే నిలిచి యుండెను. నాచేత రక్షింపబడెనన్న భావము అతనికి లజ్జాకరముగ నుండుట ను గ్రహించి నే నచ్చటనుండక ఇంటివంకకు మరలివచ్చితిని. ఇంతవఱకె నాకు తెలియును.

విజ: [స్వగతము] ని న్నురితీయించుట కింతకన్న నెక్కుడవసరము లేదు.

శాంత: అట్లయిన రాజశేఖరుడేడి?

మాధ: నేనుకూడ ఆదేప్రశ్న అడుగవలయును.—నా కేదియో కొంత సందేహము కలుగుచున్నది. మరల నొకమా తాప్రదేశమునకు పోయి చూచివచ్చెదను.

విజ: ఉపయోగమేమి?

శాంత: అయిననుపోనిండు. పొమ్ము, పొమ్ము; యథార్థము తెలిసికొని రమ్ము.

మాధ: [నిష్క్రమించును.]

విజ: [స్వగతము] అచ్చట తలపాగయు కత్తితునకయుఁ దప్పనింక నేనేమియు దొరక నందున చాలమేలయ్యెను. మాభటుల తలగుడ్డలు చిక్కియుండిన!— [ప్రకాశముగ] మాధవవర్మ సుస్వభావముకలవాఁడు. సత్యమె చెప్పినట్లు తోచుచున్నది. అయినను రాజశేఖరుని వృత్తాంతము తెలియువఱకు ఆయన సాహాయ్యము మన కావశ్యకము. ఆయన పరదేశమునకు పాటిపోవ నిష్కరించుకొన్నవానివలె నగపడుచున్నాఁడు. ఆ యుదేశము నిన్న నే యంకురించినట్లున్నది.

శాంత: [స్వగతము] ఈమాటలలో నేదియో కొంత యనుమానము ధ్వనించుచున్నది. సత్యముగ నుండకుండునుగాక! [ప్రకాశముగ] అయ్యా, మీకు మాధవునిపై నేమైన నను మానము తట్టినదా?

విజ: మాధవవర్మ వినయవంతుఁడు. మీయెడ పితృభక్తి చూపుచుండును. నాకును ఆతనిపై సోదర ప్రీతి జనించినది. అయినను—— [కొంచెము నీళ్లు నమలును.]

శాంత: ఏదియో చెప్పఁదలఁచి సంకోచించుచున్నాడు.

విజ: ఏమియులేదు. యథార్థము తెలిసికొనునంతవఱకు ఎవరిపైనను శ్రేయ మోపుట న్యాయముకాదు. అందులో మీ యింట నిండు గారాబము నఁబెరుగుచుండి, మీ కెన్నగఁడు నిపకార మొనరించియుండని గుణవంతునిపై నాశేల నఁదేహముకలుగును? అయినను మానవస్వభావము స్థిరమైనది కాదు. రాజశేఖరుని హత్యకు కారణ ముండితీరవలయును.



శాంత: ఈ విషయమును మీరు శ్రద్ధతో విచారించుడు. ఇంక మీ కన్న నా కెవరుచిక్కు?

విజ: నిన్న జరిగిన విషయములన్నియు పునరాలోచించిన కొంత వఱకు సత్యము నూహింపఁ గలము. మీరే యాలోచింపుడు.

శాంత: నాపుత్రుని హత్యనుగుఱించి నే నాలోచించుటలో ఒకవేళ అకాంక్షితముగ పక్షపాతము వహించిన వహింపవచ్చును; మీరు నిర్మల హృదయులు, న్యాయతత్పరులు, మీరే వివరింపుడు.

విజ: మే మరణ్యమునకుఁ బోవునప్పటికి మనోరమయు తానును మాటలాడుచుండిరని మాధవవర్మయే చెప్పియుండెను.

శాంత: అవును!

విజ: వారిని చూచినంతనే మీ కుమారుడు 'చంపెద'నని కత్తి దూసి మాధవవర్మనైకి దూఁకెను.

శాంత: రాజశేఖరుడు గర్వాంధుడు; మాధవుడు అవమానము సహించువాడు కాదు. వారిరువు రెప్పుడైన కలహింతురని నే నెఱుంగుచును.

విజ: మాధవవర్మకూడ కత్తిసై చేయిపెట్టెను.

శాంత: అట్టులనా! ఓరి కృతఘ్నుడా.

విజ: కాని, ప్రక్కన నుండిన నన్నుచూచి యూరకుండెను.

శాంత: మీరు లేనిసమయమునకు వేచియుండెను కాబోలు!

విజ: తర్వాత నే నింటికి వచ్చితిని. వారిరువురు అరణ్యమందే యుండిరి. అట్టిసితిలో వారిని వదలి వచ్చుట అపాయకరమె; అయినను నాతల గొడ్డటితో చీల్చినట్లు నొప్పియెత్తుచుండెను; కొంతదూరము వచ్చి వెనుకకు తిరిగి చూచితిని. మాధవవర్మ ముందుకు వెనుకకు నడచుచుండెను. అతని చర్యలన్నియును చిత్తసంతోభమును దెలుపుచుండెను.



శాంత: చక్కగ కనిపెట్టితిరి. చంపునా వన్నా యను వితర్కము  
తో వాడట్లు తిరుగుచుండెను కాబోలు! ఎంతటి దుర్మార్గుడు!

విజ: తరువాత— ఎట్లుడిఁగింపుటకును తోపకున్నది. రాజ  
శేఖరుడు ఆత్మహత్యచేసికొని యుండవలయును.

శాంత: ఆత్మహత్య చేసికొనవలసినంత యవసరమేమి కలదు? అం  
తయు స్పష్టము! నూదవుడే వధించి యుండవలయును.

విజ: అదియు సంభవమే. అయినను నేనంత తొందరగ ఆభిప్రాయపడను.

శాంత: మీరు వానిపైగల యభిమానముచే వెనుకముందులాడు  
చున్నారు. నాకును వానిపై వాత్సల్యము కలదు. ఎట్టి దురవస్థ!

విజ: మీరట్లు తలపకుడు. నాకు ఆతని కన్నను రాజశేఖరుని  
కన్నను సత్యముపై నెక్కు దభిమానము. నాసోదరుడై యిట్టి హత్యగావించి  
యుండిన నేను వానిని వదలిపెట్టును కాని, మొదట సత్యము నెఱుంగవల  
యును.

శాంత: ఇప్పటికే యెఱింగితిమి.

విజ: మాధవవర్మ రాజశేఖరు నేల చంపవలయును?

శాంత: ఒడలెఱుంగని కోపమువచ్చి చంపియుండును.

విజ: అంతమాత్రము చాలదు. మాధవవర్మయే మీ కుమారుని  
వధించెనని నిర్ణయించుకొందుమేని అందుకు నగాధమైన కారణ ముండవల  
యును. ఆతఁడు మనోరమను రహస్యముగ వలచియుండవచ్చును; రాజ  
శేఖరుడని యెఱింగి ఆతనిని మాటిమాటికి నిందించుచుండవచ్చును. ఆ  
యాటంకమును దొలగించుకొని మనోరమను పరిణయ మాడుటకీ వధ  
కావించి యుండవచ్చును. ఇదియంతయు మన యూహ; సత్యము  
కాకపోవచ్చును.

శాంత: [చిత్తోద్వేగముతో] ఇంకను సందేహమేల? ఆదుర్భాగ్యుడే నా కుమారుని వధించెను. వాడు కడుపులో కన్నులు గలవాడు. ఎంత దూర మాలోచించెను! ఓరి మాధవా, యిందుకా నిన్ను కన్నకొడుకు వలె సాకి సంతరించినది? పాముపిల్లకు పాలుపోసి పెంచుచుంటిని; తుట్ట తుద కదియే నాకన్నులు పొడిచెను. అట్టి సౌజన్యము-అట్టి మొగము- రాక్ష సహృదయమును దాచు ముసుగులైన యెడల లోకములోని సుజనులందఱిని వధింపుడు; అట్టి మొగములను చెక్కివేయుడు. ప్రపంచమంతయు కపటనాటకము! మనసులో చంపునిచ్చ— మాటలలో తేనెతీపు! ఓరి ఆతతాయి, స్వామిద్రోహి, కృతఘ్నుడా, నీవు బ్రతుకందగవు. నిన్ను శిక్షించి లోకమునకు మేలు చేసెదను. నీవు తగిన మరణదండన మనుభవింతువుగాక!

విజ: మీరు తొందర పడుచున్నారు; ఇంకను విచారితము. రెండు దినము లాలసింపుడు.

శాంత: రెండు నిమిష లాలస్యమైన సహింపనోపను. కాలయాపనము నా మనోనిశ్చయమును సడలింపవచ్చును—ఎవడురా అక్కడ బంటు?

బంటు: ఆజ్ఞ.

శాంత: మాధవుడు వచ్చిన వెంటనే కారాగృహమునకు పంపింపవలయుననియు ఎంతబ్రతిమాలినను నా దర్శన మిప్పింపఁగూడదనియు, నా కుమారు నెచ్చట ఆక్రూరాత్ముడు వధించెనో అచ్చటనే వధ్యశిల నాటి వానిని ఖండింపవలయుననియు మామాటగా దండవాధికారికి తెలియఁజేయుము. పొమ్ము.

బంటు: చిత్తం [నిష్క్రమించును.]

విజ: ఎంత కష్ట మెంతకష్టము!

శాంత: అయ్యో! రాజశేఖరా, నాకన్నులఁ గట్టుచున్నావు.

[దుఃఖించును.] తెరజారును.

## స్తలము ౧: అంతఃపురము

[మనోరమ ముసుగుపెట్టుకొని పండుకొనియుండును.

తెరయెత్తబడును, యశోధర ప్రవేశించును]

యశోధర: [పడక ప్రక్కకుపోయి మనోరమపై చేయివైచి]  
అమ్మా, లేచి కూర్చుండుము.

మనోరమ: [తల్లి మాటవిని లేచికూర్చుండును]

యశో: మనోరమ ప్రక్కనకూర్చుండి బుజ్జగించుచు] చిన్నితల్లీ,  
కొంచెము పాలైనను పుచ్చుకొనుము; శోషవచ్చును.

మనో: అమ్మా, నీవుకూడ మాధవుడే వధించియుండు నని నమ్మె  
దవా?

యశో: అందఱును వాని మీదనే యనుమాన పడియున్నారు,  
ఎట్లు నమ్మవచ్చును? ఎట్లు నమ్మకపోవచ్చును?

మనో: మాధవుడెంత ఘోరకృత్యమునకు తెగించియుండునని.  
నేను నమ్మజాలను. వాయెదుటను విజయవర్మగారి యెదుటను అన్న నీచ  
ముగ పరాభవించినను శోషమునంతయు దిగమింగి గాంభీర్యమూర్తయై  
నిలుచుండిన శాంతచిత్తుడు, 'తండ్రికి మరణ పర్యంతము బుణపడియు  
న్నాన'ని చెప్పిన కృతజ్ఞుడు అన్నను వధించియుండునా?—కలలోనివార్త!  
అమ్మా, నాకదేలనో విజయవర్మగారిపై ననుమానము వొడచుచున్నది. వన  
మున మాధవునిపై విషయపూరితమైన క్రూరదృష్టిని ప్రసరింపజేసెను.  
అచూపు ఇప్పటికిని నామనమున నంకితమైయున్నది.

యశో: మాధవునిపై ఆయన కేమి కంటగింపు?

మనో: నూకు పరస్పరానురాగము గలదని గ్రహించియుండును.

యశో: ఆయనంత దుఃస్వభావుడుగ నగపడుటలేదు. మాధవునినై విజయవర్మగారికి మొట్టమొదట అనుమానమె కలుగలేదట! కాని, అప్పటి సందర్భములను ఆలోచింపగా నిజము మీశండిగారికే తోచినదట! ఒక విజయవర్మగారేమి? అందఱును మాధవుని సందేహించుచున్నారు. నిజము దేవుని కెఱుక. — మాధవా, నాకడుపు నిట్లు నేలపాలు చేసితివా?

[దుఃఖించును.]

మనో: అయ్యో! అమ్మకూడ నమ్మచున్నది! అందఱును నమ్మ చున్నారు. ఇందఱు నమ్మునది సత్యము కాకయుండనా? మాధవా, నీవు సరహంతకుడవా? నీచేతులు మాయన్న నెత్తుటిలో తడిసి శీతలసుకుమార స్పర్శను గోల్పోయి రాక్షసము లైనవా?

లలిత పల్లవ పేశలంబైన హృదయంబు

అన్నహత్యకు నెట్టులాసగొనియె?

దీనరక్షా దీక్షనూని చేపట్టిన

కత్తి కీదుర్గతి కామ్యమగునె?

అత్యంతదుఃఖంబు నపనయించి సహించు

ధీరత్వమెయ్యెడ పూరిమేనె?

నిను సాకి సంతరించిన వృద్ధజనకుని

కిదియె కృతజ్ఞతాస్పద సమర్ప?

వలపువెన్నెల చిలుకు నీ కలికినుదుట

ఆతతాయి యటన్న రక్తాక్షరములు

ప్రజ్వలిల్లునె? యెంతటి పాతకంబు

నకుఁ గడంగితి వీవు? మన్ననయుఁ గలదె?

ప్రియసఖుడా, మనకు మరణపర్యంతము వియోగము!

యశో: అమ్మా, మాధవునకు మరణదండనముకూడ విధింపఁబడి నదట!

మనో: [దుఃఖముతో] ఏమీ!—మరణదండనమా? హృదయేశ్వరా, నా హృదయము నాకిచ్చిపొమ్ము. నీతోడ నరకమునకు తీసికొని పోకుము. [తల్లియొడిలో నొరగి దుఃఖించును.]

యశో: చిట్టితల్లీ, యూరడిల్లుము. పుత్రశోకముతో వకావకలైన నా హృదయమును మఱింత కలఁచఁబోకుము.

మనో: అమ్మా, మాధవుని వధించుటవలన అన్న బ్రతికివచ్చునా? ఏ పరదేశమునందైన అతనిని ప్రాణముతోనుండనీయరాదా?—మాధవా,

పెండ్లిమంటపమునఁ బ్రియముతో నాచేతి  
పూలమాల తొడవు పొందనున్న  
నీను కంఠమిపుడు నిర్దయమా గండ్ర  
గొడ్డటికి బలియయి గోడుపడునె!

అమ్మా, యిక నన్నేమిచేసెదవు?

[తల్లి, యొడిలో యొరగి దుఃఖించును.]

యశో: తల్లీ, యూరడిల్లుము. అనివార్యగుఃఖ మనుభవించియే తీగవలయును.

మనో: మాధవా, అమూల్యమైన నీ రక్తము వధ్యశిలను పునీతము చేయునున్నదా?

ఎచ్చట నెత్తులొల్కి-ప్రవహించునో యయ్యెడలన్ గులాబిపూ  
 ల్విచ్చుత! కమ్మతావులటు వీచుత నీస్మృతి! తోటదాసినై  
 పుచ్చెదఁగాలముం గనులబుంగలఁ బాదుల నీరువోయుచున్;  
 అచ్చపు నాదు జీవితపు హారతి నెత్తెద నీ సమర్చకున్.

తెరపడును.



## స్థలము ౯: కారాగృహము.

[వెలుతురు తక్కువగ నుండును. మాధవుడు  
ఉద్రిక్త చిత్తుడై యటునిటు తిరుగుచుండును.]

మాధవుడు: నన్నేల వీరీ యంధకార కారాగారమున బంధించిరి?  
నేనేమి యపరాధ మొనరించితిని? రాజశేఖరుని దుర్మరణమునకు నేను  
కారకుడనని యనుమానపడిరా? ఎంత అన్యాయము? బాల్యమునుండి నా  
స్వభావము నెఱిగిన శాంతవర్మయు నన్ను సందేహించెనా? పుత్రశోకమున  
మతిచెడి సత్యాసత్య వివేక శూన్యుడయి తన క్రోధమునకు నన్ను బలి  
యాయ నెంచెనా? లేక యిది యంతయు విజయర్మ కపట కృత్యమైయుండు  
నా? ఆతడు నా పుట్టుమచ్చ సంగతి విని సంక్షుద్ధచిత్తుడాయెను. నాజన్మ  
రహస్యము విజయవర్మ యెఱుంగునా? — అదియెట్లు సంభవించును? —  
శాంతవర్మయే పొరపడియుండును. నాపక్ష మానువా రెవ్వరు? కృతఘ్నుడు  
అతతాయి అను పాపకళంకమును వహించి నిర్ణయసదృశమైన ఈ కారా  
గారమున మరణపర్యంతము కృశ్యవలయునా? ఆబ్బా!... మనోరమ  
యేమనుకొనుచున్నదో! భ్రాతృహంతనని నన్ను దూషించుచున్నది కాబోలు!  
ఘోరవిధి, నేను నీ యజ్ఞపశువునా?

[నేపథ్యమున గంటలు వినబడును]

[అలకించి] నిశ్శబ్దయామినీ గభీరతను భంగించుచు అశుభ చూచక  
కఠోర కంఠస్వరముతో ఆగంట “అవును అవును” అని మ్రోగుచున్నది!  
[అలకించి] అదిగో! తలుపులో తాళపుచెవి తిరుగుచున్న ఘర్షణధ్వని విని  
బడుచున్నది. నన్ను వధ్యశిలయొద్దకు తీసికొనిపోవ రాజభటులు నచ్చు  
చున్నారు కాబోలు!



[విజయవర్మ ప్రవేశించును]

నూథ: [సంక్షుబ్ధచిత్తుడయి] నీవా నన్ను వధింపవచ్చినది?  
[విజయవర్మ రెండుచేతులు గట్టిగ పట్టుకొనును]

విజయవర్మ: మిత్రమా, శాంతింపుము. నిన్ను బంధవిముక్తుని చేయవచ్చితిని.

నూథ: [చేతులు వదలుచెట్టి] అటులనా? మన్నింపుడు. మన్నింపుడు; తప్పదలచితిని. మిఁకొక్కరే నాకు పరమమిత్రులు. సత్వైక పక్షపాతలు. నా నిరపరాధిత్వమును దెలిసికొని నన్ను విడిపింపవచ్చితిరా? శాంత శర్మగారి సందేహము తీతినదా? నిజమెన్నటికైన దాగదు; విడిపింపుడు, విడిపింపుడు. ఇంక నొక్క నిమిషమైనను ఆత్మనాశనమైనయీ కారాగార దుర్గంధవాయువును పీల్చుకొనజాలను.

విజ: కరుణాపాత్రుడా, నీకు మరణదండనముకూడ విధింపబడినది.

నూథ: [నిర్విణ్ణుడైచూచి మరల నుద్రిక్తచిత్తముతో] ఏమి? నాకు మరణ దండనమా! నన్ను విచారింపకయే శిక్ష విధించితిరా? ఇది దండనము కాదు; కుట్ర— హత్య—నరబలి. ధర్మశాస్త్రములు బలవంతుల దౌర్జన్యమున కుపపత్తి కల్పించుటకే వ్రాయబడెను కాబోలు. మానవసంఘమున యిటు పగహసనము. [అలోచనాబద్ధచిత్తుడయి క్రిందిచూపుతో అటునిటు తిరుగుచు] నేను ఆతెతాయని!— ప్రళయంకరశ్వాలోద్ధారి భూకంపము ఒక్కపెట్టున ఈ దుష్టప్రపంచమును కబళించుచుగాత!...

నిశ్చయముగ నే నపరాధిని రూఢమైనదా? —నీవాజ్ఞను నిర్వహింపవచ్చితివా?

విజ: మిత్రమా, శాంతిల్లుము. నీకు తోడ్పడవచ్చితిని.

మాధ: శాంతి! శాంతి! ఎక్కడిశాంతి? కటికవాని గండ్రగొడ్డలిని  
నిరపరాధుని కంఠముపై పెట్టి శాంతి బోదించుచున్నావు.

కణకుటమ్ముల మేను గాటింపబడిన కే  
సరికి శాంతము నేర్పజాలుదేని,  
జ్వాలాప్రచండమై జ్వలియించు దవవహ్ని  
కోరిమి శిక్షింప నోపుదేని,  
భిన్నోన్ముఖంబైన భీకరాన్ని గిరింద్ర  
మునకు వాకట్టంగఁబూనుదేని,  
ఝుంఝూచుకద్భిన్న నాగరోర్మికలకు  
చుహిత సంక్షోభంబు మాన్పుదేని

నాకు—నిరపరాధునకు—వినప్తచుధుర  
జీచితాశునకు—వృధావిశీర్ణమతికి—  
మృత్యుభావనోత్తున—కింక నీవు.  
శాంతి శాస్త్రంబు బోధింపజాలుదేమొ!

విజ: మాధవా, బహుభావలకు సమయముకాదు. ప్రాతినిధిమము  
నీ ఆయుధము వారించుచున్నది. నీహితము కోరియుండనియెడల అగ్రరాత్రు  
మున నేనేల రహస్యముగ ఈ కారాగృహమునకు వత్తును?

మాధ: [ఆశ్చర్యముతో] రహస్యముగనా!—మీమాటలు నా  
కర్ణమగుటలేదు!

విజ: బేలవు! రేపు నీమరణదండనము నిర్వహింపబడును. నేనేమి  
సాహాయ్య మొసరించినను ఈరాత్రియే యునర్పవలయును. ఒకఆశ్చర్యమును

కొంత ద్రవ్యమును ఆయత్తపఱచియున్నాను. తప్పించుకొని వెడలిపోమ్ము. ఎచ్చటైన పరదేశమున బ్రతుకవచ్చును. ఎంతటి అవివేకియైనను ఇట్టి యనుకూల సమయమును వ్యర్థపుచ్చఁడు. రమ్మ, రమ్మ. [చేయిపట్టుకొని లాగికొని పోఁబోవును.]

మాధ: [చేపట్టు వదలించుకొని] ఏమి? — నేను దొంగవలె పాతి పోవలయునా?

ఆతలాయీ యన్న యంక మామరణంబు

చాకివాని ఖరము నాటిమోసి

భారభూతమైన బ్రతుకు సంరక్షింప

యశముకన్నఁ బ్రాణ మంతి తీపె?

విజ: తొందరపడుము; కానిమ్ము, కానిమ్ము. వెనుకముందు లాడకుము. నీ ప్రాణము — తరుణము.

మాధ: నా నిరపరాధిత్వమును మీరు శంకించుచున్నారా?

విజ: [విసుఁగుతో] వ్యర్థప్రసంగము — వెడలుము. నీకు జీవితముమైన ఆసయున్నట్లులేదు.

మాధ: నన్ను మీరు కనికరించి తప్పింపవచ్చితరా? మీ సదుద్దేశమునకు కృతజ్ఞుఁడను కాని, మీ సాహాయ్యము నంగీకరింపఁజాలను. సర్వసాక్షియైన భగవంతుఁడొకఁడు కలఁడు. ఆ కరుణామయుఁడు నన్నిట్లు నిస్సహాయునిగ, వదలి పెట్టఁడు.

విజ: ఓరీ బాలికుఁడా! — పరస్పరకబళనోద్యత ప్రాణిసంకులమైన యీప్రపంచము - నిశ్చేత సాంధికారశక్తి ప్రేరిత భూతప్రళయ నాట్యరంగమైన యీప్రపంచము - కరుణామయుని సృష్టియనుట కల్ల, అవివేకము.

మాధ: నీవు కలిపురుషుడవు.

విజ: కానిమ్ము, ఆపురాణపురుషుడే నామూలమున నీకు తోడ్పడ నున్నాడు. అందు కేమందవు?

మాధ: సర్వశక్తి సంపన్నుడైన నియంత యిట్టి నీచకృత్యమునకు పురికొల్పడు. ఆకరుణామయుని సందేశ మెప్పుడును వంచనాకృతితో పొడకట్టదు. మీరు హితశత్రువులు; వెడలిపాండు, నా మనోనిశ్చయమును భేదింపకుడు.

విజ: [కరుణామయముగ] మాధనా, ఎంత పొరపడుచున్నావు! నూరేండ్లు బ్రతికిన వృద్ధుడైనను మరణించుట కిష్టపడడు. అయ్యో! నీవు యువకుడవు. మధురమైన ప్రాపంచిక సౌఖ్యముల రుచిచూచి యెఱుంగవు. నీవెంతకాలము బ్రతుకవలయునో, ఎన్ని సౌఖ్యము లనుభవింపవలయునో ఎంత సంతానమును పడయవలయునో యెవ రెఱుంగుదురు? ఎట్టి నికృష్టుని కైనను బ్రదుకు తీపుగదా! నీకేలయింత వైరాగ్యము?—నీవు నిరపరాధుడవు. వెనుక నైనను శాంతవర్మగారు పశ్చాత్తప్తులు కాగలరు. నీవు బ్రతికియుండిన పొరపాటు దిద్దికొనవచ్చును. ఎంత పశ్చాత్తాపమైనను మరణించిన నిన్ను పునర్జీవుని కావింప నేరదు. [భుజముపై చేయివేసి] నా మాటవినుము.

మాధ: [స్వగతము] ఇదియు సమంజసముగనేయున్నది. నిరపరాధుడనని తెలిసియు నేనేల బ్రతుకఁగూడదు? ఇతరుల యవివేకమునకు నేనేల బలికావలయును? —ఎట్లయినను లోకము నన్ను సంక్షేపించును. [ప్రకాశముగ] నేను తప్పించుకొని పాటిపోయిన లోకు లేమందురు? నాత్యచేయుకుండిన ఇంత రహస్యముగ నేల పలాయనము కావలయు నని సందేహింపరా? ఇంకను నొక్కదినము కలదు. అంతలో సత్యము తెలియవచ్చును.

విజ: నిన్నాదరింపని లోకులతో నీ కేమిపని? లోకులు కాకులు—

జీవితము నీయది. చేతిలోని నీటిని దిగవిడచి మబ్బులోని నీటి కాసించా  
చున్నావు. ఒకవేళ మనోరమయె....

మాధ: ఆ పాపనహృదయనామము నివోచ్చట వచింపుకుండు. ఆ  
ప్రేమనకుఁగూడ కల్మషమంటుకొనును.

విజ: ఆ కాంతయె నిన్ను తప్పించు కొని పొమ్మని చెప్పునడల?

మాధ: అట్లెన్నటికిని చెప్పదు. నేను సరహంతకుఁడనని ఆ కాంత  
నమ్మదు; ముమ్మాటికి నమ్మదు.

విజ: [విషపునవ్వుతో] నమ్మదు, నమ్మదు. అడువారు చక్కెర  
పూత విషగుటికెలు; మూఢులు రసాయనమని నమ్మి సేవింతురు. ప్రేమ యవి  
వేకుల స్వర్గము! కొనుటకును అమ్ముటకును వీలైన అంగడివస్తువు! శృంగార  
వతులు కాముకుల గంతగాడిదలఁజేసి అనురాగ సంభారము మోయింతురు!  
భ్రాంతినుండి మేక్కొనుము . ఎన్నిమణుగుల ప్రేమయైనను, ఎందఱు  
ప్రియురొండ్రయినను నీజీవిమునకు సరిరారు. ఇవన్నియుజీవితముకొఱకె....

మాధ: [కోపముతో] నీ నిష్కేతుక దూషణము స్త్రీజాతి కంత  
టికి నాపాదించినను విశేషముగ మనోరమ కన్వయించునట్లు ధ్వనించు  
చున్నది. నిరూపింపకున్న నిన్న పాణిములతో వదలను. [భుజముపట్టు  
కొనును]

విజ: [నిర్లక్ష్యముగ] మాధవా, నీవింకను బాలుఁడవు. వేచియుం  
డుము, స్వానుభవమే బోధించును.

మాధ: నీవు వంచకుండవు. నాకు దృష్టాంతము కావలయును.

విజ: [చిఱు నవ్వుతో] లేనియెడల?

మాధ: నీవు క్రొక్కిన విషమును నీ నోటనే తినిపించెదను.

విజ: శెబాష్, మాధవా శెబాష్. [నవ్వును]

మాధ: నీ నవ్వుచాలించి నా కానవాలుచూపుము.

విజ: చూపెదను. ఉండుము. [జేబిలో వెదకుచు కనబడనియట్లు నటించి] ఆహా! యెక్కడనో జాతీపడిపోయినది!

మాధ: పరనిందాపాతకుడా, నీ టక్కులు కట్టిపెట్టుము. నీమామణము నుపసంహరించుకొనుము.

విజ: [మరల వెదకుచు] కొంచెము నిదానించుము.— ఆ! వొరకినది. ఆనవాలు.—

[మాధవుని చేతికి జాబు నిచ్చును.]

మాధ: [అక్షురతతో విప్పించుచుచు] మనుగులో అక్షురములు స్పష్టముగ నగపడుటలేదు. 'మహారాజశ్రీ—విజయవర్మగారికి.—మనోరమ విన్నపము— కారణాంతరములచేత...'

విజ: ఆయుత్తరముకాదు. [మాధవునిచేతిలోనుండి తీసికొనఁబోవును. మాధవుఁడైయ్యక దానిని చదువఁబోవును] అది ప్రేమలేఖ సుహృ, నీవు చదువ కూడదు.

మాధ: మనోరమ యక్షురములవలె నున్నవి!

విజ: అన్యల ప్రణయలేఖను చదువుట మర్యాదకాదు. [తీసికొనఁబోవును.]

మాధ: [ఉత్తరము విజయవర్మ కియ్యక కొంచెము ప్రక్కకు పోయిచదువును] '...కారణాంతరములచేత నామనసు మాతీనందున మిమ్ములనే వివాహమాడెదను—'

[చేతిలో జాబును ఉండగ నలుపును. నలుపుచుండఁగా జాబు అజ్ఞాతముగ క్రిందపడును. మాధవుడు కన్నులు పచ్చగ పోవుచున్న వానివలె, చెక్కిళ్లు రెండు చేతులమధ్య ఇరికించుకొని కూర్చుండును.]



విజ: [ఆ జాబుతీసికొని సరిపఱచిచూచుచు] ఇది దొంగజాబుకాదు! అక్షరముల నానవాలు పట్టితవా? స్త్రీలు విశ్వాసపాత్రలు—ప్రాణపదములు—వారి వాగ్దానములు శిలాక్షరములు.

మాధ: నేనే మందమతిని.

విప: కాదు, ప్రేమ సంభారము మోయుచున్న గాడిదవు.

మాధ: వంచింపబడితిని.

విజ: ఆడింపబడితివి.

మాధ: [స్వగతము] ఈజాబు నిక్కకమా, కల్పితమా? మనోరమ అక్షరములవలె, నున్నవి. బ్రాత్యహంతకుడనని ఆ కాంతి నన్ను పరిత్యజించెను కాబోలు. [లేచి- ప్రకాశముగ] ఒక్కనిమిషమైన మనోరమతో మాటలాడ నెలవిచ్చెదరా?

విజ: ఆ కాంత నీ మొగము చూచుటకైన నిష్టపడదు.

మాధ: [హఠాత్తుగ పిచ్చివానివలె] నీవు మనోరమను పెండ్లియాడెదవా? [విజయవర్మ వైకిరేగి రెండుచేతులతో గొంతుపట్టుకొని కుదిలించును]

విజ: [కష్టముతోతప్పించు కొని, మెడ తడవుకొనుచు స్వగతము] ఈదరిదుగ్గిని చేతిలో నెంతబలమున్నది!

మాధ: [శక్తి తరగినవానివలె బెంచిసై కూలపడును]

విజ: [స్వగతము] వీడు వెడలునట్లులేదు. నన్నెవరైనచూచిన నాయత్నమంతయు నిరుపయుక్తమగును. పాప! మీ పిచ్చివాఁడు అది మనోరమ జాబనియే నమ్మెను! [ప్రకాశముగ] కడపటిమాట—వెడలెదవా, లేదా?

మాధ: పొమ్ము, పొమ్ము, నక్కొంటిరిగ వదలిపెట్టుము.

విజ: చావుము, చావుము, ప్రజ్వలించుచున్న చితి వేయినా లకలతో నీకై నిరీక్షించు చున్నది. [నిష్క్రమించును]



మాధవ: ఇంక నే నెవరి కొఱకు బ్రతుక వలయును? తల్లి శిశువుకడ  
జా కటాక్షముల యాదరింపు నే నెఱుంగను. తండ్రియుత్సంగ నౌఖ్యము  
కఱవయ్యెను; బంధువులు లేరు; స్నేహితులు లేరు; ఏ కాకిని. నన్ను పొని పద  
ముగ ప్రేమించు మనోరమయు ద్వేషించెను. జీవించుట నరకమైన యెడలి  
చావు తప్పించు కొనుట యవివేకము. మనోరమ యిప్పటికిని నా హృదయ  
మునై అధికారము చేయుచున్నది. ప్రేమనీ, భార్యహంత నది నీవు నన్ను  
పరిత్యజించినను నేను నిన్ను ద్వేషింపజాలను. స్వప్నమందైన మరల నిన్ను  
చూడగలనా? ఎంత మంద భాగ్యుడను? నిదుర యుండినగదా స్వప్నము!

గున్న మావిచిగుళ్ళ కోమలత్వముగేరు  
నంగుళి స్పర్శల యమృతరసము,  
అరవిచ్చు నెలవుల నంకురించియు స్థిర  
తెరగప్పు చిటుచప్పు తేనె తెరలు,  
అత్యంత శోక శుష్కాంతరంగముఁ దేర్చు  
కేగంటి చూపుల ప్రేమ మదిర,  
సరస సల్లాప చేష్టా భ్రష్ట గోష్ఠుల  
గొన్నట్టి స్మృతిపాయసాన్న భిక్ష,  
అన్నియుంగూడి పరలోక యాత్మయందు  
దారి బత్తెంపు కొఱతను దలఁగఁజేయ,  
నీ మనోహరమూర్తి నిర్ణద్రకాంతి  
కాగడావేయ నిశ్చింతఁ గదలువాడ.

[నేపథ్యమున కోడికూత వినిపిండును.]

[అలకించి] అనిగో! కోడికూత విసబడుచున్నది. వేగుజామయ్యె  
కాబోలు. కాలమా, యెంతనిర్దయముగ నెగిరిపోవుచున్నావు? ఇక నొక్క  
దినము— ఒక్కదినము! [దుఃఖోద్వేగముతో] తరువాత— వధ—వధ—  
నరబలి— నరబలి—

తెరపడును.

—

స్థలము ౧౦: విజయవర్మ స్వగృహము.

[మాలతీదేవి కూర్చుండియుండును; చెలికత్తెయగు రజని నెమిలికన్నుల విసనకట్టతో విసరుచుండగా తెరయెత్తబడును ]

మాలతీదేవి: రజనీ, మా పినతండ్రీగారు పరివారమును పంపివేసిరంట కదా? వారముదినములలో నింటికి వత్తురని వింటిని.

రజని: వారము దినాలే పడఁతుందో నెలదినాలే పడఁతుందో మన కెలా తెలుస్తుంది?

మాల: వారి నడిగి నీవేమైన సంగతులు తెలిసికొంటివా?

రజ: దొరగారు పెండ్లిచేసుకొనిగాని రారంట!

మాల: [ఆశ్చర్యముతో] ఏమీ? పెండ్లియా? ఎవ్వడు? ఎవరు చెప్పిరి?

రజ: నే విన్నాను.

మాల: పెండ్లికార్యముకూడ నితరరహస్యముగ జరుగవలయునా? ఇంకేమైన సంగతులు గలవా?

రజ: పరివారం వచ్చినతోచే పాతాళగృహం దగ్గర కలవులు తీసినట్లు సందడెందట.

మాల: ఇంకొక రహస్యము కాబోలు! రజనీ, అద్వారపాలకుని దగ్గట మెల్లగా ఆసంగతి తెలిసికొనివచ్చెదవా?

రజ: వాడు తాతి గుండెగలమనిషి. అయినా పోయివస్తా.

మాల: పొమ్ము, ఎట్లయిన తెలిసికొనిరమ్ము.

రజ:

[నిష్క్రమించును.]

మాల: నా కనుమానము తట్టుచున్నది. ఎవనినో పట్టితెచ్చి  
యచ్చట బంధించి యుండవలయును. మా పినతండ్రి యెవ్వని సంసారమున  
కెసరువెట్టెనో గదా! ఆకూరకమ్మచి పినతండ్రియగుటకు నాకు సిగ్గు  
చున్నది.

తాను పెండ్లియాడినవెంట నే నన్నే పాశెగానికో యిచ్చి యిల్లు  
వెడలించును. నామేలు కోరు వా రెవ్వరు? తల్లివండ్రియింటేని బిడ్డలగతి  
యిట్టిదేకదా!

రాజ్య తృష్ణచే మాతండ్రిచి రహస్యముగ చంపించిన యాపాపాత్ముని  
చూచినప్పుడు దుఃఖమును దిగమింగికొనుట యసాధ్యముగ నున్నది. ఎప్పు  
డెప్పు డీ హంతకుని మొగము చూడక తప్పించుకొందునా యని వేయి దేవు  
ళ్ళకు మొక్కుచుందును. నాకోర్కె యింకను ఫలింపలేదు.

మాతండ్రి యెక్కుచుండిన గద్దయపై ఆతఁడు సుఖాసీనుడై యుం  
డఁగాంచి నాహృదయము పెనములో వేగినట్లు ఆవిభృ గ్రొక్కుచుండును.  
నూతల్లి ఆ దుఃఖముతో మంచముపట్టి నవసినవని మరణించినది. ఆఁడువారి  
గోడు తప్పక తగులునందురు! ఆ పరమ పతివ్రత శాపమెప్పుడు ఈ కటి  
లాత్ముని ధ్వంసముచేయును; మాయన్నయైన బ్రతికియుండరాదా?

[రజని ప్రవేశించును.]

మాల: తెలిసికొని వచ్చితివా?

రజ: ఎవరో రాజపుత్రుడివలె వున్నాడు.

మాల: [ఆశ్చర్యముతో] రాజపుత్రుడా? పాపము! రజనీ,  
రమ్మ, నీవొకపని చేయవలయును.

[ఇరువురు నిష్క్రమింతురు.]

## స్థలము ౧౧: పాతాళగృహము.

[లోన కొంచెము చీకటి గనుండును. రాజశేఖరవర్మ బెంచిపై కూర్చుండియుండును. ద్వారపాలకుడైన లతీఫ్ సాహెబు రాజశేఖరునికి కనబడక ప్రక్క నుండును.]

రాజశేఖరుడు: [అటునిటుతిరుగుచు] ఎవడూరా, ఎక్కడ పరిచారకుడ? ఎంత ఆరచినను ఒక్క తొత్తుకొడుకైన హెచ్చరించుకొనడు.— ఓరీ,—ఎవడూరా అక్కడ? —[పరుకరు]. పీచెవ్వకో పకుప్రాయాలు. మట్టు మర్యాద లెఱుంగని మూర్ఖులు.

లతీఫ్ సాహెబు: ఆరే! ఎవడో యీమణి? చెప్తానోనీన మేకా లాగా పుకార్ చేస్తాడే. బందెఖానాలోగూడా పరిశారకుల్గు పట్టుడిళ్ళా కావాలావుంది.

రాజ: మా దివాణచుండేయైన నొకొక్క పరిచారకుని గుడ్డపు కమిచ్చీతో పట్టుకురేం గొట్టియుండును.

లతీ: దౌలత్ నూస్కుంతే రాజాకి బేటాలాగానే వుండ్యాడే.

రాజ: [గాలి యాఘాణించి మొగము చిట్టించుకొని] ఛీ, ఛీ, ఎక్కడపట్టినను దుర్గంధము; దుమ్ము దుమారము; కిడికిడిమని గర్జితముల వాగ్వాదములు. కీతి కిల్లు చిమ్ముట్టకైన నొకరు లేడు కాబోలు. మెత్తలు కుట్టిన సోఫా యొక్కటియైనలేదు. తుదకొక్క మేజాబల్లయైనను కుచ్చీయైన నుండ కూడదా?

లతీ: [సవ్వుచు] పడకట్టిల్లు అనుకొన్నాడే లాగావుంది.

రాజ: [బెంచిపైన కూర్చుండి వట్టియైన చేతులు చూచుకొని లేచి చొక్కా వెనుకలట్టు వట్టిహాజిర చూచుకొని] అబ్బే! నాగుడ్డలన్నియు

మలినమైనవి. నన్నీ యింట దింపిన పెద్దమనుష్యునికి బుద్ధి చెప్పించెదను. నేను రాజపుత్రుడనని యెఱుంగక యిట్టి నికృష్టమైన విడిది యేర్పఱచి యుందురు.

లతీ: అరె తోబా! ఈ యద్మీయింకా అదే లోకంలా వుండ్యాడ్! బందెఖానా ఆయా, యిది బందెఖానా- పిచ్చివయా.

రాజ: ఎచ్చటనో మాటయలుకుడు వినవచ్చుచున్నది. ఎవడురా అక్కడ? ఈయింటి యజమానుఁ డెక్కడకు పోయెను. నన్ను పస్తు పెట్టఁదలం చెనా యేమి? ఏమి మొఱకుదనము! నాకిష్టమైన తినుబండములనైన అడిగి తెలిసికొనుటకు వంటవాఁడింకను రాఁడు.

లతీ: తినుబండాలూ- వంటవాడు వస్తాడ్ వస్తాడ్! సజ్జరొట్టె పప్పుపుల్సు తెస్తాడ్! అరె దివానా అద్మీ!

రాజ: ఉక్కపుట్టి చెరుటకాటుచున్నది. సురటివేయు నాకరి యైనఁలేదు. ఈరాత్రి గడచుటయె దుర్భరముగ నున్నది.

లతీ: ఒంటి స్తంబం మేడామె వుండి గాలీ బోజనంచేస్తావుండ్యాడ్ లాగా అనుకొంటుండ్యాడ్! లస్తలు, పట్టె మంచాలు, పరుపు దిండ్లూ, బోగం పిల్లా, బొమ్మాయిపిట్టా కావాలన్నా శెప్పండి సర్కార్, తెప్పిస్తాం. [నవ్వుచు]

రాజ: ఇచ్చట నెవ్వరును కాపురముండునట్లు కనిపించదు. నా కేదియో సందేహము పుట్టుచున్నది. దయ్యమునోత్తినుండి బ్రహ్మరక్షసుని నొడిలో పడితినా? ఈ మూల మెట్లగపడుచున్నవి. ఎక్కడికి పోవునో చూచెదను. [పోఁబోయి వెనుకకుతగ్గి] అంధకార కూపమువలెనున్నది.

ఎంత వితర్కించినను నా కేమియఁ దోచకున్నది. నన్నుఁ గట్టితెచ్చిన వారును వారినుండి తప్పించి నన్నిచ్చటికిఁ గొనివచ్చి తేపుపొద్దుననే మా పట్టణమునకు పంపెదమని చెప్పిన కపటాత్ముఁడు ఒక్క గూఢమువారేయై

యందురా? తలంచుకొలది నాస్థితి భయంకరమగుచున్నది. మాతల్లిదండ్రులెట్లు దుఃఖించుచున్నారోగదా? నన్ను వారెట్లు కనుగొని తప్పింపగలరు?

[నాలుగుమూలలు తిరిగిచూచి బెంచిపై కూర్చుండును.]

తప్పించుకొని పోవుటకైన దారిలేదు. [అలోచనా నిమగ్నుడై యుండును]

లతీ: మాకీబలే దాహం చేస్తావుంది. రజనీ పోసిన సారాయి కొంచెం మజాపట్టిస్తాక్ [ప్రక్కన కూర్చుండి కూజాలోని సారాయిత్రాగును] జమ్జమా మజాబలారే! రజనీకి నామీదా బలే యిష్టాసం వుంది. [కై పెక్కినట్లు నటించుచు] రజనీ! క్యామజా! క్యాతమాషా, స్నాం పాతావా శం నరకం పాపం, పుణ్యం, సబ్ దీంట్లోనే వుండాయ్. యిద్యా, బుద్ధి గొడ్డుగోదా, యిల్లావాకిలి, పిల్లా పిసుగు, అంతా దరోబస్తే దీంట్లోనే గుట గుటా గుటగుటా మున్నిపోతుందిబే, అరరే యే క్యారే- నాకళ్ళునట్టందాని పావడాలాగా గిర్గిరా గిర్గిరా— [పడిపోవును.]

రాజ: అన్నియు కఠినశిలాసర్మిశములైన కుడ్యములు. నాజీవితాశ శీఘ్రమగుచున్నది.

[మెట్లపైనుండి అవగుంతనము వైచికొన్న మాలతియు, దీపముపట్టుకొని రజనియు ప్రవేశింతురు.]

రాజ: [స్వగతము] ఎవ్వతె యీనారీమణి? నాభాగ్యదేవతవలె ప్రసన్నమైనది!

మాలతీ: [స్వగతము] ఎవడో సుందరుడైన రాజపుత్రుడు.

రజని: నేను మెట్ల తలుపుదగ్గితి వుంటాను.

[నిష్క్రమించును.]

రాజ: కాంతా, నీవు స్వర్గమునుండి నరకలోకమున జాతీపడిన యచ్చర పూవుబోణివా?



మాల: మీ రెవ్వరు?

రాజ: ఇదియేమి వింత? కాలు సేతులుకట్టి తెప్పించినవారికి నన్నేల తెలియదు?

మాల: మీ దేపట్టణము?

రాజ: ఇదియేమి మాయలాడితనము? కాంతా, యిట్టి స్వయంవర ములుకూడ లోకమున నుండునా?

ఓరచూపుల, మాటల, నొప్పిదముల,  
నడల, యొయ్యారముల, బ్రేమనాటకముల  
మగల నలపింతు మగువలు; మడఁతి, వరుని  
జాపకట్టుగఁ దెచ్చిన జాణవీవె!

మాల: [నవ్వుకొని స్వగతము] పాప మీ రాకొమారుండు పొర పడెను. [ప్రకాశముగ] మిమ్ము తెప్పించిన వా రితరులు; మీకు సాహాయ్య ము చేయుతలంపుతో నే నిచ్చటకు వచ్చితిని.

రాజ: [ఆశ్చర్యముతో] అటులనా! కాంతా, నాయధిక ప్రసంగమును మన్నింపుము.

మాల: [చిఱునవ్వుతో] ఒకొకప్పుడు అధికప్రసంగముగూడ శింపుగనే యుండును.

రాజ: నే నెప్పుడును నీవంటి యువతీమణిని చూచి యెఱుంగన; పౌందర్య సౌజన్యముల కింతటి పొత్తుకుదిరియుండుట యరుగు.

ఆరిపోయెడు దివ్వెకు నాజ్యమటుల  
నీ కటాక్షము ప్రాణేచ్ఛ నింపెమదిని;  
నీ మనోజుత్త యీ పొగగీమెకాదు  
నా మనరబును వెలిగించె హేమగాత్రి.

మాల: [స్వంతము] మా పినతండ్రీ దుష్కార్య మింకొక విధమున వరప్రసాదియయ్యెను. ఈసుందరాంగుని చూచి నప్పటినుండియు నాచునము నావశము కాకయున్నది. [ప్రకాశముగ] రాజకన్యక లిట్లు పరపురుషులతో మంతనములాడుచుండుట యుచితముకాదు. మీరెన్నఁదెనదియు తెలియక నే నెట్లు తోడ్పడఁగలను?

రాజ: లతాంగీ, నేను వసంతురము నేను శాంతవర్మగారి కుమారుడను.

మాల: [ఆశ్చర్యముతో] శాంతవర్మగారి కుమారుడవా?

రాజ: ఏల యట్లు వెఱుగుపడితివి? మాతండ్రిని నీవెఱ్ఱెఱుంగుదువు?

మాల: ఎఱుంగను. ఎప్పుడో ఆశేరు విడిచిని.

రాజ: [స్వంతము] నేనింతకుముందు గమనింపలేదు. మాధవుని మొగము పోలికలు ఈకాంతి కున్నట్లు తోచుచున్నది!

మాల: మీకు సోదరి యున్నదా?

రాజ: ఉన్నది. ఏల?

మాల: ఆమెకు వివాహమైనదా?

రాజ: ఇంకను కాలేదు. విజయవర్మయను నొక జమీందారుని కియ్యవలయునని నాయనగారి కోరిక; ఆసంబంధము నాకిష్టములేదు. మా తెల్లికిని నచ్చలేదు.

మాల: [స్వంతము] ఆ దుర్మార్గుని పన్నుగడ ఇప్పుడక్కనుయ్యెను. అంత రాయము తొలగించుట కొఱకీ దౌర్జన్యము నల్పియుండును.

రాజ: మనోహరీ, నన్నెవరు పట్టితెప్పించిరి? నే నెచ్చటనున్నాను? నీ వెవ్వతెవు?

మాల: [అలోచనా నిర్మూలయై యుండును]

రాజ: నీకు తల్లిదండ్రులు ఉన్నారా?

మాల: మా పినతండ్రీ రాజ్యాశకు బలియైతే?

రాజ: ఆ దుశ్చరిశుడెవ్వడు?

మాల: మిమ్ము తెప్పించిన యతడు.

రాజ: [ఆశ్చర్యముతో] మీ పినతండ్రీయ?

మాల: మా పినతండ్రీయే కాదు; మీయింటి యల్లుడుకూడ!

రాజ: [పిడుగడచినట్లు నిలబడి] ఏమీ! విజయవర్మయ? ఓరి దుర్మార్గుడా, అతడికిన కలంకుడా, గోముఖశ్యామ్రమా, ఏమి మాయ నాటకమాడితివి? ఇంకను మాతలిదండ్రులు బ్రతికియుందురా? మాధవుడు చాల బుద్ధిశాలి. విజయవర్మ చర్యలను ఆతడు శంకించుచునే యుండెను.

మాల: మాధవుడెవడు?

రాజ: సాకుడు బిడ్డ?

మాల: ఎవరు సాకిరి?

రాజ: మాతల్లిదండ్రులు. కొన్ని సంవత్సరములకు పూర్వము ఒక పసిబాలుడు మూగ్భ్రతగిలి మావాకిట పడియుండెను. మాతల్లిదండ్రుల కప్పటికి సంతానము లేనందువలన వాని నెత్తి పెంచుకొనిరి.

మాల: రాజులు పెంచుకొనదగినంతటి బిడ్డయ?

రాజ: రూపవంతుడే.

మాల: అప్పటికి వాని వయస్సెంత?

రాజ: రెండుమూడు సంవత్సరము లుండవచ్చునని చెప్పిరి.

మాల: మాయన్నకూడ అప్రాయముననే మరణించెనట!

[స్వగతము] ఆళా! ఎంత పిచ్చిదానవు. మరణించినవారు తిరిగి వత్తురా?

[ప్రకాశముగ] ఆతడు క్షత్రియుడని అనిపించుకొనదగియున్నాడా?

రాజ: [సగర్వముగ] సౌందర్యమున నన్ను మించువాఁడు కాఁడు; అయినను కొంచెము బలిష్ఠుఁడాయఁడు. తల్లి దండ్రులులేని బిడ్డయని యందఁ టును వానిని ఆదరించుచుందురు. గర్విష్ఠుఁడు. తానొక సార్వభౌముని కుమారునివలె నటించుచుండును. నీ మొగముచూచిన అతఁడు జ్ఞప్తికివచ్చును.

మాల: ఈ సుందభాగ్య కంఠటి యదృష్టమా? అతనితోడపై వెద్ద ఘట్టుమచ్చయున్నదా?

రాజ: [ఆశ్చర్యముతో] నీ కెట్లు తెలియును?

మాల: [అతురతతో] ఉన్నదా? చెప్పఁడు.

రాజ: ఇది యేమిచిత్రము! అనాఁడు విజయవర్మకూడ మాధవుని ఘట్టుమచ్చ విషయము విన్నపుడు సంతుభ్యచిత్తుడయి వెలవెలబోయెనట!

మాల: మచ్చయున్నదా? మాయన్న బ్రతికియున్నాఁడు! అన్నా — అన్నా — [మూర్ఛిల్లబోవును. రాజశేఖరుఁడు పట్టుకొని బెంచిపై కూర్చుండపెట్టును]

రాజ: మాధవుని జన్మరహస్యము తెలియవచ్చినది. — లతాంగీ, యూరడిల్లుము.

మాల: అన్నా, మరల నీ వా హంతకుని కంటఁబడితివా? [లేచి] ఇంకొక్క నిమిష మాలస్యమైన కార్యముచేడును. ఆ రాక్షసుఁడు మీ పోదరిని వివాహమాడఁబోవుచున్నాఁడు. మా అన్నవిషయమై నాకను మానము కలుగుచున్నది. మనము తక్షణమే రహస్యముగ వెడలిపోవలయును. నాకు గుఱ్ఱపుస్వారి తెలియును. బాణ ప్రయోగమెఱుఁగుదును.

రాజ: కదలుము. [ఇద్దఱు మెట్లపైనుండి పోవుదురు]

తెరపడును.

## స్థలము ౧౨ : సమర సేనుని గృహము

[సమర సేనుడు అటునిటు తిరుగుచుండఁగా తెరయెత్తఁబడును]

సమర సేనుడు: విజయవర్మకు వివాహమయి వచ్చినవెంటనే నా వివాహమును గుఱించి మరల హెచ్చరించెదను. మాలతినై నానాటికి నాకు వలపు హెచ్చుచున్నది! ఆ కాంత నన్ను బరిణయమాడునా? ఎట్లయిన ను పినతిండి యాజ్ఞకు మాతాడఁజాలను. నేను మాలతినే పెండ్లియాడిన యెడల రాజ్యాధిపత్యము వహించుటకుఁగూడ వీలుండును. మాధవునికి తన జన్మ రహస్యము నెఱిగింతును. నేను సైన్యాధిపతినగుట వలన సేనయంతయు నన్ననుసరించును. మాధవుడు నాకు మఱియగుటయే గాక కృతజ్ఞుఁడుగ నుండును. [సగర్వముగ] అతని పేరు పెట్టి నేనే రాజ్యమునంతయుఁ పరిపాలింపఁగలను.

[నేపథ్యమున కలకలము]

అర్ధరాత్రమున కోటలో ఏమి యీ కలకలము! [ఆలకించును]

[నేపథ్యమున- “దొంగలు, దొంగలు, పట్టుకొనుడు, కొట్టుడు, దివిటీ తెడు, హా, హా” యిత్యాది]

సమర సేనుడు: దొంగలా?

[అచ్యుతవర్మయు కొందఱు సేనకులును ప్రవేశింతురు]

సమ: అచ్యుతవర్మా, ఏమి యీ కలకలము?

అచ్యుతవర్మ: మనము పాతాళగృహమున బంధించియుండిన కైది తప్పించుకొని పాటిపోయెను.

సమ: [ఉద్రిక్తుడై] ఎట్లు తప్పించుకొనెను?

అచ్యు: బయటి తాళములు వేసినట్లే యుండెను.

సమ: లోపలకూడ మెట్లున్నవి. అచ్చటమాచితిరా? పొండు.  
పొండు.

[రజని ప్రవేశించును]

రజని: [దుఃఖించుచు] చిన్నదొరసానమ్మకూడ కనబడలేదు.  
గుడ్డలు పరిగిస్తుండిన శబ్దమైంది.

సమ: [కోపోద్రిక్తుడై] ఆ! ఇదియంతయు మాలతీదేవి పన్నాగము  
పరుకెత్తుడు, పరుకెత్తుడు. గుడ్డముల నాయత్తపఱచుడు. భటులను  
లేపుడు. పొండు.— మా యాలోచన లన్నియు భగ్నమై పోయినవి. ఇం  
కను ఇచ్చటనేయున్నారా? పొండు. నా గుడ్డము నాయత్తము చేయుడు.

[సేవకులు నిష్క్రమింతురు. ఆచ్యుతవర్మ అచ్చటనే యుండును]  
అలసించిన మన ప్రాణములమీదికి వచ్చును. ఆచ్యుతవర్మా, మన  
ముకూడ పోవదమ్ము రమ్ము. [నిష్క్రమించును]

ఆచ్యు: నేను వేచియుండిన సమయ మిప్పుడు దొరకినది. అడవిలో  
తప్పుదారి తీసి ఈతని నచ్చట తెగటార్చి విజయవర్మగారికి నే నిచ్చినమాట  
జెల్లించుకొనెదను

[నిష్క్రమించును]

## స్థలము ౧౩ : అక్షవి.

[అంతయు కొంచెము చీకటిగనుండును. భటులు కొందఱు పుల్ల  
దివిటీలు పట్టుకొనియుందురు. కొందఱు విచ్చుకత్తులతో  
నిలబడియుందురు. మాధవవర్మ వధ్యశిలయొద్ద  
నిలబడియుండును. కటికవాఁడు గండ్రొడ్డలి

భుజముపై పెట్టుకొని యుండును;  
తెర యెత్తబడును]

మాధవవర్మ: ఓదౌర్జన్యరాక్షసీ, ఎందఱు నిరపరాధులు, సత్యవం  
తులు, ధర్మబద్ధులు నీరథచక్రముల క్రిందపడి నుగ్గు నూచయిపోవుచున్నా  
రు? ఎందఱి యస్థిపంజరములతో నీ భోగమందిరము నిర్మింపఁబడుచున్నది?  
ఎందఱి యమాయకుల రక్తపూరము తీఱరాని నీతృషను తీర్చుచున్నది?—  
సత్యమా, నీవెల్లప్పటికి దుఃఖభార వాహివె!

అపద్బాంధవా, దీనసంరక్షకా, జగదీశ్వరా, నేను నిరపరాధుఁడను.  
నీవు సర్వజ్ఞుఁడవు. నేను దౌర్జన్యమునకు బలిపశువును. నీవు సర్వశక్తిమం  
తుఁడవు. కరుణామయుఁడవు.—

పాదుచేసి నీరు పాటించి, మొలకను  
నాటి పెంచినావు తోటయందు;  
పూత పిందె కాయ పొడసూపు నదను న  
చెట్టుమొదలు నటకు చిత్రమేమి?

మహాప్రభూ, నీయద్దేశమేమి? నీలీల దురూహ్యము!



నేను సంతోషముగ మరణింతును. ప్రేమ సూత్రములతో నిహలో  
కమునకు నన్న బలశంతముగ బంధించు నేప్రాణియునులేదు. నా దురదృష్ట  
జీవిత కావ్యమున కడపటి యాశ్వాసము రక్తాంకితాక్షరములతో వ్రాసినమాత్ర  
మగుచున్నది!

[జోబీలోనుండిన చేతిగుడ్డనుతీసికొని దానిని చూచుచు]

సచేతనములకన్న సచేతనములే విశ్వాసపాత్రములు! నీవు నా కన్నీటి  
ధారల మాధుర్యము నెఱిగిన, దానిలో నూరవపాలు మీస్వామిని యెఱిగి  
యన్నయెడల? — మనోరమా, నీవు ప్రణయ ఒహుమానముగ నొసంగిన యీ  
రుమాల గుడ్డయే నాశవమునకు కడపటి యలంకారము !

[భటులు కన్నీరునింతురు; రుమాలగుడ్డ కన్నలకు కట్టుకొని]

దైవమా, నీయభీష్టము నెఱవేరుఁగాక! ఓయీ, నీకదిని నిర్వర్తించుము.

[వధ్యశిలపై తలవెట్టును]

కటికవాఁడు: [స్వగతము] ఇంత నెమ్మదిగా సచ్చిపాయ్యె మా  
రాజును నేనెప్పుడు నూళ్ళేదు. [ప్రకాశముగ]

అన్నెము పున్నెము ఎఱగను నేను అంతా మాదొరదే;  
ఆకలిబాదకు నొకరిచేస్తా, అంతే నా యెఱిక.

తప్పుడు నొకరి కొప్పుకుంటిని తప్పుడునాకింక,

కళ్ళుమూసుకుని పాపముచేస్తే కర్మమంటదంట!

పడుసు దొరొరిని సంపర్బోయితే గడగడ వణుకును చెయ్యి.

[రాజశేఖరుఁడు, పురుషవేషధారిణియైన మాలతీయు

ప్రవేశింతురు]

రాజశేఖరుఁడు: ఆవెలుతురేమి? ఆ! వధ్యశిల

మాధ: ఏల యాలసించెదవు? నిమిషయాపనము దుస్సహముగ

నున్నది.

రాజు: మాధవుని కఠస్వరమువలె నున్నది.

కటి: [తొందరగా చదువుచు]

గండ్రిగొడ్డలికి సత్తెమువులై కాళమ్మవులై  
వొక్క యేటుకే మొండెమునుంచి పూడిపోవు సిరిసు.

[గొడ్డలి నెకెత్తుచు]

రాజు: ఊడిపోదురా నాపిశాచీ, ఊడిపోదు.

[ఎత్తిన గొడ్డలిని పట్టుకొనును]

కటిక: [తీరిగిచూచి] ఒయ్యో, ఒయ్యో, డెయ్యం డెయ్యం. చిన్న  
దొరయ్య డెయ్య మయ్యాడు. [వెన్నకేక వేయును, భటులు భయపడుదురు]

రాజు: నేను మరణించితినినుకొని యుండిరా?

మాల: నేను సందేహించినట్లే మ్రోగది. మనము సమయమునకు  
రాకున్న!

మాధ: [మెల్లగా తలయెత్తి కన్నులకు గట్టుకొన్న రుమాలువిప్పి]  
ఏమి దయ్యమురా? [రాజశేఖరుని చూచి] ఆ! నన్ను బ్రతికించుటకై  
స్వగ్గమునుండి పరుకెత్తుకొని వచ్చితివా?

రాజు: [మాధవుని కౌగిలించుకొని] మాధవా, యిది యేమి దురవస్థ?

మాధ: నీవు నిజముగ బ్రతికియున్నావా? స్వప్నము కాదుకదా?

[రెండు భుజములు పట్టుకొని కుడిలిందును]

కటిక: [భటులతో జనాంతికము] మణిశిలాగే వుండాడు. సావ  
లేదురో, అయ్యో.

మాధ: నిన్ను హత్యచేసెతినని మీతండ్రి నాకు మరణదండనము  
విధించెను.

రాజు: అయ్యో! ఎంత ప్రమాదము. ఒక్కనిమీస మాలస్యమై  
యుండిన తీరిరాని దుఃఖము నతుభవించి యుందుము.

## మాధవ విజయము



మాధ: ఒక్క-క్షణములోన నుత్కట దుఃఖములు  
మఱుక్షణమునందు మాఱుపాటు!  
కలలువోలెఁ దోఁచుఁ గలుములు లేములు!  
బలు తుపాను కడలి పడవ నరుఁడు.

మాల: [సందేహించుచువచ్చి] అన్నా, హయద్యప్తవశమున బ్రతికి  
తివి. [కొఁగిలించుకొని కన్నీరునించును]

మాధ: రాజశేఖరా, యీ ప్రియబంధు వెవ్వఁడు?

రాజ: మీ సోదరి.

మాధ: [అశ్చర్యముతో] నా సోదరి! నేనెవ్వఁడను?

రాజ: విజయవర్మ అన్న కుమారుడవు. మీతండ్రిని అతఁడు వేట  
లో చంపించెను. నిన్నును శిశుప్రాయమున చంపింపబోయెను; నన్నీ  
పాతాళగృహమున బంధింపఁజేసినదియు అతఁడే. ఇది యంతయు నిన్ను  
వధింపించి మనోరమను పెండ్లియాడుటకు చేసిన పన్నాగము.

మాధ: [ఉద్రిక్తచిత్తుడై కటికవానిచే గొడ్డలి పెరుకుకొని] ఓరి  
దుర్మాస్తుడా, చచ్చితివి. చచ్చితివి. [పరుగెత్తును]

తెరపడును.

స్థలము గర: వివాహానుంతసము.

---

[తెరయెత్తగనే పుష్పమాలాంకృతులైన మనోరమా  
మాధవులు, మాలతీరాజశేఖరులు; మఱియు రాజ  
బంధువులు పోరోహితుఁడు తక్కుంగల ఇతర  
సభాసదులు అగపడుదురు.]

పోరోహితుఁడు: [ఆశీర్వాదించుచు]

అల యరుంధతియు వసిష్ఠునటుల మీరు  
నిత్య మన్యోన్య మధుర దాంపత్యగరిమ  
నాయురారోగ్య విభవసౌఖ్యంబు లొంది.  
పుత్రపౌత్రాభివృద్ధిగఁ బొల్తుగాత!

సంపూర్ణము.

---

కాంగ్రెస్ వాలా.



ఏకాంత మానవము.

౧౯౩౫ ఏప్రిల్



# పాత్రలు



మొకట రెడ్డి

నరసింహం

రంగారావు

కళ్యాణ రెడ్డి

లాల్ గుడి మొక పేశయ్యరు

జంగి

గమళ్ళ నెంక పేసు

ఆతని భార్య—బిడ్డ;

చోగి— ఆమెబిడ్డ

ఇద్దఱు విద్యార్థులు

స్త్రీ డరు—ఆయనభార్య

కాంగ్రెసువాలా

కాంగ్రెసు వాలంటీరు

రవీంద్రుని శాంతిని కేతన

విద్యార్థి

పుదుచ్చేరి అరవిందు

ఆశ్రమవాసి

హోటల్ సొంతదారు

ఎంగిలిష్మెంటు తీయు ఏనాది

రంగనాయకుల తిరునాళ్ళ

చూచుటకు వచ్చిన యాత్రి

కులు





## కాంగ్రెస్ వాలా

---

[ఏ కాంకరూపకము]

---

స్థలము ౧. నెల్లూరు.

---

[లాల్ గుడి వెంకటేశ్వరు కాఫీహోటలు. కాఫీ హోటలులో నాలుగు అంకణముల గది. గోడలకు కాంగ్రెస్ నాయకుల పటములు, రవివర్మా పటములు తగిలించబడియున్నవి. వాకిలికి ఎదురుగా నున్న గోడపై గడియారపు స్టాండు అమర్చబడి దానిపై వెంకటేశ్వరుల పటము పెట్టబడియున్నది. చిన్న యిత్రడి శెమ్మె, సాంబ్రాణి వత్తుల స్టాండు, పటము ప్రక్కన నున్నవి. ఒకమూల చిన్న టేబిలుపై గ్రామో

ఫోను, ప్లేట్లు, ఎలక్ట్రిక్ ఫ్యాన్ (fan) పెట్టబడియుండును. తెర యెత్తునప్పటికి ఎంగిలి ప్లేట్లు- తామరాకులతో నిండిన టేబిలు కనబడును.

రంగారావు ప్రవేశించును. ఈయన వయస్సు షుమారు ఇరువదిరెండు సంవత్సరములుగ నుండును. చెవులమీదికి వ్రేలాడు పొడుగాటి క్రాపు వెండుకలు, కంటికి 'ప్రిన్సు నెజ్' సులోచనములు, వేస్టుసిల్కు పక్కజోబీ కుడితిని, సిల్కు కద్దర్ బెంగాలీకప్పు, చేతి గడియారము, కుడిచేత జపానుదేశపు ఎదురుకట్ట, ఎడమచేత (hand camera) చేతిక్యామర ఇవి రంగారావు అనివార్య బాహ్యలక్షణములు; అలంకారాలు.]

రంగారావు: ఆయ్యర్. [ఎవ్వరు పలుకదు.] [సులోచనములు సర్దుకొనుచు నలువైపులచూచి] ఈహోటళ్ళుకూడా మన భాగ్యవంతుల బంగళాలాగే పటాలంగ ఘృగా తయారయ్యాయి. డెకరేషన్ (decoration) కూడా వొక ఆర్ట్ ని, ఆర్డరు-ఆ రేంజిమెంటు-పేస్టు-అనేవి ఈప్రపంచములో వున్నాయని వీళ్ళకు తెలియకపోవడం ఘోరం. [ఈగలు మూగుచున్న ఎంగిలి ప్లేట్లను తామరాకులనుచూచి] పూర్వకాలంలో తామర పూవులపైకి తుమ్మెదలు మూగి ఝుంకారం చేస్తూవుండేవని కవులు వర్ణించేవారు. ఇప్పటి కవులు, ఈలాంటి హోటళ్ళలో ఎంగిలి తామరాకులపైకి మూగే ఈగల అవ్యక్తమధుర గానాన్ని అభివర్ణించవలసి వుంటుంది. — ఆయ్యర్ — [కట్టతో టేబిలు తట్టును.]

ఆయ్యర్: [ప్రవేశించి] కూసుకోండిమి. ఏం తెచ్చేదండి.

రంగా: ఆ సంగతి తర్వాత, ముందు ఈకవితా సామగ్రిని తీసి వెయ్యించండి.

అయ్య: ఆ జంగ్ గాడ్డెకు ఎన్నిమాట్లు చెప్పినా దినం కొత్తేనండి.  
ఏమిరా జంగ్ — ఏమి చేస్తున్నావురా? — ఈస్టేట్లు వీసివేయ.

[ఇంతలో ఏనాడీవాడు బక్కెట్టు పట్టుకొని వచ్చి స్టేట్లను ఆకులను దానిలో వేసికొని ఒక మురికిగుడ్డతో పేబిలును తుడిచిపోవును.]

అయ్య: స్వీటు కావలిస్తే — బాదంహల్వా, రవాకేసరి, మైసూర్ పాక్, లడ్డూ, జాంగ్గీ, పాల్కోవా, గులాబ్ జాన్, గోరీజాన్, ఎట్ నెట్రా. కారం కావలిస్తే — కారామూంది, పగోడి...

[కళ్యాణరెడ్డి ప్రవేశించును. ఈయన మల్లు చొక్కాతోడిగి కొని గోరంచు ఉత్తరీయము వేసికొనియుండును. వయస్సు

ఓ షూమారు ముప్పది సంవత్సరము లుండును.]

కళ్యాణరెడ్డి: ఓహో! ఎప్పుడొచ్చారండీ, రంగారావుగారూ?

రంగా: వారంరోజులైంది.

కళ్యాణ: చాలరోజులకు దర్శనం.

రంగా: మీరు గ్రామంలోనే వున్నారా?

కళ్యాణ: లేదండీ. నేను పుదుచ్చేరి ఆశ్రమంలో వున్నాను.

రంగా: ఓహో!

కళ్యాణ: [అయ్యరు తట్టు తిరిగి] ఏమున్నాయండీ.

అయ్య: రవాకేసరి, బాదంహల్వా, మైసూరుపాక్, జాంగ్గీ, గులాబ్ జాన్...

[వెంకటరెడ్డి ప్రవేశించును. కుడితీని, పంచె, ఉత్తరీయము, టోపీ ఖద్దరువి. చేతికి తగిలించుకొన్న ఖద్దరుసంచీలో ఒక పుస్తకము, ఒక వార్తాపత్రిక, కరపత్రము లుండును.]

అయ్య: [వెంకటరెడ్డితట్టు తిరిగి] కారాబూంది, అటుకులు, మెసూరుబోండా...

వెంకట: [విసుగుతో] ఇంక చనువుచాలిస్తూ. [సీరియస్ గా] సరోజనీ హల్వా, బజాజ్ వుప్పమా, నెహ్రూ చిట్నీ, గాంధీ అటుకులు తెచ్చిపెట్టు.

[రంగారావు కళ్యాణరెడ్డి ఒకరి మొకము

నొకరుచూచి నవ్వుకొందురు.]

అయ్య: ఆగోడ తట్టుచూడండి. ఇంకా తిలక్, పటేలు, ఆంధ్రాన్, దాస్ — పటాలపేర్లు రాలేదు — తిలక్ పగోడి, పటేలు బజ్జి, ఆంధ్రాన్ సేమియాపాయసం తెమ్మంటారా?

వెంకట: అయ్యర్, నీ ఆధికప్రసంగంతో నే మాకు కడుపు నిండింది. తక్కినవాటికి చోటేదీ?

అయ్య: మీరేం తెమ్మన్నారండి?

రంగా: బాదంహల్వా.

కళ్యాణ: అటుకులు.

అయ్య: [లోనికిపోవును]

రంగా: [తేచి] ఈగదిలోకి గాలే మారదు. సైగా పొగ ఒక విశేషం. [(fan switch) — ఫ్యాన్ స్విచ్ వేయును — అని తిరుగుదు] ఇది కూడా ఒక అలంకారంలాగే వుంది. [కూర్చుండును.]

[అయ్యరు రంగారావుకు కళ్యాణరెడ్డికి చెరియొక స్లేటు పెట్టి వెంకటరెడ్డికి మూడు స్లేటులు పెట్టును. వెంకటరెడ్డి ఆతురతతో

తినుచుండును. కళ్యాణరెడ్డి మెల్లగా చిటికెడు అటుకులు

తీసుకొని నోట వేసికొనును. రంగారావు స్పృహ

కొనతో సెనగగింజంత హల్వా తీసికొని నోరు మెద

ల్చుక చప్పురించుచుండును.]

రంగా: [వెంకటరెడ్డి తలయెత్తక నమలుచుండుట చూచి] మన వాళ్ళకు తినడంకూడా ఒక ఆర్ట్ ని ఇంతవఱకు తెలియదు. వాళ్ళు తినడం చూస్తే చాలా బార్బరస్ గా (barbarous) వుంటుంది.

కళ్యాణ: [ఈ రిమార్కు తనకుకూడా అన్వయించునను అనుమాన ముతో అటుకులు పెల్లగ నమలుచుండును.]

వెంకట: దినానికి ఒక్కపూటకూడా కడుపునిండా అన్నము దొరకనివాళ్ళు లక్షలకొలది మన దేశంలో వున్నారు. అటువంటివాళ్ళకు తినడం ఆవశ్యకంగా యేర్పడుతుందిగాని శిల్పంగా వుండదండి.

రంగా: [స్నాన క్రిందపెట్టి చేతి రుమాలుతో మూతి తుడుచు కొని] మీరేమైనా అనండి, ఎక్స్ క్యూస్ మీ (excuse me,) మీ పేరేమండి?

వెంకట: వెంకటరెడ్డి.

రంగా: మిస్టర్ వెంకటరెడ్డి, గాంధీ ఉద్యమం ప్రబలమైనప్పటి నుండి మన దేశంలో చాలా హల్లకల్లోలం బయలుదేరింది. కవిత్వంపైన ఆర్టు పైన ఉత్సాహం తగ్గింది. మొరటుతనం హెచ్చింది.

కళ్యాణ: శాంతిలోవుండే సౌందర్యం పోయింది.

రంగా: ఇదంతా గాంధీకి (aesthetics) ఈస్టిక్సు, ఆర్టు, తెలియని లోపం. A thing of beauty is a joy for ever అని అన్నాడు కీటుస్. అసలు స్త్రీ ప్రకృతి చాలా సున్నితమైనది; అలాంటి మల్లెపూలవంటి స్త్రీలకు మొరటుఖద్దరు కట్టబెట్టి, వారిచేతికి కెండాలిచ్చి ఎట్టపెండలో వీధులు వీధులు తిప్పించి, లాతేచ్చాల్లకు గుటిచేయించిన

దానికంటే ఘోరం, పాపం, అక్రమం, అన్యాయం ఫిక్షన్ (fiction) లో కూడా వుండదండి. గాంధీ ఆర్తును మర్డరు (murder) చేశాడు.

కళ్యాణ: కొంపదీసి పాలిటిక్స్ లో యాక్షన్ (action) తెచ్చి పెట్టాడు.

వెంకట: [నములుచున్న పదార్థం మ్రింగి] మీ పొరపాటు చాలా తోచనీయంగావుందండి. మీరు తెలుసుకోగలిగిన దానికంటే గాంధీ చాలా గొప్ప ఆర్టిస్టు. ఆయన ఆర్తును తెలుసుకోవలెనంటే మీకు ఇంకా కొంత యధార్థమైన (culture) కల్చర్ కావాలె. ఆయన క్యాన్వాస్ (canvas) అయిదారడుగుల చుట్టుకొలత కలదిగాదు; హిందూదేశమంత విశాలమైనది. ఆయన న్యూటన్ కంటే గంతులతో చిత్రింపడు. లోక కళ్యాణానికి ఆత్మార్పణం గావించిన తన నిరాడంబర జీవితం నుండి అపూర్వమైన త్యాగ సౌరభం ఈ అనంతభారతీయాకాశాన్నంటి ఇంద్ర ధనుర్వర్ణములతో ప్రభాతరాగ జ్వాలలను చిత్రిస్తున్నది. ఆ మనోహర దృశ్యం ప్రపంచమంతట ఆన్నిజాతులవారిని ఆశ్చర్యముగ్ధులను గావిస్తున్నది.

రంగా: కాంగ్రెసు వాళ్ళల్లోకూడా కొంత పోయిటిక్ టచ్ (poetic touch) ఉందన్నమాట! ఎ రివెలేషన్! (a revelation!)

వెంకట: నామాటల్లో కవిత్వం గాదు ప్రధానం, విషయం.

కళ్యాణ: మా మహర్షి విషయగర్భితంగా కవిత్వము వ్రాస్తారు. చిత్తరంజనుని సాగరసంగీతం ఇంగ్లీషు కవిత్వంలోకి తర్జుమాచేశారు. మీరు చూశారా? అందులో సముద్రఘోష ప్రతిధ్వనిస్తుంటుంది.

వెంకట: ప్రజాఘోష ప్రతిధ్వనిస్తే బాగుండేదేమో.— ఇప్పుడు మీబోటివారంతా A thing of beauty is a joy for ever అని పాతం వొప్పజెప్పి సంతృప్తిపడుతుంటే, గాంధీ ఆ thing of beauty ని తన దైనందిన జీవితంలో సమ్మేళనంచేసి ఆ ఆనందాన్ని అనుభవిస్తున్నాడు.



మీస్థూలదృష్టికి ఏది వికారంగా కనబడుతుందో, ఆయన అంతశ్చక్షువుల అది రమణీయంగా కనబడుతుంది. మీ కేది త్యాజ్యమో ఆయన కది పూజ్యము.

కళ్యాణ: [రెండు చిటికెలు అటుకులు నోట్లో వేసుకొని నమలుచు] గాంధీ ఆర్టిస్టు కాకపోవడంవల్ల మనకేం బాధలేదు. అయితే పవిత్రమైన ఆధ్యాత్మిక తత్వాన్ని పాలిటిక్స్ తో సాంకర్యం చేసి రచ్చకీడ్చి నానా గోల పెట్టాడు. హిందూదేశం పూర్వం పరమఋషులున్న తపోభూమి. ఇప్పటికి కూడా మా మహర్షివంటి మహనీయులు అక్కడక్కడ లేకపోలేదు. ఇటువంటి పవిత్రమైన ఆధ్యాత్మిక వాతావరణంలో రాక్షసమైన (politics) పాలిటిక్సును తెచ్చిపెట్టి దేశశాంతికి భంగం కలిగించాడు గాంధీ. అందువల్లనే నూ మహర్షి పుదుచ్చేరి వదలి రావడం లేదన్నాడు. ప్రపంచాన్నంతా ఆధ్యాత్మికంగా ఒక్కసారి వుద్ధరించడానికి మాగురుదేవుడు ఆ దివ్య శక్తిని పాపభూయిష్టమైన యీ ప్రపంచంలోకి అవతరింప జేస్తున్నాడు. అది నూర్యమండలం దాటింది; చంద్రమండలంలోకి ప్రవేశించింది; ఇక కొన్ని దినాలకు మేఘమండలంగాడా వ్యాపిస్తుంది. అప్పటికి మన హృదయాలన్నీ చాలా (receptive state) రిసెప్టివ్ స్టేట్ లో వుంచుకోవాలి. పాలిటిక్స్ దానికి ప్రతిబంధకం.

వెంకట: ఆయ్యర్ — కాఫీ.

రంగా: ఎందుకండీ.

వెంకట: తాగడానికి.

రంగా: మిమ్మలను గాదండీ.

కళ్యాణ: పాలిటిక్సు (politics) యీ లోకానికి సంబంధించిన గోల; నూనవశరీరం క్షణికం; ఇక దానికి సంబంధించిన ప్రతిదీ క్షణికమే. ఆ దివ్యశక్తి క్రిందకు అవతరిస్తే ఒక్క హిందూదేశమే గాదు ప్రపంచానికంతా ముక్తి గలుగుతుంది.



వెంకట: ఆ దివ్యశక్తి బీహారు భూకంపంలాగా నాలుగుచోట్లా వస్తేనేగాని అందరికి ఒక్కసారిగా ముక్తిగలుగదు. ఉట్టికెక్కలేనివాళ్ళు స్వర్గానికెక్కుతారట!

రంగా: ఈ కాంగ్రెస్ కీడులోనే వుంది యీ తలబిరుసుతనం. నాజూకుగా మాట్లాడేది వీళ్ళకు తెలియనే తెలియదు.

అయ్య: [వెంకటరెడ్డికి కాఫీతెచ్చి యిచ్చును.]

వెంకట: [రెండుగుక్కలు త్రాగును.]

కళ్యాణ: గాంధీ లోకాన్ని పట్టుకొని యింకా వూగులాడుతున్నాడు. ఆయన్ను సెయింట్ (saint) అనడం అక్రమం. అందరి కళ్ళకు కనబడుతూ అందరితో మాట్లాడేవాడు సెయింట్ కానేకాడు. సెయింట్ అంటే మా మహ్మదికి ఒక్కడికే చెల్లుతుంది. ఒక్క మదర్ (mother) కు తెప్ప ఆయన ఇంకొక మానవుడి కంటికి కనబడదు. ఆయన స్నేహితుల కంపెనీ చుట్టలు తప్ప మరేవి తాగడని అందరూ అనుకొంటారుగాని ఆయన వుదేశం వీళ్ళెవరికీ తెలియదు.

వెంకట: మీకు తెలిస్తే చెప్పండి.

కళ్యాణ: గాంధీ ద్వేషంతో పరదేశీ గుడ్డలను తగులబెట్టించాడు. మా మహ్మది ఏమాత్రం ద్వేషబుద్ధి లేకుండా పరదేశీ వస్తువును ప్రయోజనకరంగా తగులబెడుతున్నాడు. ప్రేమలో వైరాగ్యం సాధిస్తున్నాడు. ప్రకృతి పురుషుల సంయోగమే సృష్టికి మూలమని ఋజువుచేశాడు.

అయ్య: [టీ తెచ్చిపెట్టును.]

రంగా: మా గురుదేవుడికి మోస్తరే మహ్మదికూడా ఇకొటర్ నేషనల్ బౌట్ లుక్ (international out-look) వుంది. మహ్మది చాలా గ్రేట్ జీనియస్! (great genius) అందుకు ఏమాత్రం సందేహం

రంగా: కూర్చోండి. ఆ అటుకులు తీరా తీసుకోండి.— మీకు పాదనాలేమైనా ఉన్నాయా?

కళ్యాణ: ఆ విషయం రహస్యం. మదర్ (mother) ఆజ్ఞ.

రంగా: ఇంత రహస్యం రామకృష్ణ పరమహంసకు కూడా లేదనుకొంటాను.—అయ్యో, one cup tea.

వెంకట: పాపం! పరమహంసకు ఆ రహస్యంలోనే వుంది చితం బర రహస్యమంతాను. నన్ను విప్పి చెప్పమంటారా?

కళ్యాణ: నిన్నుంచి కాదుగదా మీగురువునుంచి కాదు.

వెంకట: మహర్షి కాకవూర్వం ఆయన రాజకీయంగా చాలా ప్రబోధం కలిగించాడు దేశంలో; ఒప్పుకొంటారా?

అయ్య: [టీ తెచ్చి పెట్టును.]

రంగా: నిజమే! [ఒక గుట్టికెడు టీ త్రాగును]

వెంకట: తర్వాత కేసులో తప్పించుకొని తన్ను నమ్మివుండిన స్నేహితులని నట్టేటిలో పుట్టెముంచి పురుచ్చేరిలో మకాం వేశాడు. ప్రజలంతాకూడా ఈమహానుభావుడు మళ్ళీ వస్తాడు, రాజకీయచక్రం తిప్పుతాడు అని ఎదురుచూస్తుండినారు. ప్రజల నీరీక్షణం ఆయనకు గడబద్ధకమైంది. రాజకీయంగా ఏమీ చేయలేమని అనుకొన్నాడు. ఆ ఉద్దేశానికి ముసుగువేశాడు; ఆధ్యాత్మికంగా ముసుగులో తానూ కూర్చున్నాడు. ముసుగు అక్కడక్కడా చినిగిపోతున్నది. కొంతకాలానికి యధార్థం బట్టా బయలౌతుంది. తుదకు మహర్షే బయట బడతాడో, లేకపోతే కపటశేషమే బయట పడుతుందో దేవుడికే యెఱుక!

కళ్యాణ: [కోపముతో] నాయెదురుగా మా మహర్షిని యిట్లు నిందించడం, లేని కాపట్యం ఆరోపించడం నీచం, అసహ్యం, ఇంపెర్టినెన్స్, రూడ్ నెస్ (impertinence, rudeness)

[అని తేచిపోవును.]

అయ్య: [వాకలిదగ్గఱకు పోయి] ఏమండో, డబ్బు ఎక్కడనుండి పోతున్నారే!

కళ్యాణ: [తిరిగివచ్చి డబ్బు ఇచ్చుచు]

రంగా: కాంగ్రెసువాళ్ళ మాటలకు తలా తోకవుండదు లేండి. ఇన్‌ఫ్యూరెంసు ఏజెంట్లులాగ ఎక్కడచూచినా యీ కాంగ్రెసుగూడెము వారె హాజరాతారు. వీళ్ళమాటలకు కోపపడితే మనషి బ్రతికడం దుర్లభం. కూర్చోండి.

కళ్యాణ: [కూర్చుండును]

రంగా: వీళ్ళకు గాంధీతప్ప మరెవ్వరు పనికిరారు. ఆ గాంధీ వల్లనే స్వరాజ్యం రాకుండాపోయినసంగతి కూడా వీళ్ళకు తెలియదు. మాటాగూరు ఇంగ్లాండుకు పోయినప్పుడు ఆయన్ను చూచి అందరు ఓరియెంట్ టల్ క్రైస్ట్ (Oriental Christ) అని ఆరాధించారు. ఆయన flowing silver beard, పట్టుఅంగీ సర్వజన వశీకరణం చేశాయి. చాలమంది ఇంగ్లీషుకన్యలు ఈయన ముసలివాడు కాకుండావుంటే పెండ్లిచేసుకొని వుండు ముగదా అని చింతించినారట! ఈలాంటి మహానుభావులు పుట్టిన దేశానికి స్వరాజ్యం యివ్వవలసిందని లేబరుపార్టీ పట్టుబట్టితే అప్పుడు మ్యాగనాల్డుకు మెజారిటీలేక ఆ తీర్మానం ఓడిపోయిందట. గాంధీ రౌండుటేబిల్ కాన్ఫరెన్సుకు పోవడమువల్ల మనదేశానికి పరమ అన్యాయం జరిగింది. మోకాళ్ళకుపైగా ఖద్దరుగుడ్డ యెగదీసి కట్టి ఒక పెద్ద మోటు దుప్పటి వైన కప్పుకొని పెద్ద 'బూర్' (boor) లాగా తయారై అక్కడికి వెళ్లేటప్పటికి ఆయన్ను చూచినవాళ్ళందరు India is uncivilised; India is unfit for Dominion Status అని ఆరిచారు. ఇంగ్లీషు కన్యలందరు ఒక కమిటీ గట్టి గాంధీ ఇంతకంటే further ఫర్ దరుగా డ్రెస్ రిఫారం (dress-reform) చేయగూడదని హోరుదగ్గరికి డెప్యూటీమేజర్ వెళ్లినారట. కౌన్సిల్ వెటివ్ పక్షంవాళ్లు ఈ సమయం అనుకూలంగా వుందని గాంధీ ఫోటోను

లేదు. Art, poetry భావంలో విశేషంగా వున్నవి. ఇంగ్లీషు వాళ్ళు కూడా ఆయనతో పాటు ఇంగ్లీషు వ్రాయలేరు. ఇంగ్లీషులో కవిత్వం అద్భుతంగా వ్రాస్తాడు, అంతా బాగానే వుంది. అయితే ఆయన రహస్య ప్రకర్తనం నాకు బోధపడటం లేదు.

వెంకట: మీకేగాదండి, ప్రపంచాని కంఠటికి గూడా బోధపడడం లేదు.

కళ్యాణ: ప్రాకృతులకు బోధపడదు. పూర్వం మహర్షులుకొండ గుహలలో తపస్సుచేసి భావతరంగాలతో ప్రపంచం నింపేశేవారు. అలాగే మాగురుదేవుడు కూడా చేస్తున్నాడు. తపస్సు పరిపక్వం కావడంతోపే బుద్ధుడు మోస్తరే ఆయన బయలుపెడల్తాడు. ఇప్పుడాయన్ను హేళనచేసేవాళ్ళందరు పటాపంచలైపోతారు.

[వెంకటరెడ్డి మొకముచూచుచు తేబిలు పైగాచేయివిసరును.

టీ కప్పు దొరలును.]

కళ్యాణ: [టీ గుడ్డలపైకి కాజుకుండా కుచ్చికొంచెము వెసుకకు జరుపుకొనును.]

రంగా: Many a slip between the cup and the lip!

వెంకట: అప్పుడు జరగబోయే ఉత్పాతం యెట్లుంటుందోగాని, ఇప్పుడుమాత్రం ఆయ్యర్ కాఫీబాచ్చెకు తలనొప్పి వచ్చింది.—ఏజంగ్లీ, వచ్చి యీ టేబిల్ తుడుపు.

ఏనాది: [టేబిలు తుడుచును.]

కళ్యాణ: ఆయ్యర్, ఇంకోకప్పు టీ.

రంగా. మీరు ఆశ్రమంలో ఎన్ని సంవత్సరాలుగా వున్నారండి?

కళ్యాణ: అయిదారు సంవత్సరాలుగా వున్నాను.

అయ్య: [టీ తెచ్చిపెట్టును.]

రంగా: మీ కోర్సు (course) పూర్తయిందా?

కళ్యాణ: [టీ గ్రుక్కెడు త్రాగి] మాకు వే తే కోర్సేమి లేదండి; డేయిలీకోర్సు (daily course) మాత్రం వుంది.

వెంకట: మగవాళ్ళు కాబట్టి—

కళ్యాణ: పొద్దున్నే లోటాడు ఆవుపాలిస్తారు. మధ్యాహ్నం రాత్రి, సాత్వికాహారం. వాళ్ళిచ్చే మామూలు చాలనివాళ్ళు సాంతంగా వంట చేయించుకొని ఎక్ స్ట్రా (extra)గా తినవచ్చును. ఒకరికొకరికి ప్రత్యేకంగా గదు లుంటవి. భార్యాభర్తలు ఒకటిగా సుండవచ్చు. ఇవ్వుముంటే చదువుకోవచ్చు, బీచికి షికారు వెళ్ళవచ్చు.

రంగా: అయితే మీకు పొద్దెట్లా జరుగుతుందండి?

కళ్యాణ: భోంచేసిన తర్వాత పరుపుమీద వెల్లకిల పండుకొంటాము; ఆ దివ్యశక్తిని ఆకర్షించడానికి మనస్సును రిసెప్టివ్ స్టేట్ (receptive state) లో వుంచుకోవడం అభ్యసిస్తాం. ఇది మనిషికి చాలా న్యాచురల్ పొజిషన్. (natural position.)

వెంకట: నిష్కర్మయోగు లన్నమాట!

రంగా: మహర్షి యేం చేస్తుంటాడండి? పుస్తకాలు వ్రాస్తుంటాడేమో!

వెంకట: ఆశ్రమ కులాయంలా నూపర్ మ్యాన్ (super-man) గుడ్లు తయారౌతున్నాయి వాటిని పిల్లలు చేయించడానికి పొదుగుతున్నాడు మహర్షి.

రంగా: O congress, thy name is impertinence!

వెంకట: with apologies to Shakespere!

కళ్యాణ: నే వెళ్ళతానండి.

న్యూస్ పేపర్లలో గుప్పించి “ఇటువంటి అనాచరకులున్న దేశాన్ని రక్షించి ఉద్ధరించడానికి దేవుడు మనలను ధర్మకర్తలనుగా నియమించాడ”ని క్రిష్టియన్ ఫిలాసఫీ (Christian philosophy) బోధించారట. గాంధీవల్ల మన మాతృభూమికి యింత అన్యాయం జరిగితే దాన్నంతా మరుగు పెట్టి, నోరూ వాయి లేని అమాయకులను మోసం చేస్తున్నారు ఈ నాయకులంతాను గ్రామస్థుల్లో మొట్టమొదట మానవసేవ ప్రారంభించాల. అర్హు, పొయిట్రి చేర్పించాల. నాళ్ళకు మందూమాకు యిచ్చి కాపాడాల.

అయ్య: టీ చల్లగా పోతున్నదండీ.

రంగా: థ్యాంక్స్ (thank you) [టీ త్రాగబోయి పేబియి వైబెట్టి] ఆహా! ఏమి యీ చిత్రం! [లేచును]

కళ్యాణ: ఏమిటండీ?

రంగా: ఈగ కప్పులో పడ్డని. తన్నుకొంటున్నది స్ట్రగుల్ ఫోర్ ఎగ్జిస్టెన్స్ (struggle for existence) ప్రాజికోటికంతా ఎంత సహజంగావుంది! దీనిలో ట్రాజిక్ బ్యూటీ (tragic beauty) కనిపిస్తుంది. ఇంత చిన్న యీగ ఇన్ని టీ నీళ్ళలో ఈదుటకు ప్రయత్నించడం సబ్లైం! సబ్లైం!! (sublime! sublime!!)

వెంకట: [ముసిముసి నవ్వు నవ్వుచు]

కళ్యాణ: [ఈగను చూచుటకు లేచుచు]

అయ్య: న్నూసుతో తీసిపార వెయ్యండి

రంగా: ఆ ట్రాజిక్ స్ట్రగుల్ (tragic struggle) లో వుండే స్పిరిచ్యుఅల్ (spiritual) భావాన్ని చూడు! ఇటువంటి ప్రకృతి ప్రేరణలు లేకపోతే కవిత్వం రాదు.

కళ్యాణ. [కూర్చుండి] అవును! కవిత్వానికి——

రంగా: ఉండండి. నాకు కవిత్వము దొర్లుతున్నది:——



“కాఫీ కప్పున నీగ తన్నుకొనుచుకా కాన్పించు సంసారమం  
దాఫెకా టైముస్,...

[తర్వాత సాగదు; షరల ఆపాదమును ఉచ్చరించును.]

కళ్యాణ: చాలా (natural) గా వుందండి. ఎక్స్టా వున్నదో  
అట్లా చెప్పడంలోనే నేచర్ స్టడీ (nature study) వుండేది.

రంగా:

కాఫీ కప్పున నీగ తన్నుకొనుచుకా కాన్పించు సంసారమం  
దాఫెకా టైముస్—

[తర్వాత సాగదు]

వెంకట: తర్వాత బండిసాగ లేదన్నమాట!

“ నిరుపహతిస్థలంబు

రమణీ ప్రియదూతిక తెచ్చియిచ్చు కప్పుర విడెము ”

కావలసి వుంటుందేమో!

రంగా: తొందరలో ఫకార ప్రాస వేశాను. దాన్ని పూర్తిచేయ  
డం కొంచము కష్టమే.

వెంకట: అందుకనా ఆఫెకా టైముస్ అని అన్నారు.

రంగా: రాజభాష ఉపయోగించ వచ్చు. పూర్వకవి ప్రయోగా  
లున్నాయి. మీరు కవిత్వంగాడా తెలుసునా యేంటి?

వెంకట: ఏదో కొద్దిగా.

రంగా: అట్లయితే నాకొక ఆపరేటర్లయ్యారేం?

వెంకట: ప్రస్తుతావస్థలో కవిత్వం, అర్థ, డ్రామా, సర్వం దాస్య  
విమోచనం కొరకే వుపయోగ పడవలెనని నా అభిప్రాయమండి.

రంగా: అయితే మీరు Art for art's sake వాదులు కారన్న



మాట. You are prostituting Art. కోకిల యేమి ప్రయోజనం ఆశించి గానం చేస్తున్నదంటారు?

వెంకట: కోకిలకు ప్రయోజనం ఆశించే జ్ఞానములేదు. మనిషి కున్నది.

రంగా: We are poles asunder.

“కాఫీ కప్పున నీగ .....

[తర్వాత పద్యము సాగదు]

ప్రపంచమంతా (freedom freedom) ఫ్రీడం ఫ్రీడం అని ఘోషిస్తుంటే తెలుగు కవిత్వం మాత్రం సనాతనంగా మడికట్టుకోవడం, అందువల్ల “కవిశయః పాఠ్” అన్న కాళిదాసులు మనదేశంలోపుట్టడానికి అవకాశం లేకుండాపోవడం చాలా అన్యాయం.

వెంకట: మీరు పొరబడుతున్నారు. తెలుగువారు ఎందులోనూ తీసిపోరు. డెమోక్రసీ అని పేరుపెట్టి పద్యానికి గద్యానికి వుండే భేదం లేకుండా చేశారు. కట్టుదిట్టలేమి అవసరంలేదు. పాడిందల్లా పాటే, అడిందల్లా అటే! ఆర్టులో రిస్ట్రెయింట్ (restraint) అక్కర లేదట!

రంగా: మైగాడ్ (my God) నాలుగు సంవత్సరాలుగా కలకత్తాలో వుండడంవల్ల మన వాఙ్మయంలో కలుగుతున్న మార్పులతో నాకు టచ్ (touch) లేదు — అట్లయితే యీపద్యం యిప్పుడే పూర్తి చేస్తాను.

కాఫీ కప్పున నీగ తన్నుకొనుచున్ గాన్పించు సంసారమందాఫెన్ టైము సమస్త బాధలకు లోనై గట్టుగాన్పించకే—

[తర్వాత పద్యం సాగదు.] ఏమండీ, గతాల్లో గూడ (freedom) వచ్చిందా?

వెంకట: ఓ! సర్వదుంపాశ్రంగా వచ్చింది.

రంగా: హుర్రా! (hurrah!) అట్లయితే కవిత్వం యింకా సుఖమే.

\* కాఫీ కప్పున నీగ తన్నుకొనుచు గాన్పించు సంచారిను  
దాఫెక్ టైము సమస్త బాధలకులోనై గట్టుగాన్నిచకే[చం  
కుయ్యో మొట్టయటంచు డిప్రెషను కష్టాల్ పొందు గృహసు  
దానక్; ట్రాజెడి యన్న నిట్టిదెకదా సబ్బెము బావంబులక్!

వెంకట: కవిత్వం చాలా ట్రాజిక్ గా వుందండి.

[ఇంతలో ఒక కాంగ్రెసు వాలెంటీరు ఆతురతతో పరు  
గెత్తుకొనివచ్చి “వెంకటరెడ్డి వున్నారాండీ?” అని అటు  
నిటు చూచుచును.]

వెంకట: ఏమి సరసింహం?

సరసింహం: రంగనాయకుల తిరుణాశ్చకు గ్రామాంతరాన్నుంచి  
యెవరో ఒక ఆమ్మాన్ను చంటిబిడ్డ వచ్చినారు. ఆమెకు కలరా తగిలి పాత  
చత్రంలో పడిపోయింది. ఆమెను వదలిపెట్టి చత్రంలో వుండిన వాళ్ళం  
దరూ వెళ్ళిపోయినారు. బిడ్డ పాలకేడుస్తుంది. తల్లి కష్టావస్థలో వుంది.

వెంకట: అట్లనా! అయ్యో. [డబ్బిచ్చి] ఒక కప్పులో పాలు  
పోసివ్వండి. సరసింహం, నీవు డాక్టరు దగ్గరికి వెళ్ళి కలరా మిక్స్చరు కలి  
పించుకొని చత్రందగ్గరికి వాయువేగంతో రావాల. పైకిల్ వుందా?

సర: ఉందండి.

వెంకట: అయితే వెళ్లు.

సర: [నిష్క్రమించును]

అయ్య: [కప్పలూ పాలు తెచ్చియిచ్చి] కలరా వచ్చిందీమళ్ళా! ఇక ఈ స్యానిటరీ యిన్ స్పెక్షన్ తో వేకండి కష్టం. ఇప్పుడు వొక్కపూటే పీరి పెప్తు కాకీకి వస్తున్నాను. రెపటినుంచీ రెండుపూటలూ తగులుకొంటూ రన్నమాట!

వెంకట: [నిష్క్రమించును.]

రంగా: ఈ కాంగ్రెసు వాలంటీర్స్ కొఱవిదయ్యాలండి. కలరా అంటురోగమని అది ప్రజలలో వ్యాపిస్తుందని బీళ్ళకు కొంచెంకూడా జంతు లేదు. [సిగరెట్టు ముట్టించి] అయ్యో, మీవద్ద కర్పూరపు బిళ్ళ లుంటే ఒక సైసా కిక్కుండి.

అయ్య: లేవండి. ఎందుకు?

రంగా: కర్చీఫ్ లో వేసుకొని మూచూస్తుంటే కలరా రాదండి.—రెడ్డిగారు, మీరుగూడ సిగరెట్ ముట్టించండి. కలరా పురుగులు ఆ పొగలో తూడిపోతవి.

కళ్యాణ: నాకు అభ్యాసం లేదు—మనంగూడా ఆ చత్రాంతట్టు వెళ్ళుదామా?

రంగా: ఎందుకు?

కళ్యాణ: ఇది అడ్వర్ టైజ్ మెంటు ఎత్తో లేకుంటే యధార్థమో కనుక్కొందాం.

రంగా: ఆ! గ్రేట్ హిట్! (great hit) అవును. మనము ఈ కాంగ్రెసువాళ్ళను మెర్ సీలెస్ (merciless) గా ఎక్స్ పోజ్ (expose) చెయ్యాల. నేను కర్పూరం బిళ్ళలు కొనుక్కొని మీతోగూడా వస్తాను.

[అయ్యరుకు డబ్బిచ్చి వెడలిపోవును.]

కళ్యాణ: మా మహర్షిని అపనింద లాడిన బీళ్ళకు.....

అల్ రైట్ (alright)

[వెడలిపోవును.]

స్థలం: ౨ పాత చత్రం వరండా.

[కలరా తగిలిన స్త్రీ గుడ్డ పానుకొని చిన్నమూట తలక్రింద పెట్టుకొని పండుకొని బాధపడుచుండును. వెంకట రెడ్డి ఒక సంవత్సరం వయస్సుగల చంటిబిడ్డను చేతులలో పెట్టుకొని అటునిటు త్రిప్పుచు లాలించుచుండగా తెరయెత్త బడును.]

రోగి: [అటునిటు పొరలుచు, వోక్కిరవనుచు బాధపడుచు, ఈలగొంతుతో] అయ్యా, యీబాదెట్లయ్యా! నేనెందుకీ పాడు తిరణాళ్ళ కొస్తినయ్య [వోక్కిరవనుచు] రామా—దేవుడా—యెక్కడుండావురా నాయనా—అబ్బ—తండీ—

[ఇంతలో బిడ్డయెచ్చును.]

వెంకటరెడ్డి: నాయన—నాయన—ఏడవబోతు తండీ. పాలుతాగిందా?

[పాల లోటాను మూతిదగ్గర పెట్టును. బిడ్డ త్రాగడు. లోటా క్రిందపెట్టి జోబీలోనుండి తాళపు గుత్తి తీసుకొని కదలించుచు బిడ్డను లాలించుచుండును.]

రోగి: నాబిడ్డగ్గుడా కల్లర తగిలిందయ్యా?

వెంకట: లేదమ్మా, బిడ్డ బాగున్నాడు. పాలు నోటిదగ్గర బెడితే తాగలేదు.

రోగి: అట్ల తాగడు నాయనా, కాళ్ళమీద వేసుకొని ఉన్న పాలతో పోస్తే నేగాని తాగడు. -అబ్బ! మావాళ్ళ కట్లా తెలుస్తుందయ్యా?

వెంకట: మీ దేవుడు?

రోగి: ఇక్కడే, ఏటవతల.

వెంకట: ముందు నీకు మంచిచ్చి, తర్వాత ఆసుపత్రికి తీసుకొని పోతాను, నీ కేమీ భయంలేదు.

రోగి: నేను బతకతానయ్యా?

వెంకట: నీ కేమాత్రం ప్రాణభయములేదు. నీవు ధైర్యంగా ఉండు. దేవుడున్నాడు రక్షించడానికి.

రోగి: ఆ దేవుణ్ణి చూడడానికి వస్తేనే యిట్లయిందయ్యా.  
[బాధతో] ఆ———ఎట్లయ్యా.

[ఇంతలో నరసింహం ముందు తీసికొనివచ్చి సైకిల్ ను  
గోడకు ఆనించును.]

వెంకట: ఈ బిడ్డను పట్టుకో; మందిస్తాను.

[అందించునపుడు బిడ్డ యెచ్చును.]

రోగి: ఆయ్యో, నా బిడ్డ ఆకటికి అల్లాడుతుందయ్యా, నేనైనా  
గుక్కెడు పాలిస్తాను.

వెంకట: [బ్రతిమాలినట్లు] నీవీయగూడదమ్మా, [నరసింహం  
తట్టు తీరిగి] నరసింహం, చేతిగుడ్డ పాలల్లోముంచి ఒక్కొక్క బొట్టుగా  
బిడ్డ నోట్లో పిండు; చూస్తాం. [రోగి ప్రక్కకువచ్చి] అమ్మా, నోరు తెరువు  
ఈమందు కొంచెంతాగు. నీకు తప్పకుండా బాగుంతుంది.

[మిక్స్చరు నోటిలో పోయును. ఆమె గుటక వేయును.]

[ఇంతలో రంగారావు, కళ్యాణరెడ్డి వచ్చి కొంచెము  
దూరముగా నిలబడి రోగిని చూచుచుందురు.]

రోగి: నీకు చెయ్యెట్ట దణ్ణం పెద్దానయ్యా. దేవుడు మిమ్మల్ని నూపించకపోతే నాగతి నాబిడ్డగతి యేమైయుండేదో!

వెంకట: పీవూరుకో అమ్మా, ఊరికే మట్లాడితే అలిసిపోతావు, నరసింహం, ఏమైనా పాలు తాగిందా బిడ్డ?

నర: కొద్దిగా తాగిందండీ.

రోగి: దావా మెత్తుతుందయ్యా, పుల్లగంజిలో వూరగాయవూట కలిపిస్తే ముంతెడైనా తాగుతాను.

వెంకట: ఇక్కడ యీ సమయంలో పుల్లగంజి దొరకవు. నరసింహం, ఆబిడ్డను నాచేతికిచ్చి సోడాబాటిల్ కొట్టించుకొని తీసుకరా. పరుగెత్తు.

నర: [బిడ్డను వెంకటరెడ్డిచేతికిచ్చి సైకిల్ తీసుకొని వెళ్ళును.]

రంగారావు: మిస్టర్ వెంకటరెడ్డి.

వెంకట: [రెండడుగులు ముందుకు వెట్టి] ఏమండీ?

రంగా: [ఒక అడుగు వెనుకకు వెట్టి] మీరక్కడనే వుండండి. పరవాలేదు. [కర్పూరం బిళ్ళ ఒకటి విసరివేసి] దీన్ని కర్చీఫ్ లో పెట్టి మూచూస్తుండండి. Prevention is better than cure అని అరిస్టాటల్ చెప్పాడు.

వెంకట: [కర్పూరపు బిళ్ళ తీసుకొని నలిపి రోగిపక్క దగ్గర చల్లును.]

రంగా: ఏమిటి యీ తనకుమారిన ధర్మం? [సిగరెట్టు ముట్టించును]

కళ్యాణ: వీళ్ళు లోకాన్ని — [హఠాత్తుగా జ్ఞప్తికి వచ్చి మొలత్రాడు తడవుకొనును.]

రంగా: ఏమిటండీ?

కళ్యాణ: తాయెత్తులేండి.

రంగా: [చిలునవ్వుతో] తలిస్ మాన్ తాయెత్తా?

కళ్యాణ: కాదండి. [రహస్యముగా చెప్పవలసినది] అదృష్టవశాత్తుగా ఆశ్రమంలో అమ్మగారి వెంట్రుక ఒకటి దొరికింది. దాన్ని బంగారు తాయెత్తులో వేసి మొలకు కట్టుకొన్నాను. ఏ చీడాపీడా ఆశించదు.

వెంకట: ఓ! [నవ్వుచు] అందువల్లనే ధైర్యంచేసి వచ్చారు.

రంగా: Yes! It is faith cure.

కళ్యాణ: వీళ్ళు బోకాన్ని తాము వుద్ధరిస్తాన్నామని అనుకొంటారు. ఆ దివ్యశక్తి ప్రపంచ చక్రం నడుపుతున్నది. పుట్టించేదెవరు? చంపేదెవరు? రోగాలు భూకంపాలు, విప్లవాలు, యుద్ధాలు నేచరు స్కీమ్ (nature Scheme) లో వుండేవే. ఇవిలేకపోతే నేచరులో ఈక్విలిబ్రియం (equilibrium) వుండదు. అత్యు ఎప్పటికీ నాశనం లేదు.

నైనం ఛిందంతి శస్త్రాణి, నైనం దహతిపావకః,

అనిన్నీ—

వాసాంసి జీర్ణాని యథావిహాయః నదాని

గృష్ణోతినరోఽలపరాణి—

అనిన్నీ గీతాశాస్త్రమే చెబుతున్నది. మామహ్మ్ అందువల్లనే (social service) వుత్తమిధ్య—బూటకమని దాన్ని బహిష్కరించాడు.

రంగా: [సిగరెట్టుముక్క కిందపడవేయును.]

కళ్యాణ: [అటుపోయి సిగరెట్టుముక్కను త్రొక్కి యెగిరిపడి] అబ్బా! తేలుకుట్టింది. [సిగరెట్టుముక్కను చూచి కోపముతో] ఏమండి, మనుష్యాలు తిరిగేచోట ఆర్పకుండా సిగరెట్టుముక్కలు పడవేస్తే కాళ్ళు మండుకపోతవని తెలియదా?



రంగా: Sorry, excuse me. పరధ్యాష్టంలో క్రింద వే  
కాను, [తన బూడ్సుకాలుతో దానిని రాచివేయును,]

కళ్యాణ: [కాలు చూచుకొని] బొబ్బపోయిందండి.

వెంకట: నైనం చిందంతి శస్త్రాణి నైనం దహతి పావకః!

కళ్యాణ: చురుక్కుమని చస్తుంటే యిప్పుడుకూడా వేళా కోళ  
మేనా?

వెంకట: తమరు నెలవిచ్చిందే కదండి?

[ఇంతలో నరసింహం వచ్చి నైకిల్ అచ్చటపెట్టి సోడా ఆమె  
నోటిలో పోయును.]

రోగి: [సోడాత్రాగి] అబ్బా! తండ్రీ, నాబాధ యెవరు తీరు  
స్తారయ్యా?

రంగా: ఈ పోజ్ (pose) చాలా అద్భుతంగా వుంది. మొగం  
లో ట్రాజిక్ బ్యూటీ (tragic beauty) తాండవిస్తూ వుంది. ఇప్పుడు  
గాన నందలాల్ బోసు వుండి ఈ మాడల్ (model) ప్రకారం ఒక  
చిత్రం వ్రాస్తే డయింగ్ ప్రిన్సు (dying prince) అనే మొగల్ చిత్రా  
నికంటే బాగుంటుంది.

[హీంద్ క్యామిరా తెరచి ఫోకస్ చేసి ఫోటోయెత్తును.]  
మీకుగూడా ఒక కాపీ యిస్తానులెండి.

కళ్యాణ: ఈతూరి సిగరెట్టుముక్క జాగ్రత్తగా పాటవేయండి.

రంగా: థాంక్స్ (thanks)

వెంకట: నరసింహం, ఇక మనము ఆలస్యం చేయడం బాగులేదు.  
ఈమెను సెగ్రిగేషన్ వహాసుకు తీసుకొనివెళ్ళాలి. మన గ్రహచారం

మనవూళ్ళో అంబులెన్సుకూడా లేదు. మఱి జట్కావాళ్ళను పిలిచాను. కలరా పేషంట్లంటే ఒక్కడూ రాలేదు.

రంగా: At least they are reasonable.

వెంకట: ఇప్పుడెట్లా మఱి?

నర: మనమే తీసుకొని వెళ్ళదాం. ఆమె దుప్పటితో వుయ్యాల కట్టి మధ్యవొక కఱ్ఱదోపి మోసుకొని పోవచ్చు.

వెంకట: బిడ్డ?

నర: ఇంకొక్కరు కావాలనే మఱి. [రంగారావు తట్టుచూచును]

రంగా: [గమనించనట్లు ఒకతట్టుకు మరలును]

వెంకట: రంగారావుగారు, ఈబిడ్డని కొంచెం అక్కడిదాకా యెత్తుకొని వస్తారా?

రంగా: మా గురువుగారు పసిబిడ్డలను గుతించి అద్భుతంగా కవిత్వం వ్రాశారు. ఆ పద్యాలు ఒరిజినల్ (original) లో చదివితే బిడ్డల్ని ముద్దాడవలెననే కోరిక వుడుతుంది.

పూచిన తమ్మివంటి పసిబిడ్డల మోమున నవ్వు దొంతరల్  
కేసర గుచ్చమట్లు కను విందొనరింపఁగ చేరదీసి, నా  
నాయన, రార యంచు చిరుబుగ్గల ముద్దిడువాని భాగ్యమే  
భాగ్యము; కోటులున్న పెరిభాగ్యము భాగ్యమె? రెడ్డిమిత్రమా!

అనే మోస్తరుగా కవిత్వంలో పసిపాపలు చాలా అందంగా వుంటారు. అయితే ప్రాక్టికల్ ప్రాబ్లం సాల్వ్ (practical problem solve) చేయడంలోనే వుండే చిక్కంతా.

(ఇంతలో మూడోఫారం విద్యార్థు లిద్దరు పుస్తకములు చంక బెట్టుకొని ఆదారిన పోవుచుందురు )

ప్రథమ విద్యార్థి: ఒరే, మనమేష్టరు Student's social league start చేశాడు. మొన్నటి ఆదివారం మేము ఆసుపత్రిలన్నీ తిరిగి వచ్చాం; చాలా గమ్మత్తుగా వుణ్ణింది. పేషంటాకడు నిద్రపోతుంటే పక్కన చెంచుమీద రొట్టెముక్కలు పెట్టివుండినాయి నేను మెల్లగా రెండు ముక్కలు జోబీలో వేసుకొన్నాను. ఇంటివద్ద తింటే యెంత టేస్టుఫుల్ గా (tasteful) గా వుండిందనుకొన్నావు? నీవుకూడా ఒకవాలంటిగా చేతాడు?

ద్వితీయ విద్యార్థి: అది సరేకాని, మనపాతం రాకపోతే యీవేళ బుగ్గులు నులిమేస్తాడు. అందులో యీవేళ మంగళవారం. తలగొరిగించుకొని వస్తాడు. నీకు జామెట్రిపాతం వొప్పజెప్పను వచ్చిందీ?

ప్ర. వి: ఓ, వచ్చు; Three angles of a rightangle is equal to two triangles.

ద్వి. వి: నాకోసెన్సు (nonsense) నీకు జామెట్రిరాదు-వ్యాకరణం రాదు. [వత్తిచెప్పచు] Three angles of a triangle are equal to two right angles.

ప్ర. వి. ఓహో! ట్రియాంగిల్ (triangle) లో వచ్చిందీ గలాభాఅంతి! ఇప్పుడు విను. [ప్రతిపదము ఒత్తి చెప్పచు] Three angles of a triangle is equal to two right angles

ద్వి. వి: రైట్ (right). నేను వ్యాకరణ నూత్రాలు వొప్ప చెబుతాను. అత్తకు ఇత్తు పరంబగు నవుడు—

ప్ర. వి: రాంగ్ (wrong) అత్తునకు.

ది. వి: అత్త గ్రాంథికం-అత్తు గ్రామ్యం. మీ అత్తను అత్తు అంటావా యేం?

ప్ర. వి: మేనత్తలో అత్తకాదోయ్ ఇది.

ది. వి: కాకపోతే పిల్లనిచ్చిన అత్త. అత్త అత్తుకాదు; ఏం పంసెం?—ఇంకొక సూత్రం వొప్పజెప్పుకో—

కొన్ని యెడల మశూచికార్థంబుగా భావినో భూతంబు చూపటైడి.

ప్ర. వి: మశూచికార్థం కాదురా. తద్భక్తార్థం.

ద్వి. వి: నా నోటుస్లో నేను చెప్పినట్లే వుంది.

రంగా: అబ్బాయీ, భావిలో భూతం కనబడితే భయంపుట్టదా?

ద్వి. వి: ఒకే! యాయన యెవరో పిల్ల టాగూరో!

ప్ర. వి: ఒకే సర్దారు ఇక్కడే వున్నాడో.

[వెంకటరెడ్డి ద్వారకు పోయి] ఈవేళ యెంతమంది కైల్లో పడ్డారండి? గాంధీ వ్రైటున్నాడా? కైల్లో వేళారా?

వెంకట: పైటే వున్నాడు గాని, ఈమెకు కలరా తగిలించి.

ప్ర. వి: }  
ద్వి. వి: } [అమరుకొని ఒక్కటిగా] ఏంటి, కలారా!

రంగా: ఒక-టు-తి. (one—two—three.)

[తీ) చెప్పగానే విద్యార్థులు. “ఒరి బాబో” అంటూ పరుగెత్తుదురు. ఒకని చుకలోని పుస్తకములు కిందపడును. జవురుకొని పరుగెత్తును.]

రంగా: Good! they can as well represent India in

the Olympic running race. [సిగరెట్టు కేసు తెరచి సిగరెట్టు తేకయుండుటను చూచి] సిగరెట్ ప్యాకెట్టు పట్టుకొస్తాను.

కళ్యాణ: నాకుకూడా వొక కిళ్లి పట్టుకరండి.

రంగా: మీరింకా సెల్ఫ్ హెల్ప్, డిగ్నిటీ ఆఫ్ లేబర్ (self help—dignity of labour) నేర్చుకోవాల. ఫోర్డు వంటి కోటీశ్వరుడు తన బ్యాగ్ తానే తీసుకొని వెళ్ళతాడు. కిళ్లి కొనుక్కోడానికి ఒక మీడియేటర్ (mediator) ఎందుకు? [అని కళ్యాణిరెడ్డి చేయిపట్టుకొని లాగుకొనిపోవును.]

[మోటారు హారన్ వినబడును; ఒక స్త్రీడరు ఆయన భార్య ఆ దారిని వత్తురు. ఆయన ఖద్దరు పంట్లాము కోటు వేసుకొని యుండును. ఆమె సిల్కు-చీర కట్టుకొనియుండును.]

భార్య: టై మైందండి. ఇంకకొంచెం ముందుగా కోర్టునుంచి రమ్మంటే వచ్చారుగారు. నేనిప్పు డొక మీటింగులో ప్రెసిడెంటుగా వొప్పుకొన్నాను.

స్త్రీ: ఏమీటిం గేంటి?

భార్య: ప్రీజనోద్ధరణం మీటింగుండి. నేనొక పుష్పన్యాసం వ్రాసుకొచ్చాను.

స్త్రీ: ఏం వ్రాశావు?

భార్య: ఆంధ్రప్రదేశ్ లో వస్తే చూస్తురుగాని లెండి. ఇప్పుడు చెబితే స్వారస్యం పోతుంది.

[బిడ్డ యేడ్చును. వెంకటరెడ్డి లాలించును.]

స్త్రీ: ఎవ్వరది? [తిరిగిచూచి] Hallo ! good-evenin Mr. Reddy.

భార్య: [కొంచెం ముందుకు వచ్చి] ఆ బిడ్డెవరండి?

వెంకట: [రోగితట్టు చూపించి] పాపం! ఆమెకు కలారా తగిలింది

స్త్రీడ:

భార్య: } [ఒకటిగా] కలారా!

భార్య: ఇక రాండి. మన మీదాన్నే వెళ్ళవద్దు. కార్ తిప్ప మనండి.—కాసిం, [అంటూ వెళ్ళును.]

వెంకట. మీ కారు కొంచెమివ్వండి. ఈ పేషెంటును (patient) సెగ్రేగేషను హౌసుకు (segregation house) తీసుకొని వెళ్ళాలె-

స్త్రీడ: [ఆశ్చర్యముతో] What? O! No. cholera patient! —new model Buick Sedan- impossible. [వెళ్ళును.]

[ఇంతలో గమశ్శవెంకటేను, ఆతనిభార్య, రెండుసంవత్సరముల బిడ్డ ప్రవేశింతురు. వెంకటేను దిట్టమైన యెదురు కట్టకు ఒక కొనన అన్నముమూట, చెబు, నీసా, ఇంకొక కొనన అరటి పండ్ల చీపు కట్టి భుజముపై పెట్టుకొనియుండును. భార్య చంకబిడ్డను క్రింద దించును.]

వెంకటేను: ఈ సత్రింలో కూసోని రెండు మెతుకు లేసుకొంటామె. అబ్బబ్బ! ఏంపెజ, ఏంపెజ! ఇకకేస్తే రాలటం లేదు. [కట్ట దించి పెట్టి క్రిందకూర్చుండును.]

[రోగి బాధపడును. భార్య భర్తలు ఆమెతట్టు చూతురు. వెంకటరెడ్డి చేతిలోని బిడ్డ యేడ్చును. ఆయన లాలించును ]

భార్య: ఆమెకు ఏంజబ్బు పాపం! అట్లా బాధపడుతుండది.



[రంగారావు సిగరెట్టు త్రాగుచు, కళ్యాణరెడ్డి కిల్చి నములుచు ప్రవేశింతురు.]

వెంకట: ఈమెకు కల్యాణ తగిలింది?

వెంకటే: [చివుక్కున అదరిపడి లేచి] ముందుగా చెప్పగూడ దంటయ్యా, మాకాపరం ముంచడానికి చేశావా యీపని? [కట్ట భుజాన పెట్టుకొనును]

భార్య: ఈ బిడ్డకూడా ఆమెదేనా?

వెంకట: అవునమ్మ.

వెంకటే: ఇంక సాలుగాని రావే పెసంగం.

రంగా: అనదర్ రేస్ (Another race.)

భార్య: పాలగ్గామాల యేడుస్తుంది.

వెంకట: మేము లోటాలో తగిస్తే తగలేదు.

భార్య: పాపం! నాచేతికిట్టియ్యండి, గుక్కెడు పాలిస్తాను.

రంగా: Ah! Devine Motherhood!

కళ్యాణ: మొరటుతనం.

వెంకటే: నీకేం పిచ్చిపట్టిందా? దెయ్యం పట్టిందా? కుడిచి కూసోని కల్లరతగిలిన మనిషి బిడ్డకు పాలిస్తానంటావేమే? నీకేం చేటుకాలం?

భార్య: వుండవయ్యా, పాపం! పశుబిడ్డ ఏడుస్తుంటేను.

వెంకట: [బిడ్డను అందిచ్చును.]

భార్య: [ఒకతట్టు కూర్చుండి బిడ్డకు పాలిచ్చును]

రంగా: గ్రాండ్, గ్రాండ్, (grand! grand!)

వెంకటే: ఎంత గుండెలు తీసిన అడదానివె! మళ్ళీ మనవల్ని వూళ్లొకి రానిస్తారంటే? నువ్వేమి చావాల్సిన వుండావంటే?

కళ్యాణ: ఏమంటారు? Instinct of self-preservation!

రంగా: విత్ వెంజన్సు (with vengeance.)



వెంకటే: ఏం? బెల్లంకొట్టిన తాయల ఊరికే కూసోనుండావు పొక్కుండా? అట్లయితే నువ్వే చావు. నేపోతాను. [తన బిడ్డను చంక పెట్టుకొనును]

రంగా: ఒక-టు-తీ- (one—two—three.)

భార్య: నా ఊపిరిగూడా పోసుకొని నువ్వే నూరేళ్ళు బతుకు.

వెంకటే: నేనేం అంత పనికిమాలినవాణ్ణుకొన్నావా యేం నీ మతిలో? నీ తస్సాదియ్యా, అట్టే కూసో. నేనూ కూసొంటాను. [బిడ్డను దించి తాను కొంచెము దూరముగా కూర్చుండును.]

కళ్యాణ: ఈ మురటు ముండాకొడుకు మీకు డిసపాయింట్ మెంట్ (disappointment) కలిగించేలాగుంది.

రంగా: wait and see.

వెంకట: ఆమెను ఆసుపత్రికి తీసుకొని పోవాలంటే జట్కా వాళ్ళు రాలేదు. మేమిద్దర మున్నాము. బిడ్డ నెత్తుకొని రావడానికి యింకొక్కమనిషి కావాల.

వెంకటే: [వెంకటరెడ్డితోట్టు ఊరిమి చూచును]

భార్య: కల్లర తగిల్చాళ్ళకు ఆసుపత్రిలో మందిస్తారా? ఇస్తే నయమవుతుందియ్యా?

వెంకట: నందిస్తారు. ఇంజక్షన్ చేస్తారు. తప్పకుండా నయమవుతుంది.

భార్య: అట్లయితే ఆసుపత్రికి తీసుకొని పోండయ్యాపాపం!

వెంకటే: ఈ పట్న వాసాల్లో వాళ్ళ మాటలుగాని, అంకమ్మ తగిలితే ఆసుపత్రిలో బాగవుతుందా? మేకపోతుని మొక్కొండయ్యా.— నీకేం ముశించిందేమో అపాట్టే కూసోనన్నావు? ఇంతా వచ్చిందానికి ఆత్మీయం దొరక్కపోయెను. పెసాదంకూడా దొరకనేలేదు. కాశ ముందుగా పొయ్యి దేవళంలో కూర్చుంటాము రావె. [లేచును]

భార్య: [కోపంతో] పసిబిడ్డకు పాలియ్యవద్దంటావామేంటి?

వెంకటే: పెసాదమె.

భార్య: [కోపముతో] నీ పెసాదం పెన్నలో గలిసింది. తీర్తం దిగబడ్డది. పాపం! ఆ అమ్మ యెవరో దిక్కులేకుండా పడిపోయ్యుంటే కాశ ఆసుపత్రికి తీసుకపోకుండాను. మనమేమన్నా రాయికట్టుకోని శిలా శాశిపితంగా వుంటానూ? [వెంకటరెడ్డితట్టు తిరిగి] మీరొకతట్టు ఎత్తుకోండి. మా యింటాయన యింకొకతట్టు ఎత్తుకుంటాడు. బిడ్డను నేను ఎత్తుకోని వస్తాను.

రంగా: That is real worship! Grand!

వెంకట: [ఆనంద పులకితుడై] తల్లీ, దండం పెడున్నాను.

భార్య: మీబోటి గొప్పవాళ్ళు అట్లనవద్దండి. ఇదెంతబాగాం లేండి.

వెంకటే: బయటికొచ్చినప్పుడుగూడా నామీద పెత్తనమేనా? ఈ ఆడోట్రితో యేగేది కనాకష్టం. అయితే కానియ్యండయ్యా.

[వెంకటరెడ్డి వెంకటేను దుప్పటి ఉయ్యెలగా కట్టి రోగిని దానిలో కూర్చుండబెట్టుచుండును.]

రంగా: [కళ్యాణ రెడ్డితో] ఈ విలేజర్సు (villagers) కు చదువులేదు. అర్హు, పొయిట్రి తెలియదు. అయినప్పటికి హృదయంలో మాత్రము సింపతి (sympathy) విశేషంగావుంది. గాంధీ టోపిల వాళ్ళకూడా—— Grand! I feel [మనస్సులో భావ సంఘర్షణము కలిగిన వానివలె అటునిటు తిరుగును.]

[ఉయ్యాలలో మధ్య కట్టమార్చి ఒకతట్టు వెంకటరెడ్డి యింకొకతట్టు వెంకటేను ఎత్తుకొందురు. వెంకటేనుభార్య

రోగి బిడ్డ నెత్తుకొనును. నరసింహం వెంకటేశు సామానులను తీసుకొని సైకిలుసీటు వెనుకనున్న స్టాండ్ (stand) పై పెట్టి కట్టును. వాళ్ళ బిడ్డరు సైకిలుసీటుపై నెక్కించుకొని తాను పట్టుకొని సైకిలు నడిపించును.]


రోగి: [ఉయ్యెల యెత్తుకొన్న వెంటనే] నాయనకందరికి దండ్ల ముఖ్య మీచాత మోయించుకుంటున్నాను. పాపిష్టురాల్సి. మీయింట్లో ఓక్కగా నైనా వుట్టి మీరుణం తీర్చుకొంటాను అండ్రీ.

రంగా: [గద్దద స్వరముతో, కన్నులనిండ నీళ్ళు క్రమ్ముచుండ] Reddy—I feel—నీ మానవ సేవాపరాయణ్యం, ఆ పల్లెటూరి యిల్లా అన్యజ కారుణ్యం —నన్ను ముగ్ధుణి కావించింది. సిగ్గుపటిచింది [రోగిని నిర్దేశించి] ఈమె కృతజ్ఞతలో వుండే అవ్యక్త మాధుర్యం నాహృదయాన్ని కరిగించింది. Oh, it is grand.— grander—grandest. Damn my Poetry—damn my art. [వెంకటరెడ్డి వెనుకకువచ్చి భుజము కట్టకు అనించి] ఇప్పుడు నేను కృతార్థుణ్ణి. I feel happy. Hail Congress! Hail! [కదలుచురు]

కళ్యాణ: మా మహర్షి యీదృశ్యం చూస్తే!

[తెరపడును.]

సంపూర్ణము





# కృతజ్ఞత



బాల్యంబుననే కావ్యవనవీధి విహరించి

కవికోకిలాలాప గతులు మెచ్చె;

సౌందర్యభావనాశబలిత చిత్తుడై

స్వర్గతుల్య మొనర్చె స్వభవనమును;

కలిమికి సహజమా గర్వంబువిడి మిత్ర

బృందహృత్పీఠిక నెక్కఁ గలిగె;

అర్థికి శారవహాని దోషింపని

దానశిల్పములోని తత్త్వమెఱిగె;

మాటలకుఁ జేతలకు మాటుపాటులేమి

వఱలె నీయందు రేబాలవంశచంద్ర

యనుచు నెల్లరుఁ బొగడంగ నలరినావు

రమ్యగుణమూర్తి శ్రీసుబ్బరామిరెడ్డి!

కత్తికిఁ గావ్యకళా సం

ఘత్తికి మొగదారులైన మనతొంటి నృపుల్

ఇత్తటి నరుదేయైనను

బొత్తిగ విడిపోవు మనలఁ బూర్వాభిరుచుల్.

కొండవీటి రాజ్యేంద్రిర కృంకిపోయె  
నకట! దురదృష్టవశమున, నైననేమి?  
నేఁడు సిరిగల ప్రతి రెడ్డివీడు కూడ  
పండితులపాలిటికి “పిల్లకొండవీడు.”

“జనకుని స్మృత్యర్థము నే  
ననుకొంటిని నీదుకృతుల నచ్చొత్తింపన్  
అనుమానమేల? నీవ  
నన వోయీ” యన్నతీరు “తా” ననిపించెన్.

నీ రసికత, నీమైత్రియు,  
నీరమ్యకళానుభూతి నిరతము శిల్ప  
ప్రేరకమై నవకవితో  
ద్ధారకమై పెంపు చెందుతన్ బ్రియమిత్రా!

నేను నీవును సకలంబు నిశ్చయముగఁ  
గాలవాహిని నొకనాఁడు గలయఁగలము;  
కాని, రమ్యమైన యపూర్వ కావ్యసృష్టి  
అమరతం గూర్చుఁ గర్తకు నాశ్రితునకు!

సిరికిందగిన వదాన్యత,  
పరువము, లలితాభిరుచుల బలిసిన భావ  
స్ఫురణము, భోగప్రీతియు  
విరిసెను నీబ్రతుకుఁ దీవ విరులటు మిత్రా.

ధనముండుట పరిపాటియె;  
 ధనమే సర్వంబుగాదు; ధనముండియు స  
 ద్వినియోగబుద్ధి గలిగిన  
 మనుజునిభాగ్యంబె లోకమాన్యత గాంచున్.

రమయు వాణీయుఁ బక్షపాతమువహించి  
 కూర్చి రర్థంబు విద్యయుఁ గొదవలేక;  
 అట్టియొద్దిక యందఱ కబ్బిదోయి,  
 జీనితార్థంబు నిరుకేలఁ జిక్కఁబట్టు!

---



# విన్నపము



ఇంతవఱకు నేను రచించిన నాటకములు రచనాకాల క్రమానుసారముగ ఈ సంపుటమున సమకూర్పబడినవి. చిత్రగుప్త సంవత్సరాది సంచికలో ప్రకటింపబడిన “కాంగ్రెస్ వాలా” అను ఏకాంక నాటకముగూడ ఇందు పునర్ముద్రణము గావింపబడినది.

మోఘూరు నివాసులును కళోపాసకులును కవితా రసజ్ఞులును నాకు మిత్రులును అగు

## శ్రీయుత రేబాల సుబ్బరామిరెడ్డిగారు

ఒకనాడు ప్రస్తావ వశమున నిట్లనిరి:

“క్షుగంధములు చెల్లా చెదరుగ నున్నవి. మాసపత్రికలలో ప్రకటింపబడిన కొన్ని కావ్యములు గ్రంథరూపమున వెలువడనే లేదు. తుదకు నీపుస్తకములు ఎచ్చట దొరకునోయను శ్రమకూడ చాలమందికి తెలియదు. నీకృతులన్నియు ఒకేముగ నచ్చొత్తించిన బాగుగనుండును. నీ విష్ణుపడుదుకు వలసిన యేర్పాటు కావించెదను.”



శ్రీ యతులు రేచాల సుబ్బరామిరెడ్డిగారు,



డా. శ్రీ రేబాల సుబ్బారెడ్డిగారు.

సుబ్బరామిరెడ్డిగారి కవితా ప్రియత్వము, బౌద్ధార్యము సన్ను ముగ్ధుని గావించినవి. అర్థింపఁబడియు కవులకు సహాయము చేయు కవితాపోషకులు అరుదైన ఈకాలమున సుబ్బరామిరెడ్డిగారి ఈయయాచిత సాహాయ్యము ప్రశంసా పాత్రమని వేటుగ చెప్పనక్కఱలేదు. నేను వారి కెంతయు కృతజ్ఞుడను.

సుబ్బరామిరెడ్డిగారి జనకులు

కీ. శే. రేబాల సుబ్బారెడ్డిగారి స్వత్యర్థము

ఈ కవికోకిల గ్రంథావళి యచ్చొత్తింపఁబడినది.

నేను నెల్లూరిలోనుండి అచ్చుపూర్ణులు స్వయముగ దిద్దికొన వీలులేకయున్నందున నామిత్రులును, మృదుమధుర కవితారచయితలునగు గోనుగుంట పున్నయ్యగారును, చిరకాలమిత్రులును “హళిక” లాంఛన విశ్రుతులును ప్రజ్ఞాత ముద్రణాలయాధికారులును అగు మరుపూరు కోదండరామ రెడ్డిగారును పూర్ణులుదిద్ది శ్రద్ధతో మిత్రకార్యము నెరవేర్చిరి. వారిసాహాయ్యమునకు నేనెంతయు కృతజ్ఞుడను.

నెల్లూరు,  
30—5—1936

దువ్వూరి రామిరెడ్డి.

# శుద్ధిపత్రము.

## స్తోత్రావనవాసము

పుట.	పంక్తి.	తప్పు.	ఒప్పు.
3	3	క్రైస్తవేశమునఁచత్ర	క్రైస్తవేశమునఁచత్ర
5	5	రాక్షసులకు	రాక్షసులకు
10	9	కింశుకముబూత	కింశుకముపూత
10	12	పిశాచి	పిసాచి
21	1	నిష్ఠురమైన	నిష్ఠురమైన
25	12	జారణ	జాఱణ
27	6	మహాప్రభో	మహాప్రభూ,
35	4	మించటకు	మించుటకు
58	2	సహజోదయనిగ	సహజోదయనిగ
„	4	వీరనాయకులాలా,	వీరనాయకులాలా,
63	2	సంపర్గ	సంసర్గ
89	6	కొంచుండినట్లు	కొనుచుండినట్లు
„	23	వీక్షిం	వీక్షించి
92	3	నీముదు	నీముద్దు
„	18	ముద్దుకూ	ముద్దుకూన
94	16	నాముదు	నాముద్దు
101	22	విస్తరె	విస్తరెరి.
103	21	యశ్యమేధ	యశ్యమేధ
104	5	యగుట	యగునట!

## కుంభరాశా

129	3	ర్వారాంగ	ర్వారంగార
132	16	జెంక:	అర్చ:
136	15	బిచ్చకత్తెను.	బిచ్చకత్తెను
142	12	ప్రాణవల్లభుడను.	ప్రాణవల్లభుడను
„	14	భూయిష్టమయి	భూయిష్టమయి
147	10	గారవంబు	గారవంబు
156	11	ఇచట;	ఇచట
179	15	అపాయకములే!	అపాయకరములే
187	8	కబరారని	కబరారని
196	19	మామంత్ర	మామంత్ర
199	6	మాకుల	మాకుల
200	2	మమ్ము	మమ్ము
„	22	యాధీనము	యాధీనము
201	24	చిహ్నమునకు	చిహ్నమునకు
210	10	నెడసినట్లు	నెడసినట్టి

## మాధవవిజయము

224	8	పిన్నయెవఁడు	పిన్నయెవఁడు
227	4	గుఱ్ఱపు	గుఱ్ఱపు
„	15	క్షణమై	క్షణమైన
228	3	యిల్లటము	యిల్లటము
230	21	ఎగుతాళి	ఎగుతాళి ప
233	2	కూజాపైని	మేజాపైని
„	18	శ్రమించునట్లు	శ్రమించునట్లు

247	12	తెలియును	తెలియవలయును.
263	21	యూయింట	మీయింట
271	4	నీతాపనీరము	నీవాపనీరము
273	21	కెన్నగఁడు	కెన్నఁడు
„	22	నాశేల	నాకేల
282	10	అత్మనాశకమైన	అత్మనాశకమైన

### కాంగ్రేస్ వాలా

312	13	బంగళాలాగే	బంగళాల్లాగే
312	21	కూసుకోండిమి.	కూర్చోండి.
331	14	నదాని	నవాని
333	1	మఱి	జట్కాబండిని పిలువుమఱి.
333	1	జట్కావాళ్ళను	నర: జట్కావాళ్ళను





# కవికోకిల గ్రంథావళి

## (1) కావ్యసంపుటము:

ఇందు నలభారమ్మ, చనకుమారి, కృషీవలుడు, జలదాంగన, యు  
వకస్వప్నము, కడపటిపిడ్డోక్తులు, పానకాల అనుకావ్యములు  
గలవు. రు 2—0—0.

## (2) ఖండకావ్యసంపుటము:

ఇందు 1916 మొదలు 1932 వఱకు రామిరెడ్డిగారు రచించిన  
ఖండకావ్యములన్నియు చేర్చబడియున్నవి. సక్షత్రమాల,  
నైవేద్యము, భగ్నహృదయము, పరిశిష్టము, ప్రథమకవిత్యము  
అని 5 భాగములుగ విభజింపబడియున్నది.  
రు 2—0—0.

## (3) నాటక సంపుటము:

ఇందు సీతావనవాసము, కుంభరాణా (మీరాబాయి), మాధవ  
విజయము అను మూడునాటకములును, కాంగ్రేస్ వాలా  
అను ఏకాక నాటకమును చేర్చబడియున్నవి.  
రు 2—0—0

## (4) వ్యాస సంపుటము:

ఇందు రామిరెడ్డిగారు రచించిన సారస్వతవ్యాసములన్నియు  
గలవు. రు 0—12—0.

# వి డి ప్ర తు లు

---

1.	నలజారమ్మ	(కావ్యము)	0 — 4 — 0
2.	వచకుమారి	„	0 — 12 — 0
3.	కృషీవలుఁడు	„	0 — 6 — 0
4.	జలదాంగన	„	0 — 6 — 0
5.	పానశాల	„	0 — 8 — 0
6.	నక్షత్రమాల	(ఖండ కావ్యములు)	0 — 12 — 0
7.	నీతావనవాసము	(నాటకము)	1 — 2 — 0

---

గ్రంథములు దొరకుచోట్లు:

హావిత్థరామస్వామి శాస్త్రులు అందుసన్న,  
ఎస్.ప్లెజేడు. ఈ, మద్రాసు.

వి వెంకటసుబ్బయ్యనాయుడు, అండ్ సన్న,  
బుక్కు సెల్లర్స్, చిన్నబజారు, నెల్లూరు

ప్రభాత ముద్రణాలయము,

.నెల్లూరు

